
सांस्कृतिक निवन्ध 


ऋग्वेदके रोमैण्टिक ऋषि 


क 
+ चो 
कक 


ऋग्वेद प्रौढ़ साहित्य होता हुआ भी मनुष्यके आदिम उल्लासकी कृति 
हैं । उसे पढ़ते हुए जैसे हम उसमें घटित जीवनको छूने लगते हैं, उसके 
देवी-देवताओं तकको, क्योंकि उनका लेबास इन्सानी है, उनकी सूरत- 
दल इन्सानी है, उनके भाव-विलास, प्रेम-देष मानवीय हैं । और ऋग्वेदके 
मानव ? सर्वथा जीवित चलते-फिरते व्यक्ति, जिनके हर्ष-विषादकी पुकार 
हम सुन लें, जिनकी मानवीय दुर्बलताएँ सतहपर ही देख लें । 

ऋग्वेदका जीवन कविका काता हुआ सूत नहीं, मानवका जिया हुआ 
जीवन है। उसमें उसके हास्यमें आँसू मिले हैं। जांगल जीवन वैसे भी 
रोमैण्टिक वातावरण पैदा करता है और जब उसके साथ प्रणयकी 
स्वच्छन्दता भी मिली हो तब समाजमें ऐसें व्यक्तियोंकी कमी न होगी जो 
शकुन्तला और वासवदत्ताको वरें । 


ग़रज़ कि मानवजातिके उस महान्‌ और तथाकथित धर्म-ग्न्धमें 
रोमेण्टिक ऋषियों अथवा अन्य कवियोंकी कमी नहीं । प्रस्तुत लेखमें इन 
रोमैण्टिक ऋषियोंमेंसे केवल कुछका उल्लेख करेंगे। ध्यावाश्व, कक्षो- 
वान्‌ और विमदका। संहितामें उनका बार-बार उल्लेख हुआ है, 
बार-बार उनके कार्योके प्रति संकेत हुआ है; साधारण स्पष्ट वर्णन, प्रच्छन्न 
संकेत, प्रगट उदाहरण, उपमा आदियमें सर्वत्र उनकी कथा अनायास 
टपक पड़ती है । 


इयावाश्व कवि था। बसे तीनों आभिजात्य थे, ऋषियोंके बेटे'। 
पौरोहित्य विशवृत्तिसे वेसे ही पृथक हो चुका था जैसे राजन्य-शक्ति क्ृषि- 
कार्यसे । सो श्यावाश्व कवि था, ऋषि-पुत्र कवि । परन्तु सदासे स्वभावसे 

कवि वह न रहा था, हृदयकी दुर्बलताने, आकांक्षाकी उपेक्षानें, विफल 
प्रणयकी कष्टानुभूतिने उसे कवि बना दिया । उसका हृदय तब पिघलकर 
तरल धाराओोंमें बह चला । 

इयावाश्वकी कहानी प्राचीन साहित्यके रोमांसोंमें-से है । वह ऋग्वैदिक 
कालकी जनताके लिए आदर्श बन गया जो तबके प्रेमियोंक लिए अनुकरणीय 
प्रतीक बन गया । वह जब जन्मा तब तक समाजमें धनी-निर्धनको दीवारें 
खिंच चुकी थीं, राजाओंकी दाय पुछ्तेनी हो चुकी थो, राजाका बेठा ही 
राजा होने लगा था, पुरोहितका बेटा ही ऋषि। परन्तु राजन्यों और 
परोहितोंमें विवाह स्वाभाविक रीतिसे होते थे और उनमें कोई सामाजिक- 
धामिक अवरोध न था । द्यावारव राजपुरोहितका पुत्र था । 

तब राजा दर्भका पुत्र रथवीति गदह्दीपर था और व्यावाद्वका पिता 
उसी रथवीतिका पुरोहित था । राजाकी एक कन्या थी, अभिराम सुन्दर । 
थी भी वह ऋषिपुत्र श्यावाश्वके प्रति अनुरक्त और श्यावाश्व तो उसके रूप- 
ज्योतिका शलूमभ था ही । समनमें, यज्ञमें, उत्सव-त्योहारोंपर सदा दोनों 
प्रणयी एक दूसरेसे मिलते और परस्पर रूप-गुणसे आभाक्ृष्ट होते । जो 
वक्तव्य शक्ति न कह पाती वह प्रणय-चेष्टा और भावभंगिमा चुपचाप 
स्पष्ट कर देती । आकर्षण अनुराग बना, अनुराग भावबन्धन प्रेम । खुले 
प्रेममें दुराव नहीं होता. । श्यावाइवने प्रेयसीको पत्नी बनाकर चिर सांनिध्य 
और गाहंस्थ्यका सुख भोगना चाहा । कुछ काल उसने अवसरकी प्रतीक्षामें 
प्रणयकी घनी चोटें भी सहीं, फिर एक दिन प्रेमाविष्ट वह रथवीतिके 
समीप पहुँचा ओर उससे उसने उसको कन्या, अपनी प्रणयिनी, पत्नी- 
रूपमें मांगी, विवाहका प्रस्ताव किया। पिताकों वह सम्बन्ध स्वीकार था 
पर रानीने ऋषिपुत्रकी वह प्रार्थना अस्वीकार कर दी। उसे श्यावाश्वके 
गुणोंमें कमी जान पड़ी। उसके दामादका आदर्श धनवान्‌ कवि था। 
इयावाइव न धनवान्‌ था, न कवि । रानीने अपनी राजसी समृद्ध देखी । 
कन्याकी अल्हड़ सुकुमार भावुकता और भावी जामाताका कठिन दारिद्रय, 

उसकी कविप्रतिभाहीन शिष्टता देखी । रानीको वह अभाव खला । कौन 
उसकी कन्याकी बहुमूल्य आवश्यकताएँ पूरी करेगा ? कौन उसके मर्मसे 
उठती साधोंको सार्थक करेगा ? कौन उसके कवि-हृदयकी काम्य अमूर्ते 
भावनाएँ साकार करेगा ? रानीका भय सार्थक था। 

आइचर्य और अभाग्य कि दयावाइवका पिता धनी न था क्‍योंकि तब 
का पुरोहित उस परम्परामें था जिसमें मिस्रके पिरामिडों और ऊरकी 
क़ब्रोंके पुरोहित थे, धन-वैभव जिसका दास था, शक्ति जिसका वेतालिक। 
ऋषियों, विशेषकर, ऋषि-पुरोहितोंको जैसे दानमें मिली वधुओंकी कमी 
न थी, द्वार पर खड़े घोड़ों-रथोंकी भी कमी न थी, बखारमें भरे अन्नकी 
भी सीमा न थी, घरमें सोनेकी चमककी भी कमी न थी। पर दुर्भाग्य 
कि पिताके पास धन न था | व्यावाश्व उस कवि-परम्परामें भी जन्मा था 
जिसके ऋषिने उषाके ललित गानकर काव्य-जगत्‌में अपना साका चलाया 
था। पर अभाग्य कि स्वयं उसकी जिह्नासे भारती मुखरित न हुई थी। 
विवाह रुक गया, युगल प्रणयी विलग हो गये । 

इ्यावाश्व कवि न था, पर निःसन्देह कवि-हृदय था। अटूठ कवि- 
परम्पराकी अव्यक्त दाय उसकी थी। और अब जो मर्मको ठेस लगी तो 
राग-रस चू पड़ा। राजकन्याका मादक सौन्दर्य, उसका मदिर भाव- 
विन्यास श्यावादवके कन-कनमें रम गया । उन्हें वह भुला न सका | नीरव 
एकान्त उसके प्रणयको शक्ति और शालीनता देने लगा, स्मृति टीसने 
लगी । प्रणयकी चेतना कष्टकी चेतना है, चोटकी अनुभूति । ऋषिपुत्र 
विलख उठा । यह प्रणयकी परिणति थी, नये रसका संचार, जो निर्जनतामें 
उसका सहायक हुआ । व्यावाश्व गुनगुना पड़ा । हृदय उसका सुकुमार था, 
मानस विमुग्ध, चित्त चिन्ताकुल। व्यक्तकी आकृति और सीमा होती है, 
अव्यक्त अप्राप्कको न आकृति न सीमा । एकाकीका माधुर्य गरिम प्रणयकी 
अनन्त अभिराम आक्ृतियाँ सिरजता जाता, स्वप्नकी साथें अविकल भाव- 
नाएँ जनती जातीं, रूप-आकर्षणकी काम्य कल्पना सम्मोहंक चित्र मानस-पट 

पर लिखती जाती। भावबन्धकी गाँठें खुल पड़ीं, सोतेका निर्मल रस 
अन्तरसे उमड़ आया, कविको वाणी फूट पड़ी। उपेक्षित प्रणय आर्त 
स्वरमें चीत्कार कर उठा । कविका करुण विलाप छन्दके परोंपर दिशाओं 
में तिर चला, उसने आकाशकी परिधि नाप दी। व्यावाश्व अब कवि 
था, व्यापक यशका धनी । 

इ्यावाश्वकी हो भाँति प्रेममें असफल एक और जन था--राजकुमारी 
शशीयसी । उसका आभिजात्य उसके द्वारे उत्सुक विवाहाथियोंकी भीड़ 
लगाये रखता । परन्तु उसने उन सबको अस्वोकृत कर दिया। उसका 
उपास्य कोई और था, सुन्दर राजन्य कुमार, राजा पुरुमिल्हका तनय। 
पर उसका प्रियपात्र उसे न मिला । राहमें कुछ कठिनाइयाँ उठ खड़ी हुई । 
सम्भवतः राजकुमार जानता न था कि शशीयसी उससे प्रेम करती हैं, 
शायद वह किसी कारण विवाहके लिए तैयार न था। राजकुमारी प्रणयके 
दाहसे घुलने लगी । 

तभी उसने श्यावाश्वकी करुण कहानी सुनी। उसके काव्य और 
प्रणय-पीड़ाने समानधर्मिणी शशीयसीका मर्म छ लिया। उसने सोचा 
उसका सखित्व-कल्याणकर होगा । वह समान व्यथासे व्यथित है। प्रेमके 
मारे व्यक्तियोंका उसका हृदय उचित दौत्य कर सकता है, कुमारीने जाना, 
और उसे बुला भेजा । उससे अन्तरका मधुर रहस्य कहा और पुरुमिल्ह- 
तनयके प्रति प्रणय-सन्देश वहन करनेकी प्रार्थना की । स्वाभाविक ही इस 
हेतु श्यावाशइवसे अधिक समर्थ दूत नहीं मिल सकता था। उसने उस 
रागकी ध्वनि अपने भीतर सुनी थी, उसका कष्ट उसके रोम-रोममें व्यापा, 
सन्देश लेकर वह चल पड़ा । वह कवि था, साथ ही प्रेमका मारा। 
उसका दौत्य सफल हुआ । शशीयसीने अनुरकक्‍्त पुरुमिल्ह-पुत्रको वरा। 
उपकृत दम्पतिने दृतको अपनी उदारतासे गदगद कर दिया, गौओं, धोड़ों 
और रथोंसे कविका घर भर दिया। क्‍ 

उपकृत कविने गाया--“शशीयसीने मुझे गायोंके ढोर दिये, घोड़ोंके 

झण्ड दिये, सैकड़ों रथोंके दल । श्यावाश्वके दिये उस पतिके बदले जिसको 
वह शक्ति बनी ( १०, ६१, ५ )। अन्य नारियोंसे कितनी भिन्‍न हैं यह 
शशीयसी, उन पुरुषोंसे कितनी भिन्‍न, अमित उदार, जो देवहीन हैं लाभ- 
चिन्तनमें निमग्न हैं ! ( वही, ६ ) देवताओंमें भी वह उसीको खोजती 
हैं जो विश्वान्त है, तृषित और उत्सुक हैं। उसीको वह अपना मानस 
समपित करती हैं । ( वही, ७ ) 

दौत्यकी सफलता स्वयं श्यावाश्वकी असफलतापर भयानक व्यंग्य थी । 
शशीयसीके प्रति उसका गान स्वयं उसके उपेक्षित प्रणयका उपहास कर 
उठता । पीड़ित अन्तर फिर बह चलता, उसका स्वर रातके सन्नाटे और 
उसकी हवाको चीर चलता । उसकी विकम्पित वाणी पुकार उठी । संसारके 
पहले यक्षने गाया--- 

“रात्रि, मेरा सन्देश दर्भतनयके समीप पहुँचा । देवि, तू मेरी गिराका 
रथ बनकर जा !” ( वही, १७, ) 

“जब रथवीति अग्निमें आहुति डालता हो, तब तू उससे मेरा सन्देश 
कह । कह कि तेरी सुताके प्रति मेरा मोह कम नहीं हुआ, आज भी 
जाग्रत हैं । ( वही १८ ) 

यक्षकी आर पुकार रथवीतिने सुती । उसकी रानीने सुनी । शशीयसी- 
की उदारताने उसे सम्पन्न कर दिया था, प्रणय-तपने उसे अ्प्रतिम कवि । 
राजकन्याने श्यावाश्वकों वरा, उसके माता-पिताने आतुरतासे ब्याहकी अनु- 
मति दी । कवि आनन्दविभोर गाता रहा । ऋणग्वेदके प्रायः दस सूक्‍त उसके 
हैं । अनेक सन्दर्भोसे उसकी लोकप्रियता सिद्ध है । 


कक्षीवान्‌ ऋग्वेदके महान्‌ द्रष्टा ऋषियोंमें हैं। दो राजाओंके वे 
दामाद थे, परन्तु स्वयं थे वे दासी-पुत्र ( १, ११८, १; ११२, १ )। तब 
अनेक राजा और ऋषि शृद्राओं अथवा अनार्य दासियोंस विवाह करने लगे 
थे। उनसे उत्पन्न पुत्र भी औरस माने जाते थे । कक्षीवानके पिता महर्षि, 

पञ्जीने भी दासीको रख लिया था जिससे कक्षीवान्‌ उत्पन्न हुए । औरस 
तो वे थे ही, ऋषियोंने उनको बड़ा माना था । 

कक्षीवान्‌ बहुपत्नीक थे। उन्होंने कमसे कम दो विवाह किये थे । 
दोनों पत्नियाँ अभिजात क्षत्रिया थीं, राजाओंकी दुहितों ( १, १२६, ३; 
१, ५१, १३ ) | पहली रोमशा राजा भाव्यकी पौत्री और स्वनय भाव- 
यव्यकी पुत्री थी, घोषाके पिताके नामका ऋग्वेदसे स्पष्ट परिचय तो नहीं 
मिलता परन्तु कही वह भी रराज्ञ: दुहिता' (१०, ४०, ५) गई हैं 
जिससे उसका राजघरानेकी कन्या होना प्रगट हैं । 

कक्षीवान्‌ विद्याध्ययन समाप्तकर गुरुके गृहसे पिताके घर लौट रहे थे 
जब थककर पेड़ोंकी घनी छायामें राहमें हो वह सो गये । राजा भाव्यका 
पुत्र स्वनय तभी उधरसे रथपर निकला । ब्रह्मचारीको भूमिपर सोया देख 
उसने उसे जगाकर रथपर चढ़ा लिया । कक्षीवानकी बातचीतसे स्वनय 
बड़ा प्रभावित हुआ। नयी आयुमें इतना ज्ञान देख ब्रह्मचारीपर वह 
मुग्ध हो गया । उसकी रोमशा नामकी बड़ी सुन्दरी कन्या थी। उसके 
लिए कक्षीवानकों उसने समुचित बर माना और उसे पिताके पास ले 
गया । कक्षीवानका अध्ययन समाप्त हो चुका था, अब उसे गाहंस्थ्यमें 
प्रवेश करना ही था, उधर जो उसने राजकन्याकी विनय और प्रतिभा 
देखी तो उसके पिता-पितामहका अनुरोध मान रोमशासे विवाह कर लिया। 
पत्नीके अतिरिक्त विवाहमें उसे अमित धन-धान्य, हिरण्य, अनेक वचुएँ 
( विवाह करने योग्य दास-कन्याएँ ), मवेशियोंके ढोर, घोड़े और रथ मिले । 

सारी धन-सम्पत्ति और जाया लिये कक्षीवान्‌ पिताके घर पहुँचा और 
वहाँ उसने अपने इस रोमैण्टिक विवाहकी कथा कही । तब उसकी नववधू 
रोमशाने सविनय अपने ससुरके समीप जा अत्यन्त आत्मीयतासे कहा-- 

“इन्होंने मुझे पत्नी रूपमें ग्रहण किया है, और में इनके प्रति वैसे ही 
अनुरक्‍त हूँ जैसे अश्वारोहीके करमें चिपकी हुई कशा। मेरे पति मुझे हज़ार 
यत्नोंसे सुखी करते हैं । ( १,१२६,३-६ ) 

“मुझे समीप आनेकी अनुमति दें। मुझ अबलापर प्रसन्न हों! में 
सदा रोमशा रहूँँगी, गन्धारके मेमनोंकी भाँति सर्वदा रोमशा, विनीता ।* 
( वही, ७ ) 

पीछे कक्षीवान्ने एक और विवाह किया । वह घोषा थी, राजदुहिता 
( १०,४०,५ ), और स्वाभाविक ही पतिका उसका आदर्श “अनेक अश्वोंका 
स्वामी धनी रथी राजन्य था। पर अभाग्यवश त्वचा रोगसे आक्रान्त 
हो जानेके कारण उसकी कामना पूरी न हो सकी और दीर्घकाल तक वह 
अविवाहिता ही रही । पिताके गहमें ही उसके केश श्वेत हो चले । फिर 
अश्ववनोंकी स्तुतिके फलस्वरूप उसे कक्षीवानू-सा वर मिला। कक्षीवानने 
उसे स्वयं व॒ृद्धावस्थामें ब्याहा था और इस प्रकार समानने समानकों वरा। 
घोषाका नाम ऋग्वेदमें अनेक बार आया है। (१,११७,७,१०,३६ 
आदि ) साथ ही संहिताके दसवें मण्डलके दो समूचे सूकत, ३९ और ४० 
उसी नारी ऋषिकी कृतियाँ हैं । 

महषि कक्षीवान्‌को वृद्धावस्थामें विवाह करनेका तिक्तफल भी च्यव- 
नादिकी भाँति भोगना पड़ा । स्पष्ट पता तो नहीं चलता कि वृद्धावस्थाके 
कारण स्वयं वे कलीव हो गये थे या उनकी पत्नी ही वन्ध्या थी, परन्तु वे 
सन्ततिके लिए स्वयं भी ( १०,२३९,७ ) घोषाकी ही भाँति (१,११७,२४) 
अध्विनीकुमारोंकी स्तुति करते हैँ । कहते हैं, “तुम दोनों क्लीवकी पत्नी 
( वश्तिमत्या ) की स्तुति सुन उसके पास चले आये थे और सुखी पत्नीको 
सुन्दर सन्तति प्रदान की थी।” उसी प्रकार घोषा भी कहती है, ““वीरो, 
तुमने असीम उदारतापूर्वक क्लीवकी पत्नीको हिरण्यहस्त नामका पुत्र 
प्रदान किया था ।” उनका तात्पर्य अपने लिए सन्‍्तान माँगनेसे है। 
अश्विनीकुमार दिव्य वैद्य हैं जो अचुक औषधियोंका वितरण करते हैं 
और कऋग्वेदमें क्लीवों और वन्ध्याओंके विशेष आराध्य हैं । 

विमद भी ऋग्वेदका ब्राह्मण ऋषि हैं। उसने कमदु अथवा शुघध्न्युको 
ब्याहा । वस्तुतः दोनोंमें परम्परया विवाह नहीं हुआ । दोनों प्रणय-निर्वाह- 

के लिए भाग गये थे ( १,९२,४ )। विमद और कमद्य ऋग्वैदिक युगके 
रोमियो-जूलियट थे । कमद्यु राजन्या थी, राजा पुर॒ुमिल्हकी दुहिता, उस 
दइशीयसीकी ननद जिसके भाईके प्रति प्रणय-दौत्यकर शशीयसीको दुया- 
वाश्वनें निहाल किया था। विमद और कमद्यु एक दूसरेसे प्रेम करते 
थे | परन्तु विवाहार्थ जब विमदने राजासे अनुमति माँगो तब राजाका 
राजत्व आड़े आ गया । निर्धन ब्राह्म णसे अपनी कन्याका विवाह उसे दृष्ट 
न था और उसने वह सम्बन्ध अस्वीकृत कर दिया। पर प्रणयियोंपर 
स्निग्ध प्रेम छाया हुआ था, वें स्वयं भी करणीयसे विमुख न हो सके । 
दयावाशव और रथवीति-कन्यासे वे सर्वथा भिन्न थे। पति-पत्नी बनना 
निश्चित कर दोनों अनजाने स्थानको भाग गये । अब माता-पिताने उनके 
निशचयमें बाधा डालना उचित नहीं समझा और उनका सम्बन्ध स्वीकार 
कर लिया । उस काल वह घटना भी पर्याप्त लोकप्रिय हो गई थी उसका 
उल्लेख अनेक ऋचाओंमें हुआ है ( १, ११२, १९; ११६, १; ११७, २०; 
१०, ३२९; ७, ६५, १२ )। लगता हैं विमद भी बादमें कक्‍लीव हो गया 
था और उसे भी सपत्नीक च्यवनसे पाण्डु काल तकके क्लीवोंके सहायक 
अश्विनीकुमारोंकी सन्‍्ततिके लिए स्तुति करनी पड़ी । 


ऋग्वेदके समन 


कप 
/र् 
कक 


ऋणग्वेदमें मधुर और मनोरंजक स्थलोंकी कमी नहीं । उसके धर्मेतर 
मधुर सामाजिक प्रसंग कोड़ियोंमें गिने जा सकते हैं । यहाँ हम केवल एक 
“समन का उल्लेख करेंगे । 

उस प्राचीन मानव ग्रन्थमें उत्सवों और त्योहारोंसे मिलते-जुलते एक 
प्रकारके मेलेका उल्लेख हुआ है जिसे समन कहते थे ( ऋ० १, ४८, 
६; १२४, ८; ४, ५८, ८; ७, २, ५; ९, ४; १०, ८६, १० ) | स्त्रियाँ, 
विशेषकर कुमारियाँ, वरकी खोजमें वहाँ जाती हैं । उसमें घुडचौर और 
रथधावन (वही, १०, १६८, २) बड़ी तत्परतासे होते थे । वह मेला रातमें 
होता था। चमकती मशालोंके उजालेमें ( सुसन्हशा भानुना यो विभाति, 
वही, ७, ९, ४ ) कुमारियाँ मधुर मुसकराती हुईं ( स्मयमानासो ) वहाँ 
जाती थीं और अनेक बार खेलमें वहाँ सारी रात गुज़ार देती थीं ( वही, 
१, ४८, ६; १०, ६९, ११ )। प्रेमियोंके सम्मिलन और सम्भाव्य वर- 
वध्‌की खोज (वही, ७, २, ५) की सुविधा समन विशेष रूपसे प्रदान करते 
थे। कुछ अजब नहीं कि इस प्रकारकी स्वतन्त्रता जब तब आचरणमें दोष 
उत्पन्न कर देती रही हो । आखिर संहितासे समाजकी अनुमति न मिलने- 
से प्रणय-साधनके निमित्त प्रणयियोंके भाग जानेके अनेक संकेत मिलते हैं 
(वही, १, ११२, १९; ११६, १; ११७, २०; १०, ३९; ७, ६५, १२)। 
सम्भव है अन्यत्र उस समाजमें ऐसी स्वतन्त्रता सम्भव न रही हो। परन्तु 
समन कुमारियाँ प्रमाणत: अपने प्रेमियोंके साथ घूमती थीं ( ७, २, ५; ४, 
५८, ८; अथर्ववेद, २, ३६, १ )। अनेक प्रणयी-युगलके लिए समन संकेत- 
स्थानका कार्य करते होंगे । अनेक बार तो कुमारियोंकी माताएँ स्वयं वर 

आकृष्ट करने योग्य उनका प्रसाधन करती थीं (सुसंकाशा मातृमृष्टेब योषा) | 
अनेक अवांछित वरोंकी साध वहीं प्री होती थी (अ० ४, ५८, ८; 
७, २, ५ )। 

वस्तुतः विवाहका कार्य और गुरुजनोंका दायित्व अधिकतर समनकी 
संस्था द्वारा पर्याप्त हल्का हो जाता होगा । अनेक विचारों, भिन्न रुचियोंके 
कुमार-कुमारी वहाँ बड़ी संख्यामें मिलते होंगे जिससे चुनावके कार्यमें 
प्रचुर सुविधा हो जाती होगी । सम्भाव्य वर-वध्‌ सर्वंदा पूर्ण नहीं होते । 
सबमें कोई न कोई कमी होती ही है, किसीमें रूपकी, किसीमें गुणकी, 
किसीमें शौर्य की, किसीमें धनकी । किन्तु यदि सभी प्रकारके लोग एकत्र 
कर दिये जाये तो रुचिवैचित्रयकी अनेक खामियाँ अपने आप व्यवस्थित 
हो जायें । कुछ आइचर्य नहीं कि समनोंमें सूर्य-रश्मियोंकी-सी प्रसाधनसे 
दमकती नारियाँ झुण्डकी झुण्ड चल पड़ती हों ( व्युच्छुन्ती रश्मिभि: 
सुय्येस्थांज्यडक्ते समनगा इब ब्रा:---वही, १, १२४, ८ )। इसी प्रकार 
अन्यत्र भी समनको जानेवाली कुमारियोंका उल्लेख हुआ हँ--“पूर्वो शिशु 
न मातरा रिहाणो समग्रवो न समनेष्वञअजनु” (७, २, ५)। इस प्रकार एक 
उपमामें वायुप्रेरित व्यक्तिकी भाँति नारियोंके समनकी ओर जानेकी बात 
कही गई है, “सम्भ्रेरते श्रनुवातस्य विष्टा ऐनं गच्छुन्ति समन न योषा:” 
( १०, १६८, २ )। समनमें यज्ञ होमादि भी होते थे। ऋग्वैदिक कवि 
अन्निके प्रकाशमें युवतियोंके समुज्ज्वल बदनकों स्मित हास्यसे प्रफुल्लित 
देखता हे--“अ्रभि प्रवन्त समनेव योषाः कल्याण्य: स्मयमानासो श्रग्निस्‌' 
( ४, ५८, ८ )। इन समनोंमें यौन-सम्बन्धिनी देवी इन्द्राणीकी विशेष 
पूजा प्राचीन प्रथाके अनुसार हुआ करती थी । ऋषि कहता हैं कि सनातन 
कालसे नारी ( इन्ध्राणी ) समन और यज्ञोत्सवकोी जाती हैं--“संहोत्र॑ 
सम पुरा नारी समन वाव गच्छति” ( १०, ८६, १० )। 

जर्मन पण्डित केगीने अपनी पुस्तक “ऋग्वेद! ( पृ० १९ ) में समनके 
उत्सवका सुन्दर संक्षिप्त उदाहरण दिया है--“पत्नियाँ और कुमारियाँ 

प्रसन्न वसनोंसे अलंकृत समनकी ओर चल पड़ती हैं । जब वन प्रान्तर और 
खेत हरियालीसे ढक जाते हैं तब युवा और यृवतियाँ सहन॒त्यकी ओर हरे 
फंले मैदानोंकी ओर दौड़ चलती हैं । मृदंग धमक उठते हैं, तरुण-तरुणियाँ 
एक दूसरेका हाथ पकड़ नाचने लगती हैं और तबतक नाचती रहती हैं जबतक 
उनके साथ भूमि और दिशाएँ नहीं चक्‍कर खाने लगतीं और उनके नाचते 
समुदायोंको जब तक धूलके बादल नहीं घेर लेते । प्रगठ है कि समनोंका 
नृत्य--और वह सामूहिक--आवश्यक अंग था। “वबंदिक इप्डेक्स” के 
प्रणेताओंने इस प्रसंगमें पिशेछको उद्धृत किया है। पिशेलका कहना है कि 
समन एक प्रकारका मेला था जहाँ आमोदके लिए नारियाँ जाती थीं--- 
युवतियाँ और प्रौढ़ाएँ पतिकी खोजमें और वेश्याएँ मौक़ेसे लाभ उठाने । 
यह भी अनुमान किया जाता है कि समनोंमें ही सम्भवतः: नाटकीय रंगमंच 
का भी उदय हुआ । पहले सम्भवतः वहीं यम-यमी, इन्द्र-इन्द्राणी, पुरुरवा- 
उर्वशी आदिके संवाद होते थे जो पहले केवल डायलाग खरूुपमें थे फिर 
नाटकोंके आधार बन गये । 

ज़ाहिर हैं कि समन समाजके बदलते हुए आचार-नियमोमें परचात्काल- 
में नहीं खप सकता था । निरन्तर संकीर्ण होती जाती हिन्दू समाजकी 
परिधिमें उसका समा सकना कठिन था। फिर उसके स्वच्छन्द वातावरण- 
का अनाचारतः दृषित हो जाना भी कुछ अस्वाभाविक न था। यही समन 
उत्तरयुगोंके मौर्यकालमें समाज या 'समज्जा' कहलाया। समज्जाकी 
स्थिति तक पहुँचते-पहुँचते समन तत्कालीन समाजको असह्य हो गया 
और सम्राट्‌ अशोकको उसे कानूनन बन्द कर देना पड़ा । चौदह शिलालेखों- 
की पहली घोषणा समज्जाका इस प्रकार निषेध करती है--'“न अब कोई 
समाज हो सकेगा क्‍योंकि देवानां प्रिय पियदसी राजा ( अशोक ) इस 
समाजमें बहुत अनोचित्य देखता है । परन्तु उसके कुछ ऐसे प्रकार भी 
हैं जिनको पियदसी राजा मुनासिब मानता है ।” “दीघनिकाय' में अनुचित 
प्रकारसे समज्जाकों नृत्य, गायन, संगीत, कथा, मृदंग और ढोलकके 

षडंगोंसे युक्त कहा है। धम्मपदकी टीकामें जिस समज्जाका उल्लेख है उसके 
चलानेवाले ५०० अभिनेता हैं जो बहुमूल्य पुरस्कारके बदले राजगहके 
नपतिके सामने प्रतिवर्ष अथवा प्रति षणमास प्रदर्शन करते हैं। इस 
कम्पनीके प्रदर्शन सात-सात दिन तक चलते थे। उसके प्रसिद्ध खेलोंमें एक 
ऐसा था जिसमें अल्हड़ सुन्दरी खड़े बंधे लट्ठेपर चलती, गाती और 
नाचती थी । एक बार तो ऐसा अनथ हुआ, जो अस्वाभाविक किसी 
प्रकार न था, कि अखाड़ेके मंचपर बेठे ( मंचाति मंचेत्थित ) दर्शकोंमें-से 
एक धनी सेठका बेटा, उग्गसेन तरज्जु-नर्तकी-अभिनेत्रीके प्रेम-पाशमें बँध 
गया । इसी प्रकार विनय पिटकमें भी राजगृहकी पहाड़ीपर होनेवाले समाज- 
का उल्लेख हुआ है जिसमें नृत्य, संगीत ( ३, ५, २, ६ ) होते हैं । 
उसीमें एक और प्रकारके समाजमें प्रीतिभोजादि होनेका ब्यौरा मिलता 
हैं ( ४, २७, १ )। महाभारतमें समाज शव उत्सवके रूपमें व्यवहृत हुआ 
है। उममें आपान ( मद्य-पान ), नृत्य, गान आदि होते हैं । ( हापकिन्स, 
एपिक मिथालोजी, पृ० ६५, २२० )। कौटिल्यने अपने “अर्थशास्त्र 
( २, २५ ) में “उत्सव समाज” और यात्राका उल्लेख किया है। उसके 
अनुसार इनमें च।र दिनोंतक अविराम मद्यपान होता था । अन्यत्र ( १३, 
५ ) उसी महान्‌ आचार्यने विजेताको सलाह दी है कि उसे अपने विजितों- 
को अनुकूलचेता उनके देशप्रेम, देश-देवत-प्रेम और उनकी उत्सव, समाज, 
यात्रा आदि की-सी संस्थाओंके आदर द्वारा बनाना चाहिए। स्पष्टत: 
कौटिल्यकी दृष्टि समाज-शास्त्री और आचार-निर्माताकी नहीं नीतिज्ञ- 
की थी । 

इस प्रकार जान पड़ता है कि समाज या समज्जा एक प्रकारका समन 
ही था। सम्भवतः उत्तरकालीन सामाजिक परम्परामें उसके आपान, 
नर्तन, गायन आदि सह्य न हो सके और उन्होंने अपनी दूषित समाजबिरोधी 
आजकी फिल्मोंकी-सी अशिव छाया डाली । धम्मपदकी टीकावाली उद्धृत 
घटना समन अथवा समाजमें सामान्य हो गई होगी। इसी उपेक्षणीय प्रकारके 

समाजका अशोकने विरोधकर उसे घोषणा द्वारा बन्द कर दिया थां। 
_ परचात्कालमें अशोककालीन समाजने और गुरुतर अपराध करना शुरू 
किया। उसकी परिणति कालान्तरमें एक नितानत घृणित संस्थामें हुई 
जिसका सम्बन्ध वेश्याओं, गणिकाओं और गायिका-नतंकियोंसे था। उनके 
दलमें रहकर सारंगी आदि वाद्य-साज बजानेवाले सफ़रदे उत्तरप्रदेश 
और विहारके सूबोंमें आज भी 'समाजी' कहलाते हैं जो अपने नाममें समन 
तथा समाजकी प्राचीन स्मृति जीवित रखे हुए हैं। सम्भव है समनका 
दूरका सभ्यन्ध श्रावण मासमें शिव मन्दिरोंमें होनेवाले नाच-गानके प्रदर्शनों- 
से भी रहा हो। पंजाबमें उन्हें सामन कहते हैं जो प्रगटतः श्रावणका 
अपभश्रंश है । 

ऋग्वेदके समाजमें, जैसा ऊपर कहा गया हैँ, समन न केवल विनोद 
और खेल-कदके उत्सव थे, वरन्‌ वे एक सामाजिक आवश्यकताकी भी पूर्ति 
करते थे । परन्तु उनका संगठन इस प्रकारका था कि उनका कालान्तरमें 
अत्यन्त घृणास्पद हो जाना स्वाभाविक था | फिर भी यह कुछ कम महत्त्व- 
की बात नहीं है कि अपने प्रकृत अथवा परिवर्तित रूपमें बहुत कालतक वे 
चलते रहे और आज भी अनेक दिशाओंमें अपने प्रतिनिधि छोड़ गये हैं । 
आजके 'कानिवलऊः उनसे विशेष भिन्‍न नहीं । 


फुप़ीि 

जो लोग ऋग्वेदको केवल धर्मकी पुस्तक मानते हैं उन्हें पता नहीं कि 
उस संहितामें कितना लौकिक-सामाजिक सौन्दर्य बिखरा पड़ा है। अनेक 
बार तो उसमें समाजका प्रतिबिम्ब इतना स्पष्ट झलक पड़ता है कि पाठक 
स्तब्ध रह जाता हैं । दसवें मंडलका ३४वाँ सक्‍त एक जुआरीकी दिनचर्या 
और दुर्बलताका मनोहारी वर्णन करता है। उसकी मामिकता हृदयको छ 
लेती है । वर्णन वस्तुत: इतना सजीव, इतना मांसल हुआ है कि लगता 
है, तत्सामयिक समाजका एक पृष्ठ खुल पड़ा हो। जुआरी बार-बार जुआ 
खेलना छोड़ देनेकी शपथ लेता है, बार-बार पाँसेकी मदिर घ्वनि उसे 
मत्त कर देती है, और वह सब कुछ दाँवपर लगा कर फिर हार जाता हैं। 
सूक्तका देवता भी जुआ ही हैं, और उसका ऋषि अंशतः स्वयं जुआरी । 
चित्रण सर्वथा मानवीय और पाथिव है । 

सूक्‍त कहता हैं कि जुआरी दिन-रात जुआ खेलनेके सार्वजनिक हालमें 
उसके स्तम्भकी भाँति अड़ा रहता हैं। मेज़पर अक्ष ( पाँसे ) के गिरते 
ही उसकी बाछें खिल जाती हैं, उनके मदसे वह उन्मत्त हो जाता हैं--- 
प्रावेषा मा बहतो मादयन्ति प्रवातेजा इरिणे व ताना: (१०, ३४, 
१ )। स्पष्ट है कि पाँसेका प्रभाव उसपर वैसा ही होता है जैसे शराबका 
पियक्कड़पर। वह अपनी सारी संपत्ति जुएमें हार चुका है और बादमें अपनी 
पत्नी तकको दाँवपर लगाकर हार जाता है। तब उसको आँखें खुलती हैं 
और वह आर्तनाद कर उठता है। उसकी प्रियतमा पत्नी “अनुत्रता' 
( पतिब्रता ) हैं, उसकी द्यूतरतिका सारा परिणाम वह चुपचाप सहती है । 
कभी उसपर क्रोध नहीं करती, सदा उसके और उसके मित्रोंके प्रति 

कल्याण-भाव रखती है--न मा मिसेथ न जिहरू एबा शिवा सखिभ्य 
उत मह्ममासीत्‌' । ( १०, ३४, २ ) द 

ऐसी पत्नीको जुएमें खोकर जुआरी स्वाभाविक ही कठिन यातनाका 
अनुभव करता है । कहता हैं---अक्षके लिए मैंने पतिव्रता पत्नीको खो दिया 
( श्रक्षस्याहमेकपरस्य हेतोरनुत्नतामप जायामरोधम्‌ू--वही )। पाँसेकी 
झंकार उसे इतना अन्धा बना देती थी कि दाँवपर जोती जानेके पहले उसकी 
पत्नी उसके प्रियाचरणसे विरहित हो जाती थी। उसने चाहे अपना वह 
अभाग्य सुपचाप सह लिया पर उसके दाँवपर हार दिये जानेके बाद उसकी 
माँ, जुआरीकी सास, क्षुब्ध शत्रु हो उठी ( द्वेष्टि इबश्नूरप जाया रुणद्धि-- 
वही, ३ )। और अब उस अभागेका अपना” कोई नहीं रह गया ( न 
वाथितो बिन्दते मडितारसू--वही )। अपनी हीन दशापर सहसा जुआरी 
रो पड़ता, है--- वृद्ध कमज़ोर घोड़ेसे जेसे कोई लाभ नहीं जुएसे में भी 
कोई सुख नहीं पाता ( श्रश्वस्पेव जरतो वस्त्यस्थ नाहं विन्दासि कित- 
वबस्य भोगसू--वही )। संपत्तिविरहित पत्नीकों भी दाँवपपर खोकर जब 
वह दूसरों द्वारा उसे दुलारे जाते देखता है तब उसकी दशा और भी 
दयनीय हो उठती है ( श्रन्ये जायां परि मुशन्त्यस्थ यस्यायधदेदने 
वाज्यक्ष:--वही, ४ ) । 

वह जुएमें घरकी सम्पत्ति हारकर ऋण लेता है, बार-बार ऋण लेनेसे 
वह महाजनोंका शिकार हो जाता है और तब उसके सारे स्वजन--माता, 
पिता, भाई उसे छोड़ देते हैँ। उसे पकड़ ले जानेवाले महाजनोंसे कहते 
हैं--'उसे बाँध लो । बाँधकर अपने साथ ले जाओ । वह हमारा कोई नहीं 
( पिता माता भ्रातर एवमाहुन जानीमो नयता बद्धमेतस््‌-वही ) । 
जुआ न खेलनेका शपथ तो वह करता है पर जब उसके जुआरी मित्र उसे 
त्याग देते हैं ( यदादीध्ये न दविषाण्येनि: पराय दृभ्योडव होये सलिभ्य:--- 
वही, ५ ) और जब अक्ष फेंके जानेसे च्यूत-फलक पर खनखना उठते हैं 
तब वह बेहाल हो जाता है । वह और नहीं रुक पाता, जारिणीकी भाँति 

संकेतस्थानकी ओर जैसे दौड़ पड़ता है ( वही, ५ )। अगले चार इछन्‍्दोंमें 
असाधारण शक्ति और प्रौढ़ शैलीमें जुएका जादू खुल पड़ा है--- 
सभामेति कितवः प्ृच्छमानो जेष्पामती तन्वाशुसुजानः । 
ग्रक्षासों श्रसय वि तिरन्ति काम प्रातिदीन्वे दधत श्रा कृतानि ॥ 
ग्रक्षास इृदडकुशिनो नितोदिनो निकृत्वानस्तपनास्तपयिष्णव: । 
कुमारदेष्णा जयतः पुनहेंणो मध्वा सम्पृक्ता: कितवस्य बहुँणाः ॥। 
त्रिपल्चाश: क्रोडति ब्रात एवां देव इब सविता सत्यधर्मा । 
उग्रस्य चिन्मन्यवे ना नमन्‍्ते राजा चिदेभ्यो नम इत्कृणोति ।॥। 
नीचा वततंन्‍्त उपरि रफुरन्यहस्तासो हस्तवन्तं सहन्ते। 
दिव्या अभ्रड्गारा इरिरो न्युप्ता: शीताः सन्‍्तो हृदय निर्देहन्ति ॥। 
( ऋ० १०, ३४, ६-९ ) 
“जुआरी द्यूतस्थल ( सभा ) पर पहुँचता है, ( शंकाओंसे ) तनमें आग 
लगी हैं ।--पूछता हे--कक्‍्या जीतूँगा ? 
अक्ष ( पाँसे ) उसकी कामनाको जगा देते हैं, वह अपना धन ' विपक्षीके 
विपरीत दाँवपर लगा देता है ।” 
“अक्ष, धन आदिसे संयुक्त, धोखा देते हैं, तपाते हैं, संताप जनते हैं। 
जीतनेवालेकोी पहले थोड़ी जीतसे लुभाकर वे उसका सर्वस्व अपहृत कर 
नाश कर डालते हैं, जुआरीके सुन्दरतम धन द्वारा स्वयं अभिषिकत 
होते हें | )) 
“सत्यधर्मा देव सविताकी भाँति तिरपनका उसका प्रसन्न दल खेलता है। 
वे शक्तिमान्‌ ( उग्र ) के आगे भी नहीं झुकते; राजा स्वयं उनकी अर्चना 
करता है ।” 
“अक्ष सहसा नीचे आते हैं, फिर ऊपर उठ जाते हैं, स्वयं करविहीन पर 
हस्तवन्तोंको अपनी सेवाके लिए वे बाध्य करते हैं । 
जादूके अंगारोंकी भाँति ढाले जाते हुए स्वयं तो वे शीतल हैं पर दर्शकोंके 
हृदय जलाकर क्षार कर डालते हैं। 
जुआरी अपने दोषको समझता है, उसके अधशिव परिणामको झेलकर 
बारम्बार पाँसा न छुनेकी क़समें खाता है पर जुएका मोह उसे बार-बार 

धर दबाता है, उसे लाचार कर देता है । खेलता है, हारता है, फिर खेलता 
है, फिर हारता हैं। क्रोध और लालच उसे विम॒ढ़ कर देते हैं। उसकी 
हार ही उसे फिर खेलनेको मजबूर करती हैं। मधुरसे मधुर, क़ीमतीसे 
क्रीमती चोज दाँवपर उससे धरवा देती हैं। सब हार जाता हैं। कर्ज 
लेकर फिर खेलता है, फिर हार जाता हैं। और एक रात जुआ उसका 
सर्वनाश सम्पन्न कर देता हैं। निराशासे पागल, भयसे संत्रस्त, महाजन 
द्वारा अनुसत, वह घर लोटता है, सबसे भागकर शरण लेने। घरके द्वार उसके 
लिए बन्द हैं । द्वार ठकठकाता है पर वे नहीं खुलते, क्योंकि वे अनजाने 
बन्द नहीं किये गये हैँ । हारी हुई परित्यक्ता पत्नीकी शोचनीय दशा 
उसे विचार करनेको मजबूर करती हैं। घरका द्वार बन्द होनेसे बाहर 
पड़ा वह सोच रहा है--“दूसरोंकी पत्नियाँ कितनी सुखी हैं ! औरोंके 
परिवार कितने भाग्यवान्‌ हैं !” नलका परवर्ती, युधिष्ठिरका पूर्ववर्ती, वह 
जुआरोी राजत्रिके अन्धकारमें अपने कियेपर पछताता है, परन्तु प्रभातके 
साथ आया लौट पड़ती हैं और अक्षपर झुकी हुई उसकी चिरचेष्टा नवीन 
हो आती है । 'उषाकी ही भाँति वह भी अपने अक्षरूपी घोड़ोंको जोत देता 
है ( पूर्वाह्न भ्रश्वान्युयुजे ) । 

अन्तमें उसे पत्तीकोीं साधना और तपसे समझ होती है और वह 
परिवारकी ओर आक्ृष्ट होता है। ऋषि उस प्रकृतिस्थ जुआरीका स्वागत 
करता है--'जुआ न खेल, न खेल जुआ । अपने खेतोंको जोत। प्राप्त 
धनको बहुत मानते हुए उसीमें रम, उसका सुख मान । वो तेरी गोौएं हैं, 
और वह तेरी जाया" 

भ्रक्षेमाँ दीव्य: कृषिमित्कृषस्व वित्ते रमस्व बहुसन्यमानः । 
तन्न गावः कितव तत्र जाया तन्‍्से वि चष्टे सबितायमर्य: ॥ (वही १३) 

ऋषिकी यह शालीन गिरा रेस-कोसके शौक़ोनोंके लिए आज भी 

चिन्तनीय है । 
छ 

मेंने प्रस्तुत लेखमें “इन्सेस्ट ” शब्दका व्यवहार किया हैं, कारण कि 
हिन्दी या संस्कृतका कोई शब्द उस अर्थको प्रगट नहीं करता जो इस 
अंग्रेज़ी शब्द्मं निहित है । इन्सेस्टका अर्थ हैं भाई-बहिन, पिता-पुत्री, माता- 
पृत्रका परस्पर यौन सम्बन्ध । ऋग्वेदके कतिपय संकेतोंसे इन्सेस्टके ऋग्वे- 
दिक समाजमें एकांशमें प्रचलित होनेकी बात कही गई हैं। प्रस्तुत लेखमें 
हम उसपर प्रकाश डालनेका प्रयत्न करेंगे । 


विषय वस्तु तः अत्यन्त विवादास्पद हैं। कुछका कहना है कि इस 
प्रकारका यौन सम्बन्ध वेदिक जीवनमें सर्वथा अनजाना था और ऋग्वेदमें 
उसका उल्लेख नहीं मिलता । कुछ पण्डितोंका मत इससे भिन्न हैं। हम 
यहाँ बगैर उस वादविवादमसें पड़े सीधे उपलब्ध सामग्रीपर विचार करेंगे । 
आरम्भमें ही यह कह देना उचित है कि ऋग्वेदकी स्वल्प सामग्री पौराणिक 
परम्पराओं ओर बौद्ध जातकोंके साथ अध्ययन करनेपर जो पूर्व-मध्य-परकी 
एक क्रमिक संगति बेठ जाती है उससे ऐसा लगता हैं कि किसी-न-किसी 
समय किसी-न-किसी मात्रामें इस प्रथाका आर्य समाजमें प्रचार रहा 
होगा । ऋग्वैदिक तथा अन्य प्रमाणोंसे जान पड़ता है कि प्रथा उस समाजमें 
किसी प्रकार अनुचित नहीं मानी जाती थी। उस सम्बन्धका दो रूपमें 
अध्ययन समीचीन होगा--भ्राता-भगिनी सम्बन्ध और माता-पिता, पुत्र- 
पुत्री सम्बन्ध । हम पहिले भ्राता-भगिनी सम्बन्धपर विचार करेंगे । 

अआता-भगिनी यौन सम्बन्धका सबसे सबल्‍रू प्रमाण ऋग्वेदके दसवें 
मण्डलके दसवें सूक्‍तमें यम-यमी संवादमें मिलता हैँ ।. यम-यमी जुड़वें भाई- 
बहन हैं, पहले मानव जोड़े ( दम्पति ), जिनसे मानव जातिका प्रारम्भ 

होता हैं। दोनोंका पारस्परिक सम्बन्ध बहुत कुछ उस प्राचीन इब्नानी 
परम्परासे है जिसमें नारी नरके ही एक अंगसे प्रसृुत होती हैं और दोनों 
मिलकर मानवजातिकी सृष्टि करते हैं, उसके आदि पितर बनते हैं। ये 
भारतीय परम्पराके आदिम मर्त्य-युगल भी उसी प्रकार जुड़वे माने गये 
हैं। यह विचार स्वयं यमीके वक्‍्तव्यमें रखा गया है। “गर्भमें ही, थमी 
यमसे कहती है, स्वयं स्रष्टाने हम दोनोंको पति-पत्नीके रूपमें रखा था। 
आरम्भमें ही यह स्पष्ट कर देना उचित है कि संवाद असाधारण हैँ जिसमें 
यमी अपने भाई यमको बार-बार पति बनने और उसे पत्नी बनानेका 
प्रस्ताव करती है, बार-बार यम क्षुब्ध होकर इस सम्बन्धको पाप बताता 
है, यद्यपि अनेक बार ऐसी स्थिति झलक जाती है जिससे इस प्रकारके 
सम्बन्धकी ओर संकेत हो जाता हैँ । सूृक्‍तका एक बार नीचे विश्लेषण ही 
वास्तविकता प्रकट करनेमें सहायक हो सकता है। 

सूक्‍तके ऋषि और देवता दोनों ही यम और यमी है । यम और यमी 
विवस्वान्‌ ( सूर्य ) और सरण्यूके जुड़वें पृत्र-पुत्री हैं। आरम्भके उन्दरमें 
ही भगिनी विकम्पित वाणीमें भाईको उससे “विवस्वान॒के लिए पत्र उत्पन्न 
करनेकी प्रार्थना करती हैँ । पर भाई मधुर शब्दोंमें उसके प्रस्तावकों अस्वी- 
कृत कर देता है--- 

“तेरा सखा उस सख्यको नहीं मानता जिसमें निकटकी जाईको दूर 
का माना जाता है ( सगोत्रका निषेध )। 

( न भूलो कि ) महान्‌ असुरके पुत्र, वीर, आकाशको धारण करने- 
वाले, अपने चतुदिक्‌ दूर तक देखते हैं । (२) 

इससे प्रमाणित हैँ कि इस छन्‍्दके लिखे जाने तक असमोत्र 
विवाहकी परम्परा आर्योममें प्रतिष्ति हो चुकी थी ओर समगोत्र 
सम्बन्ध अनुचित माना जाने लगा था। दूसरी पंक्ति भाई- 
बहिनके सम्बन्धनी नाजायज़ करार देती हैं क्‍योंकि महान्‌ असुर 
( वरुण ) जो पापपर दृष्टि रखता है, अपने चरों द्वारा इस सम्बन्धके 

पावियोंको जैसे सावधान करता है । परन्तु क्या यही पंक्ति प्राचीन कालमें 
इस प्रथाक प्रचलित होनेका प्रमाण नहीं बन जाती ? यमी इसके अतिरिक्त 
एक और युक्त प्रस्तुत करती हैं। वह कहती है कि “ऋत ( कानूनी 
व्यवस्था ) का सिद्धान्त मत्योंके लिए है, अमरोंके लिए नहीं, और यह अमर 
है जो अपने भ्राताको सम्बन्धके लिए पुकारती है” ( ३ )। परन्तु भाई 
इतिहासका उलाहना देकर उसे परास्त करना चाहता है--''क्या आज हम 
वह करें , यम पूछता है,'जो हमने कभी नहीं किया ? हम, जो सदा ऋत 
बोलते-करते रहे हैं, क्या अब अनृतकी उपासना करेंगे ?” ( ४ )। इस 
उन्दमें स्पष्टत: 'कालविरुद्ध-द्षण” ( अनाक्रानिज़्म ) आ गया हैं । छन्दकार 
सयत्न प्रमाणित करनेकी कोशिश कर रहा है कि प्रथा पुराकालमें जानी 
हुई न थी । इसकी अन्यत्र उपलब्ध स्वतन्त्र सामग्रीसे तुलना इसकी असत्यता 
घोषित कर देती है, पर उसका उल्लेख हम यथास्थान करेंगे । यहाँ तो 
स्वयं यमी ऐतिहासिक परम्पराका सहारा लेती हुई उसके इतिहास-विरोधी 
आचरणको धिक्कार उठती हैँ। अपने वक्‍तव्यमें वह उस साधारण जन- 
विश्वासकी ओर संकेत करती हैँ जिसमें जुड़वें भाई-बहनोंका सम्बन्ध नितान्त 
स्वाभाविक माना जाता था। वह उसके विपरीत यमको धमकाती हुई 
सावधान भी करती हैँ कि यदि उसने प्राचीन परम्परानुमोदित प्रथाका 
उल्लंघन किया और उसका प्रस्ताव न माना तो उसे परम्पराका अनादर 
करनेके कारण देवताओंके क्रोधका भागी बनना पड़ेगा । वह कहती है-- 

“विश्वकार त्वष्टाने स्वयं हम दोनोंको दम्पतिके रूपमें एकत्र किया 
था ( गर्भे नु नौ जनिता दम्पती )। ( सावधान ! ) उसके ब्रतों (नियमों) 
का कोई उल्लंघन नहीं करता ( नहीं तोड़ता )। और हम दोनों उसके हैं, 
आकाश और पृथ्वी दोनों इसे स्वीकार करते हैं । (५ ) 

अब जब यमको इतिहासका सहारा नहीं मिलता, और चूंकि यमी 
प्रचलित पद्धति और जानी हुई परम्पराकी याद दिला यमको निरुत्तर कर 
देती है, तब वह तर्कके बदले क्रोध प्रगट करता है-- 

“किसका जाना है वह प्रथम दिन जिसकी बात तू कह रही है ? उसे 
देखा किसने ? कौन यहाँ उसकी घोषणा करेगा ? मित्रावरुणोंकी व्यवस्था 
महान्‌ है। नीच पुरुषको प्रलोभित करनेके लिए भला तू कया नहीं कह 
सकती ? (६) 

उत्तरमें यमी उसके प्रति अपने स्निग्ध प्रणणकी घोषणा करती हूँ । 
शब्दोंमें गजबकी गरिमा है-- 

“में, यमी, यमकी अनुरक्त हूँ। में उसके साथ समान शब्यापर 
रमण करूँ | 

में उसे जायाकी भाँति अपने तनको पतिके प्रति समपित करू। हम 
दोनों रथके पहियेकी तरह परस्पर मिलनेको दौड़ पड़ें !” ( ७ ) 

पर वह सावधि समाजके नये आचार-नियमोंसे अवगत और भयान्वित 
है । वह वरुणके चरोंकी चौकसीका हवाला देकर यमीको सावधान 
करता है--- 

“बे थकते ( बेठते ) नहीं, कभी निमिष ( पलक ) नहीं मारते, देवोंके 
वे चर जो सदा हमारे चारों ओर विचरते रहते हैं । 

मुझे नहीं, नीच, तू दूसरेको रथ-चक्रोंको भाँति दौड़कर भेंट ! (८ ) 

तब वह समकालीन आचार-नियममें इस कार्यको अनुचित और अश्ला- 
तोचित जानती हुई और इसी कारण भाईकों डरा हुआ समझकर उसका 
सम्भाव्य पाप अपने सिरपर लेनेकी घोषणा करती है--- 

“सूर्यके नेत्र, दिन और रातज्रिके रूपमें, उसके मार्गमें प्रकाश विखे- 
रते रहें ! 

आकाशमें धरापर ( सत्र ) मिथुन ( यम-यमी ) की क्रीड़ा हो, यमी- 
पर यमका अश्रातोचित ( बिभुयादजासि ) कर्म हो !_ (९ )। 

यमके उत्तरमें परोक्ष रूपमें उस स्थितिकी कल्पना की गई है जिसमें 
भाई-बहनके बीच यह सम्बन्ध सामाजिक नियमके रूपमें ध्वनित है। बह 
चाहे यमक्री जानकारीमें रही हो चाहे उसकी स्मृति-परम्परामें बनी रही 
हो । उत्तर इस प्रकार है-- 

“निश्चय ऐसे युग ( उत्तरा युगानि ) आयेंगे जब भ्राता और भगिनी 
अश्नातोचित कर्ममें प्रवृत्त होंगे ! 

मुझे नहीं, सुभगे, अन्य पति खोज, और उसके लिए अपनी भुजाओं 
की तकिया बना ।” ( १० ) 


वस्तुत: ऋचामें उल्लिखित उत्तर युग' पूर्व ही बीत चुके हैं या उनकी 
स्मृति अथवा शेषांश समसामयिक समाजमें बचा हुआ हैं। भविष्यका शाप 
यथार्थमें उस प्रथाकी प्रतिक्रिया है जो सम्भवतः अंशतः: अभी बची हुई 
हैं और जिसे अनुचित करार दिया गया है । यमीके उत्तरमें उस प्रथाका 
संकेत हैं जिसमें भाई भगिनीका स्वाभाविक पति माना जाता था यद्यपि 
उसका ऊपरी अर्थ भगिनीके लिए पति और भाईके लिए पत्नी खोजना है-- 

“वह कंसा भाई जब भगिनी अनाथा ( पतिरहित ) हो ? कंसी वह 
भगिनी जब निऋति ( मृत्यु ) उपस्थित हो ? 

कामाभिभूत ये अनेक शब्द में उदगीरित करती हूँ । पास आकर मुझे 
गाढ़े आलिगनमें बाँध लें !” ( ११) 
और यम इस पुरानीके विरुद्ध सावधि प्रथाका उल्लेख करता हुआ 
कहता है--- 

“में तेरे तनको अपनी भुजाओंमें नहीं बाँधूगा, भगिनीके पास जाना 
पाप कहा गया हैं ! 

मेरे लिए नहीं, किसी अन्यके लिए अपने आमोद प्रस्तुत कर। तेरा 
भाई तुझसे, सुभगे, इसकी कामना नहों करता ।” ( १२ ) 

तब प्राचीन प्रथा द्वारा अपने अधिकार जताकर भी असफल यमी क्षुब्ध 
हो भाईको हृदयहीन और कक्‍्लीव कहकर धिक्‍्कारती है-- 

“खेद ! यम, तू निश्चय क्लीव है, तेरे न मन हैँ न हृदय ! 

खेद कि वृक्षको लताकी भाँति, कटिकों मेखलाकी भाँति, कोई और 
तुझे घेरेगी !” ( १३ ) 

भाई अपनो दृढ़तामें अडिग होकर भी जंसे जुड़वीं बहनके उस पुरागत 
अधिकारको समझता हैँ परन्तु समाजके'नये आचारोंका अनुबन्ध मानता 
हुआ ( वह स्वयं यम है, नियमोंका प्रतिष्ठाता, यह नया नियम वह स्वयं 
बना रहा है। ) भगिनीको प्रेमानुशासन द्वारा सलाह, देता है-- 

“अन्यका आलिंगन कर, यमी, अन्यको अपनेको घेरने दे, जैसे लता 
तरुको घेरती हैं । 

तू उसके मनको जीत, वह तेरी इच्छा जीते, फिर उसका तेरे साथ 
श्रेय्कर सख्य होगा ।” ( १४ ) 

सृक्‍तसे प्रकट है कि कमसे कम कभी, सम्भवतः निकट पूर्वमें ही, भाई- 
बहनके बीच इन्सेस्ट प्रथाके रूपमें प्रचलित रही थी, जिसे समाजने अब 
तर्क कर दिया था । इस सम्बन्धके दो उल्लेख और हैं । एक ( ६,५५, ४ ) 
में तो भाईको बहिनका जार ( स्वसुयों जार,--४ स्वसुर्जार:---५ ) और 
दूसरे में उसका पति अथवा .जार होना ( यरत्वा भ्राता पतिर्भेत्वा जारो 
भूत्वा निपद्यते-- १०, १६२, ५ ) कहा गया है । 

परन्तु भ्राता-भगिनी विवाहका सबसे उत्कट और अकाट्य प्रमाण 
पौराणिक परम्परामें मिलते हैं जो ऋग्वेदिक समाजके पूर्व और पर सम्बन्धी 
दोनों स्थितियोंको समान रूपसे प्रकट करते हैं। अनेकांशमें पौराणिक 
परम्पराएं ऋग्वेदसे भी पूर्वंगामी समाजका संकेत करती हैं, यह याद रखने- 
को बात हैं। दृष्टान्ततः त्रसदस्यु-पुरुकुत्स और ययातिके नाम ऋग्वेदमें 
(८, १९, ३६; १०, ६२, १) आते हैं और वह भी प्राचीन वीरोंके रूपमें । 
परन्तु पुराणोंकी परम्परा और वंश-तालिका उनसे कई पीढ़ी पहले 
आरम्भ होती है । द 

पुराणोंकी सूचीसे प्रायः दो दर्जन भाई-बहिन-विवाह गिनाये जा 
सकते हैं जिनका कार्य-काल ऋग्वेद-पूर्व, समकालीन और पश्चात्‌ रहा है । 
एकाधको छोड़ शेष सारे दुष्टान्तोंमें भाई अपनी भगिनी ( पितृकन्या ) से 

विवाह करता है ( में विस्तार-भयसे हवालोंका उल्लेख नहीं कर रहा हूँ । 
वे मेरी पुस्तक विमेन इन ऋग्वेद में विस्तारसे दिये हुए हैं )। और ये 
अपवाद भी ऐसे हैं जिसमें विमातासे उत्पन्न या चचेरे भाई-बहिन परस्पर 
विवाह करते हैं । 

अब देखें कि वेणके पिताने अपनी पितृकन्या सुनीताको ब्याहा, विप्र- 
चित्तिने अपने पिता कश्यपकी कन्या सिहिकाको। यम-यमीकी पीढ़ी अंग- 
सुनीताके बाद दसवीं हैं। विवस्वानके पुत्र मनुने विवस्वानकी पुत्री श्रद्धासे 
विवाह किया, नहुष ऐलने पितृकन्या (ऋग्वैदिक ययातिकी माता) विरजासे, 
अमावसु ऐलने पितृकन्या अच्छोदासे, शुक्र-उशनस्‌ ( जो पदचात्‌ ययाति- 
का ससुर हुआ ) ने अपनी पितृकन्या गो से । देवयानी ( शुक्र-उशनस्‌की 
पुत्री ) की बड़ी बहन देवीने वरुणको बरा जो शुक्र-उशनस्‌का अगला 
वंशधर होनेके कारण उसका भ्राता, अर्ध-आ्राता या चचेरा भाई रहा 
होगा । अंगिरसोंके भरतने अपनी तीनों बहनोंसे ब्याह किया । संहताश्वकी 
दुहिता हैमवती दृषद्वतीने पिताके दो पुत्रों क्रशाश्व और अक्षयाश्वकों बरा। 
ऋग्वंदिक पुरुकुत्सके पत्र मान्धातने पितृकन्‍्या नमंदासे विवाह किया, सगर 
के पौत्र अंशुमतने पितृकन्‍्या यशोदासे, दशरथने सगोत्रा कोशल्यासे । 
दशरथ जातक, जो सम्भवत: रामायणसे प्राचीन है, राम और सीता 
दोनोंको भाई-बहन बताता हैँ । कुछ अजब नहीं जो “जनकतनया' पितृकन्या- 
का पर्याय रहा हो । ये ऊपर गिनाये व्यक्ति या तो ऋग्वेदसे प्राचीन हैं 
या उसके समकालीन । उसी काल, लगता है, समाजने सगोत्र, विशेषतः 
सगी बहनसे विवाहके विरुद्ध विद्रोह,किया जिससे कमसे कम कुछ कालके 
लिए यह विवाह सम्बन्ध रुक गया । रामके बाद प्राय: २७ पीढ़ियों तक 
पौराणिक परम्परामें ऐसे विवाह नहीं मिलते । परन्तु प्रथा कुछ साधारण 
न थी ओर पश्चात्‌ फिर चल पड़ी। महाभारतकालमें ही प्रायः उसका 
नये सिरेसे फिर प्रारम्भ हो गया । कृष्णद्वपायन व्यासके पुत्र शुकने पितृ- 
कन्या पीवरीको ब्याहा, उसी प्रकार राजा द्गुपदने अपनी पितृकन्याको । 

सत्राजितने अपनी दस बहनोंसे एक साथ व्याह किया । शंजयीके पत्रने 
शंजयकी दो कन्‍्याओंको व्याहा । उसके पितामहने किसी ऐक्ष्वाकीसे व्याह 
किया था, उनसे उत्पन्न पुत्र ने भी ( दूसरी ) ऐक्ष्वाकी ( कौशल्या ) से 
ही विवाह किया । 

बौद्ध परम्पराके प्रमाणोंस सिद्ध हैं कि यह भ्राता-भगिनी-विवाहकी 
प्रथा पौराणिक परम्पराके पीछे भी क्रायम रही थी। जातकमें राम-सीताको 
भाई-बहन माना जाना ऊपर लिखा जा चुका हैं। एक दूसरे जातकमें कृष्णके 
जुड़वें भाईका अन्य पतिसे उत्पन्न अपनी माताकी पुत्रीसे विवाह करना 
लिखा हैं। काशीके उदयभद्वने अपनी अदर्घध-भगिनी उदयभद्राको व्याहा । 
शाक्योंमें ( जिनमें बुद्ध हुए थे ) बहिनसे विवाह प्रायः साधारण बात 
थी । कोसलके राजा पसेनदि ( प्रसेनजित्‌ ) के पिता महाकोसलकी पृत्री 
कोसलदेवीका विवाह राजगृहके राजा बिबिसारसे हुआ था। बिबिसारके 
पुत्र अजातशत्रुने पसेनदिकी कन्या बजिराको व्याहा जो इस प्रकार उसको 
चचेरी बहन हुई। चचेरे भाई-बहनोंके बीच विवाह बौद्ध परम्परामें सर्वथा 
आम था। 

इन उदाहरणोंसे प्रमाणित है कि अआता-भगिनी-विवाह ऋग्वेदिक- 
कालके पूर्वले लेकर बौद्धााल तक भारतीय समाजमें सर्वत्र रहा है । 
सगोत्र विवाह बहुत पीछे स्मातंयुगमें वर्जित हुआ यद्यपि उस विवाहकी 
परम्परा दीर्घकालतक पीछे भी चलती रही । मातुल-कन्या आदि विवाहोंका 
फिर उसने रूप धारण किया । 

अत्यन्त आदिकालमें जब पिता परिवारका सर्वथा स्वामी था और 
नारियोंकी संख्या कम थी तब पिता और कन्याके बीच यौन सम्बन्ध- 
का होना वरजित न था। उसके एकाध उदाहरण ऋग्वेदमें भी स्वीकारात्मक 
रूपमें मिलते हैं। कमसे कम उस प्रकारके उदाहरण लोगोंको सह्य थे 
और कवि अपनी उपमाओंमें उन्हें व्यक्त करते थे । प्रजापति और उसकी 
कन्याका सम्बन्ध ( ऋ० १०, ६१, ५-७ ) उसी प्रकारका है। वैसे ही 

माता-पुत्रका सम्बन्ध भी ६, ५५, ५ में ध्वनित है जहाँ पृषन अपनी माता- 
का प्रेमार्थी ( विवाहार्थी, दिधिषु ) कहा गया है । पिता और कन्याका 
सम्बन्ध पौराणिक परम्परामें भी यदा-कदा उपलब्ध है। प्रवृत्ति, जैसा 
ऊपर कहा जा चुका है, पितृसत्ताक स्थितिकी अवशेष हैं, जैसे माता-पृत्रका 
सम्बन्ध मातृसत्ताककी । माता-पुत्र सम्बन्धका उदाहरण अस्पष्ट रूपसे स्वयं 
ऋग्वेदसे भी दिया जा सकता है। उषाको सूर्यकी माताके रूपमें जनयित्री 
कहा गया है ( ७, ७८, ३ ), जो देदीप्यमान पुत्र जनती है ( १, ११३, 
१. २ )। उसे अपने जार ( सूर्य-१, ९२, ११ ) के तेजसे चमत्कृत होना 
भी कहा गया है। वह सूर्यकी पत्नी ( ७, ७५, ५ ) का अनुसरण करता है 
(१, ११५, २; १, १२३, १०)॥ इस प्रकार उषा सूर्यकी पत्री ( दुहि- 
तदिव:--१, ३०, २२ आदि ) कही गई है परन्तु एक स्थलरूपर कवि उसे 
उसकी प्रिया! बनानेसे भी नहीं चुका ( १, ४६, १ )। इस प्रकारके 
माता-पुत्र सम्बन्धका उदाहरण हमें पुराणोंमें नहीं मिलता । 

कहते हैं कि ऋग्वेदका साहित्य, जैसा उसका समाज भी, पूर्ण बिक- 
सित स्थितिमें हमारे सामने खुलता हैं। इसमें सन्देह नहीं कि आजके 
हमारे समाजकी अनेक विभिन्न परिस्थितियाँ ऋग्वेदिक समाजमें जीवित 
थीं, अनेक तभी जन्‍्मीं भी, परन्तु साथ ही कुछ ऐसी भी थीं जिनका 
अस्तित्व आज नहोीं हैं और यदि है भी तो अंशतः: । 

ऋग्वेदमें विधवाओंके अस्तित्वके कुछ उदाहरण मिलते हैं, उनसे भी 
अधिक विधवा-विवाहके, कुछ सतीके भी और अनेक नियोगके, जिसका अन्त 
हिन्दू समाजमें आजलसे पर्याप्त पूर्व हो गया था। हम यहाँ इन तीनोंकी 
स्थितिपर संक्षेप विचार करेंगे । 

निःसन्देह विधवा सम्बन्धी उल्लेख ऋग्वेदमें बहुत नहीं हैं और जो हैं 
वे भी अस्पष्ट हैं। जो भी हो, इतना सन्देह सच है कि समाजमें उसका 
स्थान था। संभवतः ऐसी विधवाए भी थीं जो आमरण विधवाएं बनी 
रहती थीं यद्यपि स्वाभाविक ही लड़ाके पुरुषोंवाले उस युगमें विधवाओंकी 
संख्या अधिक नहीं रह सकती थी । एक स्थलपर स्पष्ट उल्लेख है--- 

“अधश्विनू, तुम कृश और शयुकी रक्षा करो, तुम दोनों विधवा और 
अर्थककी सहायता करी” ( ऋ० १०, ४०, ८ )। यह संकेत उन बविध- 
बाओंके प्रति है जो फिर विवाह नहीं करती थीं। “कस्ते मातर विधवा 
मचकच्छयुं” ( ४, १८, १२ ) में भी उसी स्थितिका उल्लेख हैं। ऋषि 
जैसे इन्द्रसे पूछता है--मेरी माँको किसने विधवा बना दिया ? दसवें 
मण्डलके मत्यु-सक्त ( १८, ७ ) में समाजमें अविवाहिता विधवाओंके प्रति 
प्रोक्ष संकेत उपलब्ध हैं । स्थिति विशेष ओर अनुष्ठान सम्पन्न करनेके 

लिए इसमें अविधवा नारियों ( नारोरबिधवाः ) का उल्लेख हुआ है। 
इसमें अविधवा सपत्नियोंके जलसका वर्णन है। लगता हैं कि आजकी ही 
भाँति, चाहे इस मात्रामें न सही, तब भी विधवाएं अकल्याणी मानी 
जातीं और अनुष्ठानोंसे पृथक्‌ रखी जाती थीं । प्रसंग विवाहका है जिससे 
विधवाओंके दूर रखनेका दूरस्थ संकेत मिलता है। इस जलसमें अविधवा 
नारियाँ ही भाग ले सकती थीं । प्रकट है कि समाजमें तब अविवाहिता 
विधवाएं बतंमान थीं । 

ऋणग्वेदमें विधवा सम्बन्धी सामग्री, जैसा ऊपर कहा जा चुका है, थोड़ी 
है । आर्य शत्रुओंके बीच रहते थे, उनकी अपनी जनसंख्या अपेक्षाकृत कम 
थी और अपनी रक्षाके लिए, विजयके लिए भी, उन्हें पुरुषोंकी आव- 
इयकता थी। इससे यह सम्भव न था कि शिशुजननकी आयु वाली 
नारियाँ उपेक्षित छोड़ दी जाय और आमरण विधवा बनी रहें । जो अपने 
मृत पतिके प्रति आमरण सख्य निभाना चाहती थीं, और उनकी संख्या 
नितान्त कम थी, उन्हें छोड़ शेष सभी विधवाएँ अपना विवाह फिर कर 
लेती थीं। इसी कारण समाजमें उनकी संख्या अत्यन्त कम थी। लगता 
है कि विधवाएँ विधवा होते ही प्रायः सर्वदा शीघ्र अपने देवर अथवा 
पतिके निकटतम सम्बन्धीसे ब्याह दी जाती थीं। ऊपर उद्धृत मृत्यु-सृक्त 
से यह स्पष्ट है । पतिकी मृत्युके बाद जब उसका शव जलाने या दफ़नानेके 
लिए श्मशान अथवा क्रब्रगाहमें ले जाया जाता था तब उसकी विधवा भी 
शवके साथ-साथ जाती थी । साथ ही उसके पतिके परिवारके पुरुष और 
पतिवती ( अविधवा ) नारियाँ भी जाती थीं। संस्कारार्थ उसे पतिके 
दवकी बगलमें लेटना पड़ता था। यह प्राचीनकालसे चले आते मृत्यु- 
संस्कारका एक अंग था। उसका विवेचन हम फिर करेंगे। कालके मारे 
( १०, १८, २-३ ) उस वीरके पास जब तक वह पड़ी रहती थी तब तक 
उसके सम्बन्धी अन्त्येष्टिकर्म ( ३ ) करते थे। इसी बीच पतिवती नारियाँ 
( नारीरविधवाः ), अंजनयुक्त निरभ्रु नेत्रोंवाली सपत्तियाँ, वस्त्राभूषण और 

सुगन्धसे युक्त प्रसन्न बदन धधकती चिताके समीप जा उस नयी विधवाकों 
नये जीवनके लिए सजाने लगती थीं ( ७ )। उसी समय कृत्योंके बीच 
ही उसका विवाह हो जाया करता था। चिता प्रज्वलित होनेसे पहले 
पुरोहित शवके पास लेटी विधवाका संबोधन कर कहता था--''उठ नारी, 
जीवलोकको लोट । वह, जिसके समक्ष तू पड़ी है, अब मर चुका है । तेरा 
पत्नीत्व अब तेरे इस पतिके साथ हैं जिसने तेरा कर पकड़ा हैं और 
प्रणयी-सा तुझे वरा है ।” ( ८ ) मूल अत्यन्त शालीन है-- 
उदी्ष्व॑ नायंभि जोवलोक॑ गतासुमेतमुप शेष एहि। 
हस्तग्राभस्य दिधिषोस्तवेदं पत्युजंनित्वमभि संबभूयथ ॥ 

उसके पतिका भाई ( देवर ), जो उसे ब्याहता था, उस अवसरपर मृतकके 
हाथसे धनुष लेता हुआ कहता था--“में उसके मृत करसे धनुष लेकर 
धारण करता हूँ जिससे वह हमारी शक्ति और गौरव बने । तू वहाँ है 
वहाँ, और यहाँ हम वीर सारे विश्व और शरत्रुओंकी विजय करें” । (९) 
इस प्रकार मृत आर्य वीरका छोटा भाई न केवल घनुके प्रतीकसे 'जन' का 
नेतृत्व ग्रहण करता था वरन्‌ मृतककी विधवासे विवाह भी कर लेता था। 
उदाहरण प्रमाणतः अभिजात राजन्यका है । यह महत्त्वका प्रसंग है कि 
धनुष लेते हुए वीर सावधि युद्ध और शत्रुओंका उल्लेख करता हैं। विधवा- 
का तत्काल मृतक सामीप्यसे जीवलोकको लौट आना विशेष अर्थ रखता 
है । युद्धको उस आपद्ग्रस्त दुनियामें पुरुषोंकी संख्या द्वारा ही रक्षा संभव 
थी। संख्या वीरजननी नारियोंस ही संभव थी। शिशुजनन-आयुकी 
विधवाए' समाजको निःसन्देह बड़ी महगी पड़तीं । इससे आर्य विधवा होते 
ही उनसे विवाहकर प्रजनन-कार्यमें लग जाता था। कुछ आदइचर्य नहीं 
कि वधूको आशीर्वाद देता हुआ पुरोहित उससे “दश पुत्रों” कौ आश्ञा करे, 


पतिको कुटुम्बका “ग्यारहवाँ” बनाये । 
इस प्रकार देवर विधवासे तत्काल, संभवत: मृतककी अन्त्येष्टिसे 


भी पहले, विवाह कर लेता था। पता नहीं इस विधवा-विवाहके अवसर- 

पर विवाहकी प्री रीतियाँ सम्पन्न होती थीं या नहीं पर कमसे कम 
इतना तो सच है कि विधवा शीघ्र चितासे उठ देवरका हाथ पकड़ लेती, 
और उसकी औरस पत्नी तत्काल बन जाती थी । लूगता है, जैसे यह 
विवाह स्वयं मृतक-संस्कारका ही अंग रहा हो । इसमें सन्देह नहीं कि यह 
प्रथा साधारणतः क्रूर जान पड़ेगी कि विधवा मृतपतिके दग्ध होते ही 
दाम्पत्य सुख-भोगमें लीन हो जाय । विवाहकी यह कल्पना कुछ अजब 
नहीं कि जब-तब नारीको जघन्य अपराध करनेपर भी उतारू कर देती 
है । कुछ असम्भव न था कि पतिताएँ उससे विवाह करनेके लिए राहके 
काँटे पतिको सहसा हटा दें जिसके साथ पतिके जीवनकालमें प्रच्छन्‍न रूपसे 
वे रमण करती रही हों। उस स्वच्छन्द समाजमें, जब वध्‌का विशेषण 
विवाहके समय भी 'देव॒ुकामा' ( देवरकी कामना करनेवाली ) था, ऐसा 
होजाना कुछ असम्भव न था। वस्तुतः इस प्रकारकी दुर्बलताएँ सब कालके 
समाजमें होतो आई हैं । बाक़ी रही वह भावुकता कि पतिकी मृत्युके शीक्र 
बाद विधवासे विवाह निष्ठुरता है तो उसका समाधान केवल यह कहकर 
किया जा सकता है कि ऋग्वंदिक आयय॑ जितना ही आपदाओंसे घिरा था 
उतना ही उनके तिरस्कारमें वह आमोदशीरू भी था। साथ ही उत्तर- 
कालीन वंशजोंसे वह कहीं कम धमंवादी था, कहीं अधिक लोकवादी । 
मृत्युपर वह प्रसन्न हंसता था, त्रह उसके जोवनमें सामान्य घटना थी। 
मृत्युका उपहास किये बग्रेर आर्यका जीना उस क्रूर संसारमें कठिन था । 
इसीसे शव-संस्कारके समय ऋषि कहता है--'हम नृत्य और हास्यके 
लिए यहाँ आये हैं । ( प्राञ्चो श्रगाम नृतये हसाय द्राघीय श्रायुः प्रतर॑ं 
दधाना:---१०, १८, ३) । नित्य शरत्रुओंसे घिरे वे उन्हें मारते उनसे मरते 
रहते थे, कुछ अजब नहीं कि अपने मृतकोंकी संख्या कम करने और जीवित 
लड़ाके वीरोकी संख्या बढ़ानेके लिए सद्योजाता विधवाको पत्नी बना वे 
प्रजनन कार्यमें जागरूक हो जाते हों । विपद्‌ थी पर उनकी आवश्यकता 
उससे बड़ी थी। 

विधवा विवाहका एक और प्रमाण दसवें मण्डलके ४० वें सकत ( २ ) 
में मिलता हैं। ऋचा इस प्रकार है-- 

“अश्विन, तुम संन्ध्या समय कहाँ रहते हो ? कहाँ प्रातःःकाल रहते 
हो ? तुम्हारा निवास रात्रिमें कहाँ है ? तुम्हें घरकी ओर कौन लाता है ? 
कौन लाता है तुम्हें इस प्रकार जिस प्रकार विधवा देवरकी शबय्याका 
आरोहण करती है, जिस प्रकार वध्‌ वरकी ओर आशकृष्ट होती है ?' 

इस छन्दका संकेत उस सामान्य रीतिकी ओर है जिसमें देवर साधार- 
णतः भाईके मरनेपर उसकी विधवासे विवाह कर लेता था। प्रमाण 
असंदिग्ध है। उपमा घरेल है, नित्यकी घटनाकी परिचायक। जैसा 
ऊपर कहा जा चुका हैं, पत्नी अपनी अविधवाबस्थामें भी 'दिवकामा' 
कहलाती थी जिससे पतिविहीन होनेपर उसकी ओर उसके भावोंका प्रवाह 
स्वाभाविक था । 

विवाहार्थ ले जायी जातों ( गर्तारः--१, १२४, ७, ) अन्य 
विधवाओंका उल्लेख मिलता हैं। ऐसी विवाहिताओंको (पुनर्भू' अर्थात्‌ 
पुनर्जात कहा गया हैँ । पतिके कहीं चले जानेपर भी पत्नी अपनेको विधवा 
मानकर फिरसे अपना विवाह कर सकती थो ( ऋ० ६, ४९, ८ ) | 

इसका प्रमाण स्पष्ट उपलब्ध नहीं कि विधवा-विवाहमें भी आवश्यक 
विधियाँ सम्पन्न होती थीं या देवरकी स्वीकृति मात्र विधवाकों पत्नी 
बनानेके लिए पर्याप्त थी। प्रस्तुत प्रमाणमें तो वह सीधी चितासे उठा 
ली गई हैं। और उसका देवर उसे पत्नी रूपमें ग्रहण कर लेता हैं। उसी 
सिलसिलेमें उससे पुत्र उत्पन्न करनेकी बात भी कही गई है । जान पड़ता 
है कि विधवा-विवाहमें जनके लोगोंके सामने देवरका उसे स्वीकार मात्र 
कर लेना पर्याप्त था और उपस्थित लोग उसके साक्षी माने जाते थे । 

साधारणतः विधवा-विवाह सती प्रथाका प्रश्न हल कर देता है। यह 
बड़े महत््वकी बात है कि ऋग्वेदके-से बृहुंद ग्रन्थमें विधवाके चितारोहणका 
एक भी प्रमाण नहीं है। विधवाओंके तत्काल पत्नी बनकर समाजमें 
रे 

दोबारा समा जानेके कारण ऐसा होना स्वाभाविक ही हैं। ऋग्वेद १०, 
१८, ९ से फिर भी, कुछ लोगोंकी रायमें, ऐसी ध्वनि निकलती हैँ कि एक 
समय कभी रहा होगा जब मृतकके साथ ही उसका धनुष, जो उसके हाथ- 
से ले लिया जाता है, और उसकी विधवा जो उसकी बगलसे चितासे उठा 
ली जाती है, जला दी जाती थीं। अथर्वत्रेदमें तो निःसन्देह विधवाके पतिके 
दवके साथ जलनेकी बात स्पष्टतटः लिखी हैं। नृशास्त्रसे प्रमाणित हैँ कि 
विधवा-दहन प्राचीन योद्धाओंके अन्त्येष्टि कमका एक आवश्यक अंग था। 
हाँ, उस स्थितिमें सती प्रथा ऋग्वेदिक समाजमें समसामयिक न मानी 
जाकर हिन्द-यूरोपीय कालकी सामाजिक रीति माननी होगी । अथर्ववेदके 
जिस मन्त्रका ऊपर हवाला दिया गया हैं वह इस प्रकार हैं 
( १८, ३, १ )-- 

इय नारी पतिलोक॑ बृरणाना निपद्यत उपत्वा सत्य प्रेतम । 

धर्म पुराण अ्रतुपालयन्ती तस्ये प्र॒जां द्रविशं चेह धेहि॥ 
इससे एक बात तो बड़ी स्पष्टतया प्रमाणित हैं। वह यह कि सती प्रथा 
इसमें धर्म पुराणम्‌र कही गई है। इससे सिद्ध है कि एक जमाना था 
जब विधवा मृत पतिके शवके साथ चितापर जरू मरती थी। अथर्वबेद 
उसी प्राचीन कालके “धर्म पुराणं' का संकेत करता है, परन्तु जान पड़ता है 
ऋशग्वेदके समाजने कालान्तरमें ( अथर्ववेदका वह संकेत ऋग्वैंदिक समाजसे 
भी पूर्वकालकी ओर इशारा करता हैं ) उस प्राचीन धर्मके विरुद्ध विद्रोह 
कर दिया । जो सुपत्नियाँ सजकर चितारोहणके लिए विधवाका अन्त्य 
मण्डन करने आया करती थीं वही अब नवविवाहके लिए उसे सजाने लगीं 
जिससे वह परलछोकसे छौटठकर नये सिरेसे जीवलोकमें प्रवेशकर पुनर्भू' 
कहलाईं । 

आरोहन्तु योनिमग्रेके सम्बन्धमें केगीका कहना है कि ज़रा-सी बे- 
ईमानीसे इसीका पाठान्तर ( “आरोहन्तु योनिमग्ने'! ) सती प्रथाको वैदिक 
प्रतिष्ठा दे सकता था । परन्तु जैसा हमने ऊपर संकेत किया है, पत्र उत्पन्न 

करनेकी आयुवाली विधवाओंकी समाजमें आवश्यकता थी और यह सम्भव 
न था कि उनका अन्त कर दिया जाय । फिर उनका जलाना जीवनशक्ति 
की बड़ी हानि भी थी क्‍योंकि राजाओं और पुरोहितों अथवा श्रीमानोंकी 
कुछ एक ही पत्नी नहीं, आयं-अनाय॑ अनेकों होती थीं, और पतिकी मृत्युपर 
विधवाओंके जलानेका अर्थ था एक समूचे हरममें आग लगा देना, जब 
राष्ट्रको वीर प्रदान करनेवाली माताओंकी इतनी आवश्यकता थी। सती- 
दाह वस्तुतः एकपत्नी-स्थिति ( ऐसा नहीं कि प्राचीनकालमें पत्लनियोंके 
दलके दल अन्य समाजोंमें जलाये न गये हों ), पतिकी प्रेमगत ईर्ष्या और 
नारीके अधिकारोंकी पतितावस्थाका परिणाम था। भारतीय इतिहासके 
पिछले स्तरोंमें समाजमें इन तीनों स्त्रियोंका बोलबाला हुआ। परन्तु 
ऋग्वेदकालीन समाजमें स्थिति दूसरी थी, बहुपत्नीत्व साधारणतः उसमें 
प्रचलित था, पतिकी ईरष्याके स्थानपर उस पोौरोहित्य युगमें स्वच्छन्द 
प्रणयका बाहुलल्‍य था । ( जार-जारिणियोंके उल्लेख उस वेदमें भरे पड़े हैं ), 
नियोगकी प्रथा सदाचरणको खोखला और पतिकी ईर्ष्याका अन्त करनेको 
पर्याप्त थी ( महाभारतकाल जो ऋग्वेदका ही उत्तर युग हैं नियोग और 
दुराचरणसे भरा था ), और नारीके अधिकार अपेक्षाकृत सुरक्षित थे । 
अविवाहित विधवाएँ समाजमें वही रह जाती थीं जिनकी पुत्र प्रसव करने- 
की आयु बीत चुकी थी । 

विवाहका लक्ष्य पृत्रोत्पत्ति द्वारा वंश क़ायम रखना और राष्ट्रको 
शक्तिशाली बनाना होनेके कारण नारी मातृ रूपमें ही विशेष महत्त्व रखती 
थी। उसके नारीत्वा चरम गौरव मातृत्वका था। पृत्रोत्पत्ति इतना 
आवश्यक, इतना महत्त्वपूर्ण, माना जाता था कि पतिकी क्लीवता, उसका 
चिरकालके लिए दूर चला जाना, लोप, अभाव या मृत्यु उस प्रजनन-कार्यमें 
किसी प्रकारका बाधक नहीं माना जाता था। जिस विधिसे इन विषम 
परिस्थितियोंमें भी वह पृत्रोत्पत्तिका कार्थ जारी रखा जाता था उसे 
“नियोग” कहते थे। इसका अर्थ था पृत्रोत्पत्तिके हेतु परपत्नी गमन अथवा 

पत्नीका पतिसे भिन्न व्यक्ति द्वारा सन्तानोत्यादन । नियोग शब्दका प्रयोग 
उत्त रकालीन साहित्यमें हुआ है और वह ऋग्वेदमें सम्भवतः नहीं मिलता, 
परन्तु उस समाजमें उस प्रथाका प्रचलन प्रमाणत: पर्याप्त रूपसे जारी था। 
पुरुकृत्सानीने पतिके अन्यत्र बन्दी रहते समय पत्र पाया था ( ऋ० ४, 
४२, ८-९ )। उस संहितामें क्लीव पतियोंकी पत्नियोंके पतिभिन्न व्यक्तियों 
द्वारा सन्‍्तान उत्पन्त करनेका उल्लेख अनेक बार हुआ है ( वही, १, 
११६, १३', ११७, २४, ६, ६२, ७; १०, २९, ७',, ६५, १२)। 
पुरंधि वश्रिमतीने पतिको क्लीवावस्थामें दूसरे द्वारा पुत्र उत्पन्न कराया | 
अदिवनीकुमारोंके प्रति एक ही स्तुति इस प्रकार है--“'तुम रथपर चढ़कर 
विमदके समीप गये और उसे पुरुमित्रकी कन्या प्रदान की । तुमने क्लीव 
की पत्नीके समीप जा उसे पुत्र प्रदान कर सुखी किया ( १०, ३९, ७ )। 
इसी प्रकार उन्होंने एक अन्य क्लोवकी पत्नीको हिरण्यहस्त नामका पृत्र 
दिया ( १, ११७, २४ ) | 

यद्यपि पतिका कोई बन्धु उसकी पत्नीके साथ नियोग कर सकता था, 
साधारणत: देवर ही इस कार्यके लिए उपयुक्त समझा जाता था। जैसा 
हम ऊपर लिख चुके हैं, विधवाका विवाह भी अधिकतर उसीसे होता 
था। पत्नी अथवा वधू अपने विवाहके अवसरपर भी देव॒कामा कही गई 
हैं। देवर वस्तुतः दूसरा पति हँ जिससे, उत्तर कालमें स्खलनोंके कारण 
उसका भाभोसे सम्बन्ध पुत्रवत्‌ कर देनेपर भी, आज तक दोनोंमें उत्तर 
भारतमें एक संदिग्ध सम्बन्ध बना रहा। दोनोंमें आज भी खुले मज़ाक 
चलते हैं और कुछ क़ौमोंमें तो भाभीके विधवा होनेपर देवरके साथ उसका 
सामान्यतः: विवाह भी हो जाता है । 

आभिजात्य, सामन्‍्ती और सामरिक व्यवस्थामें बहुपत्नीकता सामान्य 
धर्म हैं। ऋग्वैदिक युग तीनोंका सम्मिलित रूप प्रस्तुत करता हैं। ऋद्ध 
राजन्य, अभिजात श्रीमान्‌ और उनके समीपवर्ती ऋषि-पुरोहित साधारणत: 
बहुपत्नीक' होते थे । एक स्थलपर ( ऋ० १,६२,११) उत्कंठित पतिसे 
उत्कण्ठिता पत्नियोंक ( पत्नीरुशती ) चिमट जानेकी उपमा दी गई है। 
संहिताने सपत्तनियोंके स्पर्धाजनित कष्टसे छाचार पतिका सुन्दर चित्र 
खींचा है--'सब ओरसे सपत्नियोंकी तरह कुचलते हुए मुझे पीड़ित करते 
हैं! (सं मा तपन्त्यभितः सपत्नी रिद पशेव:-वही, १,१०५,८;१०,३३,२) । 
दोनों ओरसे सपत्तनियों द्वारा पीड़ित पतिकी यह दुर्देशा कष्टकर व्यंग प्रस्तुत 
करतो हूं । ु 

अनेक पति बहुपत्नियोंके सहवाससे उल्लसित होते थे। इन्द्र उन्हींमें 
था । अपनी अनेक पत्नियोंस ( जनिभिः ) वह बड़ा सुख लाभ करता था। 
राजाओंका बहुपत्नीक (राजेब हि जनिभि:--वही ७,१८,२) होना तो मानो 
अनिवार्य था। अन्यत्र अनेक पत्नियोंका समान पतिको प्यार करना लिखा 
हैं ( वही १,७१,१ )। संहिताके १,६२,१० का वक्तव्य इस प्रकार है-- 
“सहस्रों पवित्र कार्योंके लिए बहनें उसका वैसे मुंह जोहती हैं जैसे 
पत्नियाँ ( पत्नी: ) और नारियाँ ( जनयः ) । इसी प्रकार इन्द्रके 
सम्बन्धमें कहा गया हैं कि उसने “सारे प्रों पर वेसे ही अधिकार कर 
लिया है जैसे एक ही समान पति ( पतिरेकः समानो ) सारी पत्नियोंपर 
( जनोरिव ) अधिकार कर लेता है ( वही, ७,२६,३ )। एक स्थलपर 
( १०,४२३, १ ) पतिका पत्नियों द्वारा आलिगन ( परिष्वजन्ते जनयो यथा 

पतिस्‌) किये जानेकी उपमा दी गई है । एक सुन्दर उपमा दो पत्नियों वाले 
पतिकी रथके दोनों बमोंके बीच दबे अद्वसे दी गई है। दोनोंकी स्थिति 
कठिन होती है, डंडोंके बीच दबे घोड़ेकी भी, पत्नियोंके बीच संत्रस्त पतिकी 
भी ( १०,१०१,११ )। इसी प्रकार 'पतिजंनीनाम्र' ( १०,८६,३२ ) 
पदमें भी उसी बहुपत्नीक पतिकी ओर संकेत है। ऐसा ही स्पष्ट उल्लेख 
३,१,१० में भी हैं। सपत्नियोंका उल्लेख ३,६,४ में भी हुआ है। इसी 
प्रकार १,५९,४ में वेश्वानरकी अनेक पत्नियोंका ज़िक्र है। दिवाके पथ 
में अनेक 'मोदमाना' वधुओंका इन्द्रके लिए उड़ना स्पष्टतः लिखा है-- 
उपप्रक्षे बुषणों मोदमाना दिवस्थथा वध्यो यन्त्यच्छ ( ५,४७,६ ) | 
सुन्दर वेणियों वाली अनेक कुमारियाँ देवताका आलिंगन करती हैं . 
( १,१४०,८ )। सपत्नी' ( सौत ) छब्दका प्रयोग संहिताके अनेक 
उन्दोंमें ( ३,१,१०,६,४;१, १०५, ८:१०, १४५,१.२.५; १५९, ५ ) 
हुआ है । 

बहुपत्नीकका सबसे महत्त्वपूर्ण प्रमाण दसवें मण्डलके १४५ वें और 
१५९ वें सुकतोंमें हुआ है। इनमें पहलेका नाम ही है उपनिषत्सपत्नो- 
बाधनम्‌, जो सोतको नीचा दिखानेका मन्तर हैँ। इन्द्राणी स्वयं इस सृक्‍तकी 
ऋषि है और मंत्र द्वारा इन्द्र के ऊपर सपत्नियोंका प्रभाव नष्ठ कर अपना 
प्रतिष्ठित करना चाहती है। उसका वक्तव्य इस प्रकार है-- 


“अत्यन्त शक्तिशाली इस पौधको भूमिसे खोदती हूँ । इससे सपत्नी 
बाँधी जाती हैं, पत्नीपर अधिकार किया जाता है। (१) 


“देवताओंके भेजे, बड़े पत्तों वाले कल्याणकर विजयी पौध, तू सपत्नी- 
को दूर कर, मेरे पतिको सर्वंथा मेरा बना । (२) 


“है सबल, में सबला हैँ; सबलासे सबला, और वह मेरी सपत्नी 
अबलासे अबला है, सर्वथा निम्नगा । (३) 

“में उसका नाम नहीं लेती, वह इस जनमें निष्ठा करे, हम सपत्नीसे 
दूर सुदूर भागते हैं । (४) 

“में विजयिनी हैँ, और तू भी विजयी हैं; विजय हम दोनोंके पक्षमें 
है, दोनों सपत्नीको पररास्त करेंगे । (५) 

“मैंने तु विजयोको ( संभवत: इन्द्रको ) जीत लिया हैं, तुझे शक्ति- 
मंत्र द्वारा जकड़ लिया है। जैसे गाय बछड़ेकी ओर दौड़ती है, तेरा मन 
भी वेसे ही मेरी ओर दौड़े । नीचे दौड़ते हुए जलकी भाँति तू मेरी ओर 
दौड़ ।(६) 

दूसरे सक्‍तमें, जिसका हवाला ऊपर दिया जा चुका हैं, इन्द्राणी शची 
पौलोमी नामसे उस डाले मन्त्रका प्रभाव प्रकाशित करती हैँ । प्रमाणतः 
सपत्नियोंका नाश हो चुका है और इन्द्रपर उसका एकाधिराज स्थापित 
हैं । सक्‍त इस प्रकार है--- 

“इधर सूर्य आकाशकी मूर्धापर उठा इधर मेरा भाग्य चोटीपर 
चढ़ा । मैंने अपने स्वामीको जीत लिया है । (१) 

“में केतु हूँ, में मर्धा हँ, शक्तिमती स्वामिनी में हूँ। में विजयिनी 
हूँ, मेरा स्वामी मेरे वश है । (२) 

“मेरे पुत्र शत्रुष्न हैं, मेरी कन्या अधिरानी है, में विजयिनी हूँ । 
स्वामीके ऊपर मेरा मन्त्र अधिष्ठित है ।(३) 

“देवो, जिस ह॒विसे इंद्र शक्ति धारण करता है, विजयी होता है, मैंने 
ही प्रस्तुत की है । मुझे प्रत्येक सपत्नीसे मुक्त करो ।(४) 

“सपत्नियोंका नाश करने वाली मात्र पत्नी, विजयिनी, उन अन्य 
अबला नारियोंका तेज मैंने छीन लिया है ।(५) 

“मेंने अपनी इन सपत्नियोंकों परास्त कर दिया हैं जिससे में इस 
वीर ( इंद्र ) और जनोंपर अधिकार रख सक्‌ । (६) 

क्‍ प्रकट हैं कि बहुपत्नीक व्यवस्थामें परिवार प्रायः मत्सर और कलह- 
की क्रीडाभूमि हो जाता होगा । सपत्नीको नष्ट करने और पतिपर उसका 

प्रभाव कम करनेके लिए जन्तर-मन्तर, झाड़-फूकका सहारा लिया जाता 
होगा । ऊपरके दोनों सूकतोंमें इन्द्राणीने जमीनसे सपत्नी नष्ट करने 
वाली औषधि ( पौधा ) निकालकर उसके नाशके लिए मन्त्रका अनुष्ठान 
किया हैँ । 

ऊपर लिखा जा चुका है कि राजा, श्रीमान्‌ और आढय पुरोहित 
बहुपत्नीक होते थे। संहितामें अनायोंके भी बहुपत्नीक होनेके उल्लेख 
मिलते हैं (१,६२, ११;७१,१;१०४, ३;६;१०५,८; ११२, १९; १८६, 
७;७, १८, २:२६, २,१०;:४१, १;१०१, ११ )। राजाओंका तो जैसे 
बाक़ायदा हरम होता था जिसमें उनको विवाहिता पत्नियोंके साथ अविवा- 
हिता वधुए ( जिनसे वे जब चाहते विवाह कर सकते थे ) और रखेले भी 
रहती थीं। ७, १८, २, की उपमासे प्रकट हैं कि इंद्र अपनी पत्नियोंमें 
बसे ही रहता था जैसे राजा (राजेब हि जानिभिः) । उत्तरवेदिक साहित्यसे 
प्रकट है कि राजाके हरममें कमसे कम चार प्रकारकी रानियाँ होती 
थीं--महिषी ( पटरानी ), परिदव्रक्ती ( षड़्यंत्रादिसि शक्ति धारण करने 
वाली ), वावाता ( राजाकी प्रिया ) और पालागली ( राजनीतिक कारणोंसे 
विवाहिता, सभासदों व रानियों आदिकी संबंधिनी जिन्हें राजा महलमें डाल 
लेता था ) | इन चारोंके द्वारों धामिक अनुष्ठानोंका हवाला ब्राह्मणोंमें 
मिलता है। जाहिर है कि इनमें परस्पर ह्ेष चलता रहता होगा, जैसा 
इन्द्राणीके सूक्‍त भी प्रमाणित करते हैं, और पत्नियाँ अपने पुत्रको 
राज्याधिकार दिलानेके भी प्रयत्न और षड़यन्त्र करती रहती होंगी । 

संहितासे प्रमाणित है कि राजा पुरुराके उर्वशीके अतिरिक्त अन्य 
पत्नियाँ ( क्षोणिभिः ) भी थीं ( १०,९५,९ )। पुराणोंसे भी इसकी पृष्टि 
होती है। कालिदासने भी अपनी “विक्रमोर्वशी' में उस राजाको अनेक 
पत्नियोंका पति बताया हैं। इसी 'क्षोणि' शब्दका प्रयोग उस इन्द्रके लिए 
भी हुआ है (२,१६,३ ) जिसकी अभितृष्ति नारियोंसे नहीं हो पाती | 
ऊपर महिषीका उल्लेख हो चुका है । उसका अर्थ है प्रधान रानी, जिससे 

अन्य रानियोंका होना स्वाभाविक हैं। महिषी दाब्दका प्रयोग भी संहितामें 
अनेक बार ( ५,२,२;३७, ३ आदि ) हुआ हैं । 

राजाओंके अतिरिक्त ऋषियोंमें भी बहुविवाहकी प्रथा थी। कक्षी- 
वानने रोमशा और घोषा दो राज़कुमारियोंको ज्याहा था ( १,१२६, ३; 
१, ५१, १३ )। इसी प्रकार प्राचीन ऋषि च्यवन अथवा च्यवानने भी 
वृद्धावस्थामें अनेक पत्नियों ( १, ११६, १०; ५, ७४, ५; १, ११७, १३; 
११८, ६; ७. ६८, ६;७१, ५; १०, ३९, ४ ) को ब्याह कर दुर्दशा झेली 
थी । कक्षीवानू, औशिज; कवष अथवा वत्स दासी-माताओंसे जन्मे थे । 
ये निश्चय औरस पत्नीके अतिरिक्त रखलोंकी भाँति उनके ऋषि-पिताओं 
के पास रही होंगी क्योंकि एकपत्नी ऋषिके अनार्या ब्याहनेका एक प्रमाण 
भी ऋग्वेदमें नहीं है। अनार्या भार्याएं सदा आर्या पत्नीसे अतिरिक्त होती 
थीं जो या तो विवाहके साथ ही द्वितीया वधूके रूपमें आती थीं अथवा 
ऋषियोंको उदार दाताओं द्वारा दानमें मिलती थीं । 

यहाँ विवाहार्थ प्रस्तुत दास-कन्याओंपर दो शब्द लिख देना समी- 
चीन होगा । यह तो स्पष्ट हैं कि उनके आयोके साथ विधिवत विवाहका 
प्रमाण ऋग्वेदमें नहीं मिलता । आयेके सारे कार्य मंत्रानुष्ठान द्वारा 
सम्पन्न होते थे, इससे विधिवत्‌ धर्माचरणके योग्य दासी-पत्नियाँ न समझी 
जानेके कारण निश्चय परिवारमें उनका स्थान रखेलिनों ( उपपत्तियों ) 
का रहा होगा । लगता है, पिछले रजवाड़ोंकी भाँति विवाहके ही समय 
प्रमाणत: पत्नीकी आमरण सेब्राके लिए पत्नीके साथ ही वे आर्यवरको 
प्रदान कर दी जाती थीं और उनकी संज्ञा भी पत्नीकी ही तरह “बर्धू' 
होती थी ( १, १२६, ३;५, ४७, ६; ६, २७, ८; ८, १९, ३६:६८, 
१७ )। इस संज्ञाकी विवाहिता पत्नीकी ही भाँति संभवतः उन्हें अनेक 
अधिकार मिल जाते थे। उनका यह नाम सार्थक तभी हो सकता था जब 
आवश्यकतावश उन्हें औरस पत्नी बन सकनेकी संभावना हो । आर्यवरको 
विवाहके अवसरपर ही “वध रूपमें प्रदान की गई होनेसे उत्तका स्थान 

पत्नीवत्‌ हो जाता था, जिससे पति उनके साथ यथासमय निःशंक पतिवत्‌ 
आचरण कर सकता था और पृत्रवती होनेपर तत्काल उनका पद विवाहिता 
पत्नीके समकक्ष हो जाता था वरना कक्षीवानू, औशिज, कवष आदि ऋषियों- 
की माताओंको असम्मत अथवा अनादूता माननेकी कष्टकल्पता करनी 
होगी । बहुपत्नी विवाहकी यह प्रथा वधू रूपमें प्रोहितों, ऋषियों आदि- 
को दानमें देनेकी रीतिसे पर्याप्त प्रचलित रही होगी । गाय, घोड़े, ऊंठके 
साथ ही वधुओंके रथ भर-भर दिये जानेका उल्लेख मिलता है ( ६, २७, 
८;८, ६८, १७ )। ऋग्वेद ८, १९, ३६ ( ५, ४७, ६ भी ) के अनुसार 
राजा त्रसदस्युने सोभरि काण्वको वध” रूपमें ५० दास-कन्याए दी थीं। 
स्वनय भावयबव्यकी कन्या रोमशाके साथ विवाहमें कक्षीवान्को रथ भरकर 
वधुए दहेजमें मिली थीं ( स्वनयेन दत्ता वधूमन्तो दशरथासो श्रस्थु:--- 
१, २६, ३२; और देखिए ७, १८, २२ )। इन उदाहरणोंसे प्रकट है 
कि चाहे एकपत्नीत्व साधारण जनताका थर्म रहा हो, शक्तिमानों, समृद्धों 
और अभिजात्योंमें बहुपत्नी-विवाह छाये रहा है। सामरिक जीवनमें जब 
अधिकाधिक संख्यामें शत्रु-नारियाँ लटी जाती थीं, उनका उपयोग पत्नियों 
या रखेलोंके रूपमें होना स्वाभाविक और अनिवार्य था । 


बहुपति विवाहपर भी विद्वानोंमें कुछ कथोपकथन हुए हैं । यहाँ उस 
दिशामें प्रकाश डालना भी सार्थक होगा । इसमें सन्देह नहीं कि इस 
प्रसंगमें ऋग्वेदमें पर्याप्त स्पष्ट प्रमाण नहीं है यद्यपि कुछ सामग्री ऐसी 
निश्चय है जो उस दिशामें संकेत करती है। अधिकतर तो इसी कारण 
निष्कर्षोपर निर्भर करना पड़ता हैं। और ये निःसन्देह अकाट्य नहीं होते । 
फिर भी उनसे इतना स्पष्ट हो जाता है कि ग्रन्थ किसी-त-किसी रूपमें 
किसी-न-किसी मात्रामें बहुपतित्व सहन कर सकता है और ऋषि उस 
स्थितिका अनुमान कर सकते हैं। यह स्वयं उस स्थितिकोी आंशिक रूपसे 
स्थापना है। 

साधारणत: तो विद्वानोंमें यह धारणा हैं कि बहुपति-विवाह अनार्य 

प्रथा थी परन्तु जो प्रमाण संहितासे उपलब्ध हैँ और जिनका उल्लेख हम 
नीचे करेंगे उनसे प्रकट है कि वह रीति आयोमें भी सर्वथा अनजानी न थी । 
फिर भी यहाँ पाठकोंको सावधान कर देना आवश्यक है कि प्रमाण अधिक- 
तर धँधले और परोक्ष हैं जिससे वे सर्वदा निश्चयात्मक नहीं हो पाते । 
उनका अधिकतर उपमाओं-अलंकारोंमें प्रच्छन्‍नत रहना भी अनुसन्धाताकी 
कठिनाई बढ़ा देता है। पहले तो इस प्रकारके प्रमाणोंकी संख्या तीन-चार 
ही है यद्यपि उनका प्रयोग दो-दो तीन-तीन बार हुआ है । इनका प्रयोग 
तीन वर्गके देवताओंके सम्बन्धमें हुआ है जिनका सम्बन्ध प्राकृतिक तत्त्वोंसे 
है । वे हैं अश्विन्‌ ( अश्विनीकुमार ), मरुत्‌ और विश्वेदेवा । इनमेंसे पहले 
तीन तो प्रक्ृतिके स्पष्ट अवयव हैं और उनका परस्पर भी प्राय: घना 
सम्बन्ध है। दिव्य चिकित्सक अश्विन प्रातः सागंकी गोधूलि अथवा 
तत्सम्बन्धी नक्षत्र हैं। वे युगल प्राणी हैं और उनका सम्बन्ध स्वाभाविक 
ही सूर्य और चन्द्रमासे है। वे चन्द्रमा ( सोम ) के सहवाल हैं और उसकी 
ओरसे सूर्यकी दुहिता सूर्याको जीत लेते हैं। अनेक बार सूर्याके वरोंके 
रूपमें, उसे रथपर बिठा ले जाते हुए, और स्वयंवरमें उसके जीतनेके 
लिए---संभवतः: सोमकी ओरसे--रथ-धावन प्रतियोगितामें भाग लेते हुए 
उनका वर्णन हुआ हैँ। सूर्यकी दुहिता उनसे आक्ृष्ट उनके रथमें चढ़ती 
हुई ( १, ११८, ५) बताई गई है। थअन्यत्र उसका उन्हें पतिके रूपमें 
वरण करना लिखा है ( पतित्व॑ ''योषा वृुणीत'''युवां पतीस--१, ११६, 
५ )। यहाँ कुमारीका दो पति एक साथ वरण करना स्पष्ट है। परन्तु 
यह याद रखनेकी बात है कि अश्विन्‌ जुड़वे देवता हैं जिनकी स्थिति सर्वथा 
एक व्यक्तिकी है । सूर्यकी दुहिता सूर्या सोमको व्याही है जो वस्तुतः 
चन्द्रमामें आश्रय करनेवालो सूर्यकी प्रभा है जो प्रातः सायं गोधूलि 
( अथवा उसके देवता अश्विन्‌ ) द्वारा अपने आश्रय ( सोम-चन्द्र ) तक 
पहुँचती है । वर वस्तुत: सोम है। इसे १०, ८५, ९ और स्पष्ट कर देता 
है । यह मन्त्र सूर्या-विवाहका है जिसमें पति अथवा वर सोम कहा गया 

है और अश्विन केवल उसके सहबाल हैं । विवाह सूर्याका वहाँ सोमके साथ 
ही होता है, अश्विनोंके साथ नहीं । 


मरुत इन्द्रके सैनिक हैं । उनके सम्बन्धमें ऋग्वेदका एक वक्तव्य इस 
प्रकार है-- 'शालीना युवतीकों युवाओंने अपने रथपर बिठा लिया" 
( श्रास्थापयन्त युवति युवानः शुभ निमिश्लां विदयेधु प्रज्ञाम ( १, 
१६७, ६ ) | इससे पहलेकी ऋचामें एक ( साधारणी ) पत्नीका मसर्तों 
द्वारा मुक्त होनेका संकेत है-- 

परा शुतञ्ला श्रयासों यव्या साधारण्येव मरुतो मिसिक्षु: । 

न रोदसी श्रप नुदन्‍्त घोरा ज्ुषन्त वृधं सख्याय देवाः ॥ (४) 
वैसे ही ऋचा ५ में रोदसीका मरुतोंके प्रति और सूर्याका अधिवनोंके प्रति 
अनुरक्त होना लिखा है । इसी प्रकार मरुतोंके प्रति ऋषिका उद्गार है-- 
“दूर जाभो, वीरो, अकेली पत्नीके वर, दूर जाओ” ( परा बोरास एतन 
सर्यासों भद्रजानय:--५, ६१, ४ )। जैसे कवि अश्विनोंमेंसे एकको नहीं 
सोच सकता, मरुतोंको भी अकेला नहीं सोच सकता और उनमें अकेली 
बसनेवाली ( बादलोंकी प्रिया ) रोदसी ( बिजली ) को उनकी भार्या मान 
लेना स्वाभाविक ही है। 


विश्वेदेवा: स्पष्ट ही अनेक देवताओंके दल हैं । उनके संबंधका वक्‍तब्य 
प्रायः निश्चयात्मक है--'एक हो नतारीके साथ पक्षधर अद्वोंपर चढ़े हुए 
दोनों मार्गमें यात्रीकी भाँति जाते हैं ( विभिर्द्दा चरत एकया सह प्र प्रवा- 
सेव वसत:--८, .२९, ८ ) । इसमें एकके बाद एक, पाण्डवोंकी भाँति, 
पत्नीके साथ रहनेकी ध्वनि है। महत्त्वकी बात यह है कि समयके विचार 
से महाभारत और इस मन्त्रके कालमें बहुत अन्तर नहीं है। संहितामें 
एक ही नारीके अनेक पतियों और ससुरोंके संबंधका उल्लेख निम्नलिखित 
प्रसंगोंमें हुआ है यद्यपि संदर्भ संदिग्ध और अस्पष्ट है--७,३३, १३; ८, 
१७,७; १०,८५,२७-३२८; १०, ९५, १२। 


ऋणग्वेदिक युगमें बहुपत्नी-बहुपति विवाह श्र 


कुछ अजब नहीं कि वास्तविक विवाहके पूर्व मानव पतिसे पहलेके 
जिन सोम, अग्नि और गन्धर्व नामक अपाथिव पतियोंका ऋग्वेदमें ( १०, 
८५, ४० ) उल्लेख हैं वे दूर प्राचीन कालमें बहुपतित्व ( पोलियांड़ी ) 
के ही प्रतीक रहे हों। नियोगकी प्रथा भी प्रबल रूपमें एक समय जो 
ऋणग्वेदिक समाजमें प्रचलित थी उससे भी बहुपति संबंधका एक अप्रत्यक्ष 
प्रमाण मिलता हैं। निःसन्देह नियोग और बहुपतिमें मात्र मात्राका 
अन्तर है । वस्तुतः दोनों एक ही हैं । एकको स्वीकार कर दूसरेको प्रसिद्ध 
करना कठिन हैं। फिर पितृनामोंके बजाय प्राचीन कालमें मात नामका 
व्यवहार भी उसो स्थितिकी ओर दूरका संकेत करता हैं। मातृसंज्ञक 
नाम शायद इसलिए कि पिताका निश्चयात्मक बोध नहीं, पर मातृत्वमें 
तो खैर सन्देह हो ही नहीं सकता । इसी प्रकार दिव॒कामा” शब्दका वधुके 
संबंधमें प्रयोग भी इसी दिशामें संकेत करता है । इसका अर्थ है--दिेवरकी 
कामना करने वाली । यदि यह उल्लेख मृत्युके प्रसंगमें हुआ होता तो 
इससे विधवानन्तर दशाका संकेत माना जा सकता, परन्तु यह तो विवाह- 
के अवसर पर ही प्रयुक्त हुआ है । हाँ, इतना जरूर हैं कि सूर्याविवाह 
संबंधी सूक्‍त, जिसमें इस दब्दका प्रयोग हुआ है, अनेक कालकी ऋचाओं- 
का संग्रह है और कुछ अजब नहीं कि, यद्यपि संहिताकालमें नहीं, अत्यन्त 
प्राचीनकालमें, जिसके प्रति उनका संकेत है, ऐसी व्यवस्था रही हो जब 
वधू का व्याह घरके सारे भाइयोंसे होता रहा हो। तब उसका देवरमें 
रति रखना कुछ अजब न रहा होगा । आखिर आजके समाजमें भी देवरका 
भाभीसे दिल्‍लगी करना और अनेक जातियोंमें पतिके मरते ही विधवाका 
उसके भाई ( देवर ) से विवाह ( जैसा ऋग्वेद-कालमें साधारणतः होता 
था ) कुछ सार्थकता रखते हैं । 

निवचय, जैसा ऊपर कहा जा चुका है, प्रमाण अस्पष्ट, कुछ दुर्बल और 
संदेहात्मक हैं पर वे नितान्त हेय भी नहीं है और उनकी सर्वथा अब- 
हेलना भी नहीं की जा सकती । उनकी पूर्व-परकी स्थितियोंपर विचार 


५४ सांस्कतिक निबन्ध 


करना होगा । हमें प्रायः तभीके कुछ उदाहरण मालम हैं। कुन्ती और 
माद्रीने अपने प्रकृत पति पाण्हुके रहते सूर्य, धर्म, वायु, अश्विनीकुमार 
आदिसे पुत्र जने थे, कुछ पहले श्ान्तनुकी पृत्रवधुओंने भी। निश्चय ये 
उदाहरण नियोगके हैं, परन्तु नियोग द्वारा चाहे जितने कम समयके लिए 
पुरुष पत्याचरण करता हो स्थान उसका पतिका ही हैं। फिर पाँच पाण्डवों 
का एक द्रोपदीसे विवाह उसीको पुष्ट करता हैं। महाभारतमें इसे संमान्य 
बनानेका काफ़ी प्रयत्न हुआ है परन्तु उससे समाधान हो नहीं पाता, विशेष- 
कर जब हम पाण्डके हिमालयवासको देखते हैं जहाँ तिब्बतमें सदासे 
बहुपति विवाहकी प्रथा प्रचलित रही है, जिसका उल्लेख वात्स्यायनने 
अपने 'गोयूथिकम्‌” सूत्रमें किया है, और ओ आज भी अनेकांशमें वहाँ 
कायम है। हाँ, यह माननेमें कोई हठधर्मी नहीं होनी चाहिए कि बहुपति- 
प्रथाक्री ओर सम्भवतः ऋग्वेदका संकेत समसामयिक समाजके प्रतिन 
होकर अति प्राचीनके प्रति है, यद्यपि उससे स्थितिमें कोई विशेष अन्तर 


नहीं पड़ता । 


संस्कृतके नाटक 


कालिदासने नाठककों शान्‍्त चाक्ष॒ष यज्ञ ( शान्तं क्रतु चाक्षुषं ) 
कहा हैं । इस प्रयोगप्रधान' ( प्रयोगप्रधानं हि नाव्यज्ञास्त्रं--मालविका ० 
पु० १७ ) कलामें भारत कबसे प्रवीण रहा हैँ यह कहना तो निश्चय 
कठिन हैं पर इसे स्वीकार करना प्राय: प्रकृत हु. कि अभिनयकी परम्परा 
सहस्राब्दियों प्राचीन है । 

भरतके 'नाटचरशास्त्र में नाठकके आरम्भका परम्परागत दृष्टिकोण 
दिया हुआ हँ-- 


जप्राह पाव्य ऋग्वेदात्सामम्यो गीतमेव च । 
यजुवेंदादभिनयान्‌ रसानाथवंणादपि ॥ ( १, १७ ) 


“ऋग्वेदसे पाठ्य, सामवेदसे गान, यजुर्वेदसे अभिनय और अथर्व- 
वेदसे रस लेकर ब्रह्माने पाँचवें--नाटब-वेद---की रचना की । नाटथ- 
शास्त्रके पहले अध्यायमें इस परम्परासे सम्बन्धित कथा इसी प्रकार दी 
हुई है--मानवोंको दुखी देख इन्द्रादि देवताओंने ब्रह्मासे चारों वेदोंसे 
भिन्न किसी ऐसे वेदका निर्माण करनेकी प्रार्थना की जिससे संहिताओंके 
साधारण अनधिकारी स्त्री, शुद्रादिक्रोंका मनोरंजन हो । परिणामस्वरूप 
इस प्रकार वेदकी रचनाकर ब्रह्माने उसके प्रयोगका कार्य पुत्रों सहित 
भरत मुनिको सौंपा । पहले यह प्रयोग 'भारती,, 'सरस्वती' और 'आर- 
भटी वृत्तिमें शुरू हुआ, फिर ब्रह्माने भरत मुनिसे 'कौशिकी' वृत्तिका 
प्रयोग करनेको कहा । परन्तु चूंकि उसके लिए स्त्री पात्रोंका होना अनि- 
वार्य था इससे ब्रह्माने मंजुकेशी, सुकेशी आदि अप्सराओंको सिरज नारदादि 

गन्धवोंके साथ भरत मुनिकों सौंपा । मुनिने नाठकका पहला प्रयोग इन्द्रके 
ध्वजोत्सवमें किया । इन्द्रकी आज्ञासे विश्वकर्माने नाटयगृह बनाया । फिर 
तो एकके बाद एक अनेक नाटक खेले गये । 'अमृतमन्थन' ( समवकार ), 
त्रिपुर-दाह ( डिम ) उनमें विशिष्ट थे। कालिदासने भी उस परम्पराको 
भरतमुनि और उनके “भअष्टरसाश्रय/ तथा 'ललिताभिनय' ( नाटच-शास्त्र, 
अध्याय ६-१० ) के प्रसंगोंका उल्लेख कर ध्वनित किया है--- 
सुनिना भरतेन यः प्रयोगों 
भवती ष्वष्टरसाश्रयों निबद्धः । 
ललिताभिनयं तदद्य भर्ता 
मरुतां द्रष्दुमना: सलोकपाल: ॥ ( विक्र० २,१७ ) 
स्वयं भरतके नाटग्शास्त्रका रचनाकाल तीसरी सदी ईसवीसे पीछे 
नहीं रखा जा सकता । पाँचवीं सदीके कालिदासने उनका उल्लेख अत्यन्त 
श्रद्धापृ्वक किया है जिससे उसकी प्राचीनता प्रकट होती हैं। कुछ अजब 
नहीं कि यह शास्त्र और भी प्राचीन हो, क्‍योंकि साहित्यिक परम्परा यह 
भी हैं कि भरतका शास्त्र उनके सूत्रोंपर अवलम्बित है, और सूत्र निश्चय 
ओर प्राचीन थे । 
कालिदासने अपने पहलेके नाट्यकारोंमें महान्‌ भास, सौमिल्ल और 
कविपुत्रका उल्लेख किया है, पर निश्चय उनकी शक्ति मानते हुए भी 
महाकविने विशेष आदर और महिमा भरतको 'मुनि' कह कर दो है । 
प्रकट है कि कालिदास भरतको इन नाटथकारोंसे पूर्वका मानते हैं । इनमें 
सौमिल्ल और कविपुत्रका काल तो जाना हुआ नहीं हैं पर भासका समय 
सन्दिग्ध होकर भी साधारणतः तोसरी सदी ईसवी माना जाता है, वैसे 
वह काल भरत मुनिकी भाँति ही ई० पू० तीसरी सदी तक अनेक लोग 
मानते हैं । कुछ अजब नहीं जो भरतके नाठयशास्त्रके कमसे कम कुछ अंश 
अद्वघोष और भाससे प्राचीन हों । उस स्थितिमें उन्हें हमें पहली सदी 
ईसवीसे पूर्व ही रखना होगा । फिर स्वयं भास और अश्वधोषकी रचनाएँ 

शेली और सौन्दर्यमें इतनी प्रौढ और निखरी हुई हैं कि उनको संस्कृत 
साहित्यकी प्रारम्भिक नाटयकृतियाँ किसी प्रकार नहीं कहा जा सकता । 
इससे उनका विकासकाल भारतीय नाटकके प्रारम्भका समय और पूर्व फेंक 
देगा । साथ ही नाठयशास्त्र स्वयं प्रस्तुत कृतियोंकी सामने रख कर ही 
रचा गया होगा । सिद्धान्त ( आलोचना आदि सभी ) सदा प्रयोगके बाद 
आविष्कृत होता है। उस दशामें निःसन्देह नाट्यकृतियोंकी नाटयशास्त्रसे 
पूर्व स्थिति माननी होगी । और प्राचीन साहित्यमें इस ओर पर्याप्त संकेत 
विद्यमान हैं । 


ई० पूृ० पाँचवीं सदीके वेयाकरण पाणिनिने अपनी अष्टाध्यायी 
( ४, ३, ११० ) में शिलाली और कृशाइवके नटसूत्रोंका उल्लेख किया 
हैं । कौटिल्यके अर्थशास्त्र में 'कुशीलब” शब्दका प्रयोग हुआ हैं जिसका 
अर्थ अभिनेता होता हैं। इस शब्दका प्रयोग मनुने भी अपनी स्मृतिर्में किया 
है, अभिनेताके ही अर्थमें, जिससे नठ, नर्तक आदिका भी अर्थ लगाया जा 
सकता है। मनुस्मृतिका रचनाकाल शुंग-युग ( ई० पू० दूसरी सदी ) 
माना जाता है जिससे वह कृति और पतज्जलिका “महाभाष्य' पुष्यमित्र 
शंगके समकालीन ठहरते हैं । इस महाभाष्यमें दो नाटकों--कंसवध और 
बलिबन्ध---का उल्लेख हुआ है । साथ ही भाष्यकारने अभिनेताओंके वर्ण- 
लेखन और तीन प्रकारके अभिनेताओंका उल्लेख किया हैं। रामायण और 
महाभारतके स्पष्ट संकेत भी उस दिशामें हुए हैं । रामायणने तो “नाटक' 
शब्दका ही प्रयोग किया है और महाभारत (३, ३०, २३ ) काष्ठमयी 
नारीपात्रका उल्लेख करता हैं। हरिवंश तो कृष्णके वंशधरों द्वारा नाटक 
खेले जानेका स्पष्ट वर्णन मिलता हैँ । 

यह प्रसंग हमें भारतीय ( संस्क्ृत ) नाटकके मूलके सम्बन्ध भी 
विचार करनेको बाध्य करता है, विशेषकर इस कारण कि देशी-बिदेशी 
विद्वानोंमें इस दिशामें पर्याप्त चर्चा हुई हैं। कुछ लोगोंने नाटकका आरम्भ 


विष्णु -पूजाके आधारसे माना है, कुछने पुतलियोंके नाचसे । कुछ उसका 
का क्‍ 

मूल वेदोंमें देखते हैं, कुछ सर्वथा ग्रीक रंग-व्यवस्थामें । ऐसे भी विद्वान हैं 
जो नाटकका आरम्भ मृत पूर्वजोंकी पूजा और छाया-नाटकोंसे सम्बन्धित 
मानते हैं । ये सारे दृष्टिकोण समान महत्त्वके नहीं है। सही है कि छाया- 
नाटकका प्रभाव असाधारण रहा हैं और भारतसे चीन तक, तिब्बतसे 
हिदेशिया तक वह प्रचलित रहा है, अनेकांशमें आज भी है। पर प्रकट है कि 
उसे नाटकका आरम्भ नहीं माना जा सकता क्योंकि वह स्वयं एक प्रकार- 
का नाटक हैँ और उसे मूल मानकर फिर उसके मूलकी भी खोज करनी 
होगी । इसमें और दृष्टिकोण तो गौण हैं और उनका संकेत वस्तुत: नाटकीय 
परम्पराके विकासमें उनके सहायक होनेकी ओर है, नाटकका मल होनेकी 
ओर कदापि नहीं । विचारणीय दृष्टिकोण केवल दो हें--म्रीक रंग-व्यवस्था 
और पुतलियोंका नाच । 


संस्कृतके नाटकोंका आरम्भ, अन्त, रंग-निर्देश, यवनिका, विदृषक, 
प्रतिनायक आदिका प्रयोग और सीनावेंगा गुफाके ग्रीक मंचानुकृतिके 
आधारपर ग्रीक नाटक-शैलीके प्रति उनका ऋरणी होना कहा जाता है । 
निईुचय विचार आधारहीन है, ऐसा नहीं कहा जा सकता, पर इस दृष्टि- 
कोणको लेकर काफ़ी हटठ्धर्मीका परिचय दिया गया हैं । विदेशी पण्डितोंने 
इस दिशामें तकंसे कम और जिहसे अधिक काम लिया हैं । इसके विप- 
रीत भारतीय पण्डितोंने भी हठका आचरण किया हैं जो भारतीय नाटकों 
पर किसी प्रकारका विदेशी प्रभाव नहीं मानते । पर जैसे आज भी हमारे 
साहित्य और रंगमंचको संसारके साहित्य और रंगमंच प्रभावित कर 
रहे हैं वैसे ही संबन्ध होने पर एकको सदा दूसरेका लाभ हुआ है, इससे 
इनकार नहीं किया जा सकता | सही तो यह हैं कि भारतीय नाटकों 
और ग्रीक नाटकोंमें अन्तर अधिक है, समानता कम । दिश-कालकी 
एकता में, रंगमंचके रूप-विधानमें, नाटकोंके 'कामिक' और 'ट्रेजिक रूपमें 
इतना अन्तर है कि संस्क्ृतके नाटकोंका उद्गम ग्रीक नाटकोंको बताना 
सर्वथा अनुचित होगा । यह भी सही है कि सन्त क्रिसोस्तमने सन्‌ ११७३० 

में ही लिखा और हाल ही बादके प्लताक और ईलियनने इसका सम- 
थंन किया, कि “भारतीयोंने होमरकी कविताएँ अपनी भाषामें अनूदित 
कर ली हैं और उन्हें वे गाया करते हैं, परन्तु निःसन्देह यह भ्रांति 
“ईलियद' और “रामायण की कथा-वस्तुकी आकस्मिक समानताके कारण 
ही हुई होगी । फिर भी हमें यह बात न भूलनी चाहिए कि ग्रीक भारत- 
में दीर्घधकालू तक--सदियों--घर बनाकर, नगर बसाकर, रहे थे । उनके 
पत्तल, युथिदेमिया, दिमित्री, तक्षशिला, शाकलू आदि नगर प्रायः पूर्णतः 
ग्रीकोंके थे। इनके अतिरिक्त ऐसे भी अनेक नगर थे जहाँ ग्रीकोंके अपने 
अलग मुहल्ले थे, जहाँ सदा वे अपने नाटक खेला करते थे, अपने प्रसिद्ध 
“ओऔलिंपिक' खेल खेला करते थे। कोई कारण नहीं कि उनका प्रभाव 
हमारे नाटकोंपर न पड़ा हो । विशेषकर जब हमने उनसे अपनी गान्धार- 
कला पायी, रोमक और परोलिश सिद्धान्त ( वराहमिहिरकी पंचसिद्धा- 
न्तिका देखिये, गार्गी-संहिता--'यवन मस्‍्लेच्छ हैं, पर ज्योतिपशास्त्रके 
आरभयिता होनेके कारण बे देववत्‌ पूजनीय हैं ।” ) पाये, तो कोई आइचर्य 
नहीं कि हमारे नाटकोंपर भी जिस क्षेत्रमं उनकी विलक्षणता सराहनीय 
थी, उनका प्रभाव पड़ा हो। कहाँ पड़ा है, यह विचारणीय और अनु- 
संधानके योग्य है। इसका विशेष अध्ययन होना चाहिए । इसमें भी 
शायद सन्देह नहीं हो सकता कि रंगमंच्पर परदोंका विशेष प्रयोग ग्रीक 
रंगमंचके सपर्कसे ही शुरू हुआ। “यवनिका का अर्थ ग्रीक रंगमंचके परदेसे 
भिन्न करना अनर्थ हो करना हैं । 

लगता हूँ कि भारतीय नाटकका आरम्भ पुतलीके नाचसे हुआ। 
साधारणतः विद्वानोंका मत है कि नाचका प्रारम्भ अति प्राचीन कालमें 
भारतवर्षमें ही हुआ। उसमें सूतसे नचानेवालेका नाम भी नाटकोंके 
सूत्रधारकी ही भाँति 'सूत्रधार ही था। उसका सहकारी भी नाटकोंके 
स्थापककी भाँति 'स्थापक ही कहलाता था। पृत्तलिकाओंके अनेक 
वर्णन साहित्यमें आते हैं। राजशेखरने सीताका नाट्य करती बोलती 

पुत्तलिकाका वर्णन किया हैं। इतना फिर भी है कि केवल इसीके आधार 
पर नाटकका आरम्भ मानना भी उचित नहीं होगा। इससे इतना 
निश्चय सिद्ध हो जाता हैं कि नाटकके प्राय: सभी प्रौरम्भिक साधन पुतली 
के नाचने प्रस्तुत कर दिये थे। उसे ऋग्वेदके संवादात्मक अनेक स्थलोंसे 
विशेष सहायता मिली होगी । यम-यमी, सरमा-पणियाँ, पुरुरवा-उर्वंशी, 
दची-वषाकपि आदिके अनेक स्थल उस वेदमें है जो प्रौढ़ 'डायलाग का 
कार्य कर सकते थे । साथ ही इन्हें अनेक प्रकारकी लीलाओं, विष्णुपूजन 
आदिसे भी सहायता मिली होगी । रंगमंच खड़ा हो गया । 


२ 


संस्क्रत नाटकका स्वरूप 


संस्कृतके नाटककों भी काव्यका अंग माना गया हैं। काव्यके दो 
भेद हँ--अश्रव्य और दृश्य | श्रव्य काव्य केवल कर्णसुखद होता है, 
दृश्यकाव्य नाटक है जिससे कानों और नेत्रों दोनोंको सुख होता हैं । 
उसीसे उसकी विशिष्टता भी घोषित की गई हँे--काव्येषु नाटक रस्यसू । 
संगीत, नर्तन, गायन और वादन तीनोंके समाहारकों कहते हैँ । पर 
संगीतके साथ अभिनयका संबंध कर नाटक अथवा दृश्य-काव्यने दर्शकोंको 
मुग्ध कर लिया । इसकी सर्वग्राहिताको ही लक्ष्य कर भरत मुनिने नाट्य- 
शास्त्रमें कहा हैं कि ऐसा कोई ज्ञान नहीं, शिल्प, विद्या, कला नहीं, योग 
और कर्म नहीं जो नाटकमें न हो । 
न तज्ज्ञानं न तच्छिल्पं न सा विद्या न सा कला । 
न स योगो न तत्कर्म नाठ्य $स्मिनू यज्न हयते ॥१,११४॥ 
संस्कृतके नाटकोंमें सबसे अधिक जोर रसबोध और रसात्मकता 
पर दिया गया हैं । नाट्य नियमों-उपनियमोंसे वे पर्याप्त बँधे रहे 

हैं । उनका दुःखान्त होना अनुचित माना गया हैं। जन-कल्याण उनका 
इष्ट है इससे सावधि दुःखमय यथाथर्थसे दूर हट वे देखनेवालोंका कल्पित 
सुखी संसारसे साक्षात्‌ कराते हैं । यथार्थ संभवत: कष्टकर हैँ जिसका 
यथास्थित रूप देखनेवालोंमें केवल अवसाद और मायूसी पैदा 
करेगा । इससे उस आदर्श “यूटोपियन' संसारको ही रूपायित करना 
उन्हें इष्ट है जिसे देखकर मनको ढाढस बँधे । इसीसे शुद्ध ग्रीक नाटकोंके 
रूपमें भारतीय नाटक-क्षेत्रमें ट्रेजेडी भी नहीं है। हाँ, 'विप्रलंभ-श्वृंगार' 
में इतनी करुणा संचित हो जाती हूँ कि स्वतन्त्र ट्रेजेडी! की सारी कमी 
एक साथ पूरी हो जाय । इससे शोकपर्यवसायी न होकर भी उनमें गहरी 
वेदनाकी अनुभूति रहती हँ । इस प्रकार 'कामेडो' या सुखपर्यवसायीका 
शुद्धच्प भी हमारे यहाँ नहीं मिलता । केवल अन्त निश्चय इस प्रकारके 
नाटकोंका कल्याणकर अथवा सुखद होता है । इससे उनमें युद्ध, रक्‍्तपात, 
मृत्यु आदि रंगमंचपर नहीं दिखाये जाते । हास्य होता है पर घटिया 
क्रिस्मका, अधिकतर भोजन सम्बन्धी हास्यकी स्थितियाँ उत्पन्न करके 
एक ही प्रकारका व्यक्ति--विदृूषक जो सदा ब्राह्मण होता हे--सारे 
नाटकोंमें समान रूपसे पेट्पन द्वारा दर्शकोंको हँसानेका प्रयत्न करता है । 
संस्कृतका केवल एक नाटक--मृच्छकटिक--सही दृष्टिसे 'कामेडी कहा जा 
सकता है । वैसे संस्कृत नाटकका परिहास असफल हूँ । 

जैसा ऊपर कहा जा चुका हैं, नाटकका प्रत्येक अंग नियमों द्वारा बाँध 
दिया गया हैँ जिनका उल्लंघन नहीं किया जा सकता । नायक, उपनायक, 
विदृषक, नायिका आदि सबका स्वरूप निश्चित होता हैं। कौन किस 
प्रकारकी भाषाका प्रयोग करेगा, किस वर्णका व्यक्ति कोन-सी “भूमिका 
कर सकता हे---सब कुछ पहलेसे स्थिर किया जा चुका हैं। नारी, शूद्र, 
विदूषक आदि सदा प्राकृतका प्रयोग करते हैं । यह भी अधिकतर निदिचत 
होता है कि कौन किस प्राकृतका प्रयोग करे। उच्चकोटिकी ललनाएँ 
ललितपदीय महाराष्ट्री प्राकृत बोलती हैं। साधारणत: वे, बच्चे और 

उच्चपदीय नौकर आदि शौरसेनी बोलते हैं । इसी प्रकार राजप्रासादके 
अनुचर अधिकतर मागधी, हठ-जुआरी आदि अवन्ती, गोप-आभीर 
अभीरी, मशालची पेशाची, और बर्बर, स्लेच्छ, नीच वर्णवाले अधिक- 
तर अपभ्रृंश बोलते हैं। राजा, प्रोहित, मंत्री, उच्चपदस्थ राज- 
पुरुष, परिक्राजक-परिव्राजिका संस्क्रत बोलते हैं । आइचर्य होता है कि 
जहाँ दृष्यन्त और राम संस्कृत बोलते हैं, शकुन्तला और सीता तक उनका 
उत्तर प्राकृतमें ही देती हैं ! यह सही है कि प्राकृ्तें भी एक रूपसे संस्कृत 
होकर अपना स्थायी स्टाइलाइज्ड' (शैलोगत) रूप धारण कर चुकी हैं, पर 
निःसन्देह हैं वे गाँवकी ही बोलियाँ, और पीछे चाहे ऐसा परम्परागत हो जानेसे 
भाव न रहा हो, कभी वे बोलनेवालेकी मर्यादाकी द्योतक भी रही होंगी । 

संस्कृत नाटककी कथावस्तुकी पाँच संधियाँ होती हँ--१. मुख 
( प्रवेशक ), २. प्रतिमुख ( उदय-विस्तार ), ३. गर्भ ( अन्तरंग-विकास ), 
४, विमर्श ( विराम ), और ५. निर्वहण (अन्त )। प्रत्येक नाटक 
परिचयात्मक भूमिकाके साथ आरम्भ होता हैं। मंगलात्मक “नान्दी' 
इलोकसे आरम्भ होकर नाटकका पहला 'डायलाग' सूत्रधार और नटी 
आदि पात्रोंके बीच होता हैं। साथ ही उनमें नाट्यकार, नाटकके वस्तु 
आदिके प्रति भी संकेत होता है और उसी संवादमें नाटकका पात्र भी 
शामिल हो लेता हैं। दृश्य और अंक फिर खुल पड़ते हैं । दृश्योंका प्रका- 
इन पात्रोंके 'प्रवेश,, प्रस्थान आदिसे होता है, अंकोंका तो नाटकमें ही 
स्पष्ट उल्लेख रहता हैं । अंकके अन्त तक कभी रंगमंच खाली नहीं रहने 
पाता । अंकके बीचमें स्थान-परिवर्तनका भी निर्देश साधारणतः नहीं 
होता । नये अंकके आरम्भके पहले परिचयात्मक रूपसे कोई डायलाग 
( संवाद ) या किसी अकेले पात्रकां वक्तव्य प्रस्तुत होता है। उसे 
“विष्कम्भक' अथवा 'प्रवेशक' कहते हैं । उसमें बीचमें घटी घटनाओं और 
आगे घटनेवाली परिस्थितियोंकी ओर संकेत होता हैँ। अन्तमें मंगल इलोकके 
साथ सबके हितकी कामना करता नाटक समाप्त होता हैं । 


संस्कृतके नाटक ६३ 

संस्क्ृतमें नाटकका शास्त्रीय नाम 'रूपक' हैं, नाटक तो रूपकके ही 

एक भेदका नाम हैं । साधारणत: उसके दो प्रधान भेद हैं, मुख्य ( रूपक ) 
और गौण ( उपरूपक ), और इनके शास्त्रकारके अनुसार भिन्न-भिन्न उप- 
भेद हैं । अपने साहित्यदर्पण” में विश्वनाथने रूपकके दस और उपरूपकके 


अठारह भेद गिनाये हैं, जो इस प्रकार हैं-- 


रूपक--१-नाटक ( जैसे कालिदासका अभिज्ञानशाकुन्तल ), 
२-प्रकरण ( भवभूतिका मालतीमाधघव ), ३-भाण ( वत्सराजका कर्पुर- 
चरित ), ४-व्यायोग ( भासका मध्यमव्यायोग ), ५-समवकार ( बत्स- 
राजका समुद्रमंथन ), ६-डिम ( वत्सराजका त्रिपुरदाह ), ७-ईहामृग 
( वत्सराजका रुक्मिणीहरण ), ८-अंग अथवा उत्सृष्टिकोंश ( शमिष्ठा- 
ययाति ), ९-वीथी ( मालविका ), और १०-प्रहसन ( महेन्द्रविक्रम 
वर्मन॒का मत्तविलास ) । 


उपरूपक--१-ताटिका ( श्रीहर्षकी रत्नावली ), २-त्रोटक ( कालि- 
दासकी विक्रमोर्वशीय ), २-गोष्ठी ( रेवतमदनिका ), ४-सट्टक ( राज- 
शेखरकी कर्प्रमंजरी ), ५-नाट्यरासक ( विलासवती ), ६-प्रस्थान 
( श्यृंगारतिछकक ), ७-उल्लाप्य ( देवीमहादेव ), ८-काव्य ( यादवोदय ), 
९-प्रेंघण ( वालिवध ), १०-रासक ( मेनकाहित ), ११-संपाक ( माया- 
कापालिक ), १२-श्रीगदित (क्रीडारसातल ), १३-शिल्पक ( कनकवती- 
माधव ), १४-विलासिका ( उदाहरण अनुपलब्ध ), १५-दुर्पल्लिका 
( बविन्दुमती ), १६-प्र करणिका ( उदाहरण अनुपलब्ध ), १७-हल्लीश 
( केलिरेिवतक ), और १८-भणिका ( कामदत्ता )। ( जिन कृतियोंके 
रचयिताओंके नाम कोष्ठकोंम दिये हुए हैं वे प्रकाशित और उपलब्ध हैं, 
जिनके नाट्यकारके नाम नहीं दिये हुए हैं बे कृतियाँ आज उपलब्ध नहीं । 
जिन उपरूपकोंके उदाहरण नहीं दिये गये हैं उनके उदाहरण बिश्वनाथने भी 
नहीं दिये । ) 

यहाँ इन भेदोंकी संक्षिप्त व्याख्या कर देना उचित होगा । नाटकमें 
पाँचसे दस तक अंक होते हैं और इसका कथा-प्रबन्ध ( संविधानक ) कोई 
इतिहास-प्रसिद्ध कथानक रहता है। जैसा ऊपर लिखा जा चुका हैं, 
इसमें पाँच संधियाँ होती हैं, जिनकी प्रधान कथाका उन्नयन सहायक 
कथांश करते हैं । इसका नायक धीरोदात्त विख्यात पराक्रमी राजषि 
होता हैं, कभी-कभी दिव्य भी । इसका प्रधान रस वीर या छांगारका होता 
है। दस अंकोंके नाटकको “'महानाटक' कहते हैं, जैसे 'हनुमननाटक' । 
प्रकरणका कथानक लौकिक होता है । कल्पित नायकका प्रख्यात होना 
आवश्यक नहीं । अंक संख्याका बन्धन नहीं है पर प्राय: प्रकरणमें दस 
अंक तक होते हैं। भाण एक ही अंकमें धूर्त-चरित प्रस्तुत करता है। 
व्यायोगमें भी एक ही अंक होता है। समवकारमें अंक तीन होते हैं और 
उसका आमुख नाटकका-सा होता हैं। डिममें चार अंक होते हैं और वह 
ब्यायोगकी ही भाँति हास्य-श्वृद्भार प्रधान होता है । ईहामृगमें भी चार 
अंक होते हैं और उसका कथानक दिव्य-लौकिक मिश्रित होता हैं । अंक 
एकांकी होता हैं । उसका स्थायी रस करुण है। वीथी भी भाणवत्‌ 
एकांको होता हैं । उसका प्रधान रस श्ृज्भार हैं। प्रहसन भी हास्य प्रधान 
एकांकी है । 

नाटिका स्टत्रीपात्र बहुल चार अंकोंकी होती हैं। नायक धीर-ललित 
राजा होता है। त्रोटक पाँचसे नौ अंकों तकका होता है और उसके प्रत्येक 
अंकमें विदृषकका प्रवेश होता हैं। गोष्ठी एकांकी होती हैँ जिसमें नौ-दस 
पुरुष पात्र ओर पाँच-छः स्त्रो पात्र रहते हैं । सट्टक केवल प्राकृत भाषाका 
उपरूपक हैं । उसकी एक विशेषता यह भी हैं कि उसमें अंकके स्थानमें 
जवनिका' होती है । जवनिका प्रमाणतः अंककी ही परिमाण हैं और इसमें 
प्रत्येक जबनिका ( अंक ) के बाद पर्दा गिरता हैं। जवनिका ( यवनिका ) 
ग्रीक पर्दकी याद दिलाती है । नाट्यरासक उदात्त नायक और हास्य प्रधान 
एकांकी हैं। प्रस्थान नायक-नायिका दास-दासियों वाला दो अंकोंका उप- 

रूपक है । उल्लाप्यमें एक या तीन अंक होते हैं। इसमें एक दिव्य उदात्त 
नायक और चार नायिकाएँ रहती हैं । काव्य एक अंकका हास्यप्रधान उप- 
रूपक हैं । इसमें स्त्री ही नायकका कार्य करती है। प्रेंखण सूत्रधार रहित 
हीन नायक युक्‍त एकांकी हैं। रासक मूर्ख नायक युक्त एकांकी हैं। 
संलापक तीन-चार अंकोंका होता है। उसका नायक पाखण्डी होता हैं । 
श्रीगदित प्रसिद्ध संविधानक वाला एकांकी हैं। नायक उसका उदात्त होता 
है। शिल्पकका नायक ब्राह्मण होता हैं। अंक उसमें चार होते हैं, रस 
शान्त और हास्य नहीं होते । विलासिका श्यृद्भार प्रधान एकांकी है । इसमें 
नायिका नहीं होती, जिससे इसकी संज्ञा विनायिका' भी हैं। नायक इसका 
हीन होता हैं। दुर्मेल्लिकाका नायक भी हीन होता हैं । इसमें अंक चार 
होते हैं । प्रकरणिका या प्रकरणीका नायक सार्थवाह और नायिका भी 
सदृश कुलकी होती है । अंक इसमें भी चार होते हैं । हल्लीश एकांकी 
उपरूपक हैं । इसमें सात-आठ या दस स्त्री पात्र होते हैं। भणिका भी 
एकांकी हैं । उनकी नायिका उदात्त होती है । 


रे 


नाटयथकार और उनके नाटक 


संस्कृतके नाटथयकारों और उनकी कृतियोंकी समीक्षा तो यहाँ संभव 
नहीं पर उनमेंसे प्रधानका संक्षिप्त परिचय दे देना शायद उपादेय होगा । 
यहाँ हम केवल तेरह-चौदह नाटककारों और उनकी रचनाओंका उल्लेख 
करेंगे । वे हैं, अश्वधोष, भास, शूद्रक, कालिदास, विशाखदत्त, हर्ष, महेन्द्र- 
विक्रम, भवभूति, भट्दनारायण, मुरारि, राजशेखर, क्षेमीश्वर, दामोदरमिश्र 
और कृष्णमिश्र । | 


यदि भासका समय निदचय पूर्वक पहली सदी ईसवीके बाद रक्‍्खा 

जा सके तो संस्क्ृतका पहला जाना हुआ नाटचथकार बौद्ध महाक॒वि और 
दार्शनिक अश्वघोष था । वह अभी तक केवल दार्शनिक और काव्यकारके 
रूपमें जाना जाता था। पर कुछ साल हुए जब सर आरेल त्टाइनने मध्य- 
एशियामें तुर्फॉानकी रेतसे उसकी रचना 'सारिपृत्र प्रकरण” खोद निकाली 
तबसे उसकी खुयाति नाट्यकारके रूपमें भी हुई । यह प्रकरण सारिपूत्र 
ओर मौद्गलायनके बौद्धधर्ममें दीक्षित होनेका प्रसंग नौ अंकोंमें प्रस्तुत 
करता है । अभाग्यबश इसके अन्तिम अंश ही प्राप्त हो सके । यह ताडपत्रों 
पर लिखा है और साधारणत: अन्य कृतियोंके विपरीत इसपर रचयिताका 
नाम भी लिखा था जिसे लड्सने पढ़ा । यह प्रकरण रचना-कौशलको दृष्टिसे 
पर्याप्त प्रौढ़ है। अश्वघोषके काव्य बुद्धचरितं, 'सौन्दरनन्द” और गाथा- 
ग्रन्थ 'सूत्रालंकार' प्रसिद्ध हैं । 

अव्वघोष ब्राह्मण था जो बौद्ध हो गया था । उसकी माताका नाभ 
सुवर्णाक्षी था। वह कुषाणराज कनिष्कका समकालीन था | कहते हैं कि 
कनिष्कने पाटलिपुत्र ( पटना ) पर धावा कर उसका बलपूर्वक हरण 
कर लिया और उसे कश्मीर-पुरुषपुर ले गया । कश्मीरमें पहली सदी 
ईसवीमें होनेवाली बौद्ध संगीतिमें उसने भी भाग लिया। उसका स्वर 
बड़ा मधुर था। काव्य और नाटक दोनों रूपमें वह सम्भवतः कालिदासका 
प्रेरक था। 

भास संस्कृ तकेः प्रख्यात नाटककारोंमें गिना जाता हैं। कालिदास 
सौमिल्ल और कविपृत्रके साथ उसे भी अपने मालविकाम्निमित्रमें 'प्रथित- 
यशस्‌ कहकर सराहा है। अलंकारशास्त्रों और सुभाषितोंमें भी बार- 
बार उसका उल्लेख हुआ है पर अभी हाल तक उसकी कोई रचना उपलब्ध 
न थी । एकाएक सन्‌ १९१२ ई० में महामहोपाध्याय गणपति शास्त्रोके हाथ 
तेरह नाटकोंका संग्रह रूगा जिसे उन्होंने भासके नामसे प्रकाशित किया । 
बस भास संस्कृत साहित्यके जिज्ञासुओंके लिए उलझी समस्या बन गया । 
कारण कि कुछ विद्वानोंने तो उन नाटकोंको सर्वथा भासका मान लिया, 

कुछने उन्हें उसका माननेसे सर्वधा इनकार कर दिया। कुछ ऐसे भी हैं 
जों उन्हें भासका ही मानते हैं पर सम्पादित और संरक्षित रूपमें। जो 
भी हो, दो बातें उस सम्बन्धमें सही जान पड़ती हँ---एक तो यह कि 
उनका रचयिता एक ही जन है, दूसरी यह कि वे . नाटक कालिदासके 
नाटकोंसे प्राचीन हैं । 

भासके नाटक सुललित वंदर्भी शैलीमें लिखे हुए हैं और सरल होते 
हुए भी उनमें अद्भुत गति और शक्ति हैं। उनकी नाठकीयता इतना 
साहित्यिक टेकनीककी परवाह नहीं करती । इन तेरहोंके नाम ये हैं-- 
१-प्रतिमा, २-अभिषेक, ३-मध्यम-व्यायोग, ४-दूत-घटोत्कच, ५-कर्ण- 
भार, ६-ऊरुभंग, ७-दूतवाक्य, ८-पंचरात्र , ९-बालचरित, १०-स्वप्न- 
वासवदत्ता, ११-प्रतिज्ञायौगन्धरायण, १२-चारुदत्त, १३-अविमारक । 


इन नाटकोंकी कथावस्तु रामायण, महाभारत, हरिवंश और पुराणों 
तथा गुणाढ्यकी बहत्कथासे ली गई है। इस प्रकार ये तीन वर्गके हैं । 
पहले दो रामायण-वर्गके हैं, अगले सात महाभारत, हरिवंश और पुराण- 
वर्गके और शेष चार बहत्कथा-वर्गके । उनकी संक्षिप्त कथा इस प्रकार 
हैं--प्रतिमा सात अंकोंमे लिखा नाटक हैं। उसका कथानक दशरथकी 
मृत्युसे शुरू होकर रामके वनसे लौटने पर समाप्त होती है । अभिषेक 
भी ६ अंकोंका नाटक ही हैं जिसका विषय रामका राज्याभिषेक है । 


मध्यम-व्यायोग एकोकी व्यायोग है जो चरित्र-चित्रणके लिए पर्याप्त 
सराहा गया है | उसमें मध्य पाण्डव (भीम) के प्रति हिडिम्बाका प्रेम निरू- 
पित हुआ है । दूत-घटोत्कच भी एकांकी व्यायोग ही है । उसमें अभिमन्यु- 
वधके बाद घटोत्कच दूत बनकर कौरवोंको बताता हैँ कि अर्जुन उनके 
दण्डके लिए उद्यत है । व्यायोग कर्णभारमें इन्द्र द्वारा कर्णके कवच और 
कुण्डल चुरानेकी घटनां हैं। ऊरूभंग एकांकी अंग है जिसमें भीम और 
दुर्योधनका गदायुद्ध और दुर्योधनकी जाँघका तोड़ा जाना अंकित है । दूत- 

वाक्य भी व्यायोग हैं। उसमें कृष्ण पाण्डवोंका दूत बनकर दुर्योधनके पास 
जाते हैं। वह उन्हें भूमि देनेसे इनकार करता और कृष्णको बन्दी करने- 
का असफल प्रयत्न करता है। पंचरात्र तीन अंकोंका समवकार हैं। उसमें 
द्रोणाचार्य दुर्योधनका यज्ञ कराते और दक्षिणामें पांडवोंके लिए आधा 
राज्य माँगते हैं। दुर्योधन देनेके लिए इस शर्त पर राजी होता हैं कि 
अज्ञातवासी पाण्डव पाँच रातोंके भीतर प्रकट हो जायें । बालचरितमें कंस- 
को मारने तककी कृष्णके बालपनकी अनेक कथाएँ हैं। यह पाँच 
अंकोंमें प्रस्तुत नाटक है और इसकी कथाएं हरिवंश तथा प्राणोंसे ली 
गई हैं । 

स्वप्नवासवदत्ता ६ अंकोंमें समाप्त नाटक हैं। कथा उसकी ऐति- 
हासिक है और गुणाद॒यकी बहत्कथासे ली गई है । कोशाम्बीके वत्सराज 
उदयनका विवाह उसका मंत्री यौगन्धरायण राजनीतिक अर्थसाधनके लिए 
मगधराज दर्शककी भगिनी पद्मावतीसे कराता हैं। इस अर्थ वह झूठ 
प्रकाशित कर देता हैं कि उदयनकी पहली पत्नी वासवदत्ता आगमें जल- 
कर मर गई है। वस्तुत: वह छिपे वेशमें उसे पद्मावतोके पास ही रख 
देता है। नाटकीयता और चरित्रचित्रणको दृष्टिसि स्वप्ववासवदत्ता सुन्दर 
कृति है और भासकी रचनाओंमें सर्वश्रेष्ठ । प्रतिज्ञायौगन्धरायण भी 
नाटक ही है। उसकी कथा स्वप्नवासवदत्ताकी कथासे पहले की हैं । 
उसमें उदयन कृत्रिम गजके धोखेसे पकड़कर उज्जैनी ले जाया जाता है पर 
योगन्धरायणकी बुद्धिसे अवन्तीके राजा चण्डप्रद्योत महासेनको कन्या वासव- 
दत्ताको लेकर वत्स भाग आता हैं। यौगन्धरायण द्वारा उदयनकी मातासे 
की हुई राजाको बन्धमुक्त कराने वाली प्रतिज्ञा प्री होती है । हाथीपर 
उदयन और वासवदत्ताका भागना शुंगकाल ( दूसरी सदी ईसवी पूर्व ) 
के मिट्रीके एक ठीकरेपर अंकित है, जो कौशाम्बीमें मिला हैं। चारुदत 
चार अंकोंमें प्राप्त असमाप्त प्रकरण है जिसमें ब्राह्मण चारुकत्त और 
बारांगना वसनन्‍्तसेनाका प्रेम निरूपित हैं। शुद्रकका मृच्छकटिक इसी 

प्रकरणपर आधारित है । अविमारक ६ अंकोंका नाटक हैं। उसमें राज- 
कुमारी कुरंगी और राजकुमार विष्णुसेण ( अविमारक ) का प्रेम और 
संयोग अंकित हैं। पिछली चारों कृतियोंकी कथाएं कथासरित्सागरमें 
मिलती हैं । 

भास कौन था, कहाँका रहने वाला था, कब हुआ--यह निश्चित 
रूपसे नहीं कहा जा सकता । वेदर्भी शैली प्रयोग करनेके कारण उसे कुछ 
लोगोंने मालवा, कुछने दक्षिणका रहने वाला माना है। साधारणतः उसे 
कालिदासका पूर्ववर्ती तीसरी सदी ईसवीका माना जाता है, पर वह और 
पूर्वका भी हो सकता हैं। 

शृद्रकका काल निश्चित करना और भी कठिन हैं यद्यपि उसका 
उल्लेख संस्कृत साहित्यमें अनेक स्थलोंपर हुआ है। साधारणतः उसे 
प्रसिद्ध प्रकरण मच्छकटिकका रचयिता मानते हैं। कुछ लोगोंने काव्या- 
दर्शमें उद्धृत एक इलोकके आधारपर दण्डीको ही इस प्रकरणका नाटक- 
कार माना है । पर वह इलोक़ चूंकि अब हालके मिले भासकी कृतियाँ 
चारुदत्त और बालचरितमें भी है, स्पष्ट है कि उसका कर्ता कोई और 
है । मृच्छकटिकका कथानक वही है जो चारुदत्तका हैं। कालिदासने 
भास आदिका नाम तो लिया है पर शूद्रकका नहीं यद्यपि यह आवश्यक नहीं 
था कि वे सबका ही नाम लें। पर उनके इस मौनने निश्चय शूद्रकके 
समयके संबंधमें सन्देह बढ़ा दिया है। ठीक कहा नहीं जा सकता कि 
शूद्रक कालिदासके पहलेका था या पीछेका । यदि पहिलेका हो तो 
उससे थोड़ा ही पहलेका होना चाहिए क्योंकि उसकी कृति भासकी 
कृतिपर आधारित हैँ । मृच्छकटिकके आरम्भमें उसे राजा और अनेक 
शास्त्रोंका पण्डित कहा गया है। उसने अश्वमेध किया और एकसौ दस 
वर्षकी आयुमें पुत्रको राज सौंप चितारोहण किया । उसका नाम. कादम्बरी, 
राजतर गिणी, कथासरित्सागर और स्कनन्‍द पुराणमें भो मिलता हैं। कुछ 
हस्तलिपियोंमें उसे शालिवाहनका मनन्‍्त्री कहा गया है जिसने उसे पीछे 

प्रतिष्ठानका राजा बना दिया । स्टेन कोनो उसे आभीरराज शिवदत्त मानते 
हैंँ। डा० फ्लीटकी रायमें उसीके पुत्र ईद्वरसेनने आन्ध्रोंको हरा कर 
२४८-४९ ई० का चेदि संवत्‌ चलाया । प्रकरण दस अंकोंमें अद्भुत 
सफलताके साथ चारुदत्त और वसन्तसेनाका प्रेम प्रकाशित करता है । इस 
प्रकरणने अनेक नाट्यशास्त्रीय णनुबन्धोंको तोड़ दिया हैं। यह हास्यरस 
प्रधान है और उस दृष्टिसे भारतोय नाठकोंमें ग्रीक 'कामेंडी के निकटतम 
है । इसमें समकालीन समाजका अच्छा रूपायन हुआ हैं । 

कालिदासका समय पाँचवीं सदी ईसवी है। उस महाकविकी रचनाओं- 
का सविस्तर उल्लेख पृथक करेंगे । इससे उसके परवर्ती नाठकोंकी चर्चा 
यहाँ समीचीन होगी। उसके बादके नाटककारोंमें प्रधान हैं विशाखदत्त, हर्ष, 
महेन्द्रविक्रम, भवभूति, कृष्ण मिश्र । पहले विशाखदत्त । 

विश्ाखदत्तका काल कुछ लोगोंने उसकी रचना "म॒द्राराक्षस' में 
उल्लिखित चन्द्रग्रहण ( १,६ ) के आधारपर दिसम्बर २,८६ ई० माना 
है, जब वह ग्रहण लगा था। परन्तु पाटलिपुत्रके वर्णन, बौद्धोंके प्रति निर्देश 
और नान्‍्दी श्लोक, प्रयुक्त इ्लेष (पृथ्वीकी वराह द्वारा रक्षा--उदयगिरिकी 
गुफामें चन्द्रगुप्त विक्रमादित्यके अभिलेखके साथ ही पृथ्वीकी रक्षा करते 
वराहकी मूर्ति उत्कीर्ण हँ--चन्द्रगुष्त भी कहींसे मालवाका उद्धार कर 
वहाँ गया था ) आदिसे वह चन्द्रगुप्त द्वितीय विक्रमादित्यके बादका 
निकटवर्ती ही जान पड़ता है। नाटककी भूमिकामें उसे बटेश्वरदत्तका 
पौत्र और महाराज पृथुका पृत्र कहा गया है। कुछ आदवचर्य नहीं जो वह 
चन्द्रगुप्तका कोई सामन्त राजा रहा हो। जो भी हो, प्रस्तुत सामग्रीसे 
उसका समय निश्चित रूपसे नहीं स्थापित किया जा सकता । उसका मुद्रा- 
राक्षस सात अंकोंमें समाप्त नाटक है। कथावस्तु उसकी राजनीतिक हैं । 
स्पष्ट है कि नाटककार कूटनीतिका आचार्य था। इस प्रकारकी रचनाओंमें 
मुद्राराक्षस संसारके साहित्यमें बेजोड़ है। उसकी घटनाओंका पहलेसे 

अटकल नहीं लगाया जा सकता । पषड़यंत्र और कूटनीति जैसे कृतिकारकी 
उँगलियोंपर नाचते हैं । षड़्यंत्रके दाँव-पेंच नन्‍्दोंके मन्त्री राक्षस और 
चन्द्रगुप्त मौर्यके मंत्री और अर्थशास्त्रके रचयिता चाणक्यके बीच चलते 
हैं । अन्तमें नन्दोंका विध्वंस कर चाणक्य राक्षसको चन्द्रगुप्तके प्रति अनु - 
रक्‍त कर लेता है। कालिदास और भवभूतिको शैली और शालीनता 
तो विशाखदत्तमें नहीं है पर उसीकी मेधा थी जिसने संस्कृतको इतना 
अद्भुत राजनीतिक नाटक प्रदान किया । 

हर्ष ( ६०६ ई०-६४७ ई० ) थानेश्वर और कन्नौजका राजा था । 
नागानन्द, रत्नावछी और प्रियद्शिका उसीकी क्ृतियाँ मानी जाती हैं । 
बाणभट्टने उसका 'हर्षचरित” नामसे चरित लिखा है। कुछ लोगोंका 
तो विश्वास है क्रि हर्ष नामसे प्रसिद्ध नाटकोंका रचयिता भी वाण ही है। 
पर वाणकी रचनाओं--हर्षचरित और कादम्बरी--और इनकी शलीमें 
असाधारण विरोध है । रचनाएँ हर्षकी ही हैं । हर्ष समुद्रगुप्त और भोजके- 
से विद्याव्यसनी राजाओंके वर्गका था । वह बौद्ध था और पाँच अड्ूगमें 
समाप्त उसका नाटक नागानन्द विद्याधरोंके राजा जीमृतवाहनका सर्पके 
स्थानपर गरुड़के प्रति आत्मबलिदान निरूपित करता है। रत्नावली चार 
अद्धूकी नाटिका है जिसमें वत्सराज उदयन और सिंहलूकी राजदुहिता 
रत्नावलीका प्रेम रूपायित हैं। प्रियदर्शिका भी चार अड्ज्रोंकी नाटिका ही 
है। उसका कथानक भी उदयनसे सम्बन्ध रखता हँ। उसमें राजा दृढवर्मन्‌की 
कन्या प्रियदर्शिका और उदयनका प्रेम सम्बन्ध निरूपित हुआ हैं । रत्नावली 
और प्रियदरशिका दोनोंपर कालिदासके मालविकामि्निमित्रका प्रभाव स्पष्ट 
लक्षित हैं । 

सातवीं सदीके पहले चरणमें महेन्द्रविक्रम वर्माने अपना प्रसिद्ध 
प्रहसन 'मत्तबिलास' लिखा। वह कांची नरेश सिंहविष्णवर्माका पृत्र 
और स्वयं पललव नपति था । 'मत्तविलास' उसका विरुद भी था । उसका 
प्रहसन प्रहसनोंमें सबसे प्राचीन हैं। उसके कुछ पात्र संस्कृत भी बोलते हैँ 

और उसमें कापालिक, पाशुपत, बौद्ध भिक्षुओं आदिकी अच्छी हँसीं उड़ाई 
गई है । 


भवभूतिका नाम संस्कृत साहित्यमें बड़े आदरसे लिया जाता है। नाटक- 
के क्षेत्रमें उसका स्थान कालिदासके बाद ही हँ। कुछ लछोगोंने तो भावों 
और वर्णनकी शालीनतामें उसे कालिदाससे भी बढ़कर माना हैं। कल्हणने 
अपनी राजतरंगिणीमें उसे कन्‍्नौजके राजा यशोवर्मनका सभा-कवि माना 
हैं। यशोवर्मनम्‌ ७३६ ई० के लगभग हुआ। गौड़वहोके रचयिता वाक्पतिराज 
ने भी भवभूतिका उल्लेख किया है। मालतीमाधवके एक इलोकसे लगता 
है कि अपने जीवनकालमें उसे आदर नहीं मिला और उसने अपने सम- 
कालीनोंको चुनौती दी कि 'मेरा यह प्रयत्न तुम्हारे लिए नहीं, उन समान- 
धर्मा मनीषियोंके लिए हैं जो भविष्यमें जन्मेंगे, क्योंकि कार और पृथ्बीकी 
कोई सीमा नहीं । भवभूतिकी आशा फली और आनेवाले संसारने उसकी 
कृ तियोंकी सराहा । उसकी भाषा और इहली बड़ी प्रौढ़ और शक्तिमती है, 
चरित्रचित्रण उसका अपूर्व हैं। करुणरसका विशेष उद्घाटयिता होता हुआ 
भी उसने वीर और अद्भुत रसोंके प्रवाहमें अपने महान्‌ पूर्ववर्तियोंको 
नगण्य कर दिया। उसकी रीति गोौड़ी है । संस्कृत साहित्यमें उसकी 
रचनाएँ अमर हैं । 


उसकी तीन रचनाएं हँ--महावीरचरित, उत्तररामचरित और 
मालतीमाधव । इनमेंसे पहली दो सात-सात अंकोंके नाटक हैं और तीसरी 
रचना मालतीमाधव दस अंकोंका प्रकरण हैं। महावीरचरित सम्भवतः 
उसने सबसे पहले लिखा | इसका कथानक रामायणसे लिया गया है और 
रामका वीर चरित प्रस्तुत करता है । इसमें कविने अनेक नई भावनाओं- 
का सृजन किया है । उत्तररामचरित उसकी क्ृतियोंमें सर्वश्रेष्ठ है और 
संस्कृत साहित्यके अमर रत्नोंमें गिना जाता है। इसमें रामके सीतात्याग 
और अन्तमें दीनोंके मिलनकी कथा बड़े करण और शालीन रीतिसे रूपायित 

हुई है । मालतीमाधव भबभूतिकी सबसे पोछेकी रचना है । उसमें मालतो 
और माधवकी प्रेम-कथा है । 

भट्ट नारायण सम्भवतः आठवीं सदी ईसवीका है । उसका ६ अंकोंका 
नाटक 'वेणीसंहारः महाभांरतकी कथापर आश्रित हैं। भीम उसमें 
दुःशासनको मारकर द्रोपदीकी वेणी बाँधता हैं। निरूषणण और नादय 
टेकनीकसे पिछले नाट्यकारोंमें भट्टनारायण अद्वितीय हैं। वीररस प्रकट 
करनेमें वह विशेष समथ है। उसकी कृतिके पहले तीन अंकोंमें बड़ी 
गतिशीलता है, उत्साह उनका प्रधान भाव हैं । 

मुरारिने अपने सात अंकोंके नाटक अनर्धराघवमें रामकी उत्तरकथा 
फिर निरूपित की पर भवभूतिकी ऊँचाइयाँ औरोंकी ही भाँति उससे भी 
परे रह गई | वह नवीं सदीके आरम्भमें हुआ । 

राजशेखर कनन्‍्नौजके राजा महेन्द्रयालऊ ( ८९३-९०७ ई० ) का गुरु 
और सभाश्रयी था । उसकी 'काव्यमीमांसा' आज भी आलोचना शास्त्रकी 
टटेक्स्ट-बुक' बनी हुई हैं। उसने दो नाटक 'बालरामायण' और 'बालभारत' 
लिखे, एक सट्टक कपूरमंजरी और एक नाटिका विद्धशालभंजिका । इनमें 
पहला दस अंकोंमें प्रस्तुत रामकथा हैँ । दूसरा, जिसके केवल दो अंक आज 
उपलब्ध हैं, असमाप्त हैं। कपूंरमंजरी चार अंकोंमें प्राकृ तमें लिखी है । 
विद्धशालभंजिका भी चार अंकोंमें हैं। राजशेखरकी शैली बोझिल और 
कृत्रिम है । 

क्षेमीशवर दसवीं सदीके आरम्भमें हुआ। उसने कनन्‍नौजके राजा 
महीपालके लिए पाँच अंकोंमें अपना चंडकौशिक नामका नाटक लिखा। 
कथानक सत्य-हरिश्चन्द्र और ऋषि विद्वामित्रकी प्रसिद्ध कथा है । नाटक- 
कारकी दवौली कृत्रिम है । क्‍ ्ः ः 

दामोदरमिश्रने अपना हनुमन्‍नाटक ( महानाटक ) ग्यारहवों स॒दीमें 
लिखा । उस नाटकके तीन पाठ मिलते हैं । एकमें नौ, दूसरेमें दस और 

्‌ 

तोसरेमें चौदह अंक हैं । कथानक, जैसा नामसे प्रकट हैं, रामायणसे लिया 
हुआ है । कवि छन्‍्दकारितामें कुशल है । 

कृष्णमिश्र चौदहवीं सदीमें हुआ । उसका प्रबोधचन्द्रोदय छः अंकोंमें 
प्रस्तुत नाटक है । सम्मवतः यही एक नाटक संस्कृत साहित्यमें है जिसमें 
शान्तरसका निर्वाह हुआ है । यह छाक्षणिक रूपक हैं और इसके पात्र 
विवेक, मनस्‌, बुद्धि आदि हैं । शेली इसकी सरल है । 

नाटकोंकी यह तालिका प्रमाणतः यहीं समाप्त नहीं होती । पिछले 
यगमें भी संस्कृतमें नाटक लिखे जाते रहे जो आज भी हमें उपलब्ध हैं, 
पर कुछ तो स्थानाभावसे कुछ उनकी सामान्यताके कारण हम यहाँ उनको 
उद्धृत नहीं कर रहे हैं । प्रधान नाटक वही हैं जो ऊपर दिये गये हैं । 


ढे 


कालिदास 


कालिदास संस्कृत साहित्यकी श्री और शालीनता हैं। उसका यश 
स्वदेशकी सीमाओंको लाँघकर विश्वव्यापी हुआ । वह महाकवि केवल 
भारतका नहीं संसारका हैं। उसकी भारती पिछले डेढ़ हज़ार वर्षोँसे 
साधारण पाठकों, रसिकों और आलोचकोंको समान रूपसे आह्वादित करती 
रही हैं। जैसे उसका काव्य बेजोड़ है वैसे ही उसके नाटक भी अनुपम 
हैं । उसकी रचनाएँ अभिज्ञान शाकुन्तलल, विक्रमोवशीय और मालविकाग्नि- 
मित्र ( नाटक ), और रघुवंश, कुमारसम्भव, मेघदूत और ऋतुसंहार 
( काव्य ) हैं । कुछ लोग काव्यों और नाटठकोंको दो कालिदासोंकी कृतियाँ 
मानते हैं, पर नि:सन्देह ये काव्य और नाठक दोनों ही एक ही हाथके 
संवारे हैं । 

कालिदास कहाँ हुए, कब हुए, सभी सन्दिग्ध हैं । इसको महानता और 
लोकप्रियताका परिणाम यह हुआ कि अनेक पिछले कालके संस्कृत कवियोंने 
भी 'कालिदास' नाम ग्रहण कर लिये जिससे यह कठिनाई और बढ़ गई 
है । छः छः: कालिदासोंके नाम मिलते हैं । परन्तु कठिनाई चाहे जितनी हो 
एक बात प्रमाणित होते देर नहीं लगती; वह यह कि, जैसा ऊपर लिखा 
जा चुका हैं, चारों काव्यों और तीनों नाटकोंके कर्ता एक ही कालिदास है । 
यह कौन है, कब हुआ, इसकी चर्चा उसकी कृतियोंपर विचार करनेसे पूर्व 
करेंगे । पहले कालिदासका जन्मस्थान । 


इस महाकविकी लोकप्रियताके कारण विविध प्रान्तवासियोंने उसे 
विभिन्न प्रान्तोंका रहनेवाला बताया हैं। बंगाल, मालवा और कश्मीर 
तीनोंकी महाकविका जन्मस्थान् बनानेका प्रयत्न किया गया हैं। इसमें 
बंगालका दावा तो निःसन्देह अकारण है, पर मालवा और कद्मोर दोनोंके 
प्रति कालिदासने निःसन्देह विशेष आत्मीयता दिखाई है। मेघदूतमें मेघको 
उत्तर भेजते हुए भी उसने बरबस राह मोड़ उज्जेनीकी ओर भेज दिया हैं 
और महाकाल तथा नगरका विमुग्ध वर्णन किया हैं । मेघदूतका प्रवासी 
यक्ष रहता भी कहीं उधर हो है, यद्यपि प्रकरृत निवासी वह कश्मीरका हैं । 
परन्तु कश्मीरके प्रति कविकी आत्मीयता मालवासे कहीं अधिक हैं| कुमार- 
सम्भवकी सारी कथा और मेघदूतका उत्तर भाग हिमालयसे सम्बन्ध रखते 
हैं । विक्रमोवशीयके चोथे ओर अभिज्ञान शाकुन्तछके सातवें अंककी भूमि 
हिमालयमें ही है। इसी प्रकार रघुवंशके पहले, दूसरे और चोथे सर्गोके 
अनेकांश हिमालयसे ही सम्बन्धित हैं। उस पर्वतका वर्णन करते कालिदास 
थकते नहीं । अधिक सम्भव यही हैं कि कालिदास कश्मीरमें जन्मे थे और 
किसी कारण उनको अपनी मातृभूमि छोड़नी पड़ी थी । फिर वह लौट पाये 
या नहीं, कहना कठिन है, यद्यपि मेघदूतके कुछ प्रक्षिप्त इलोकों द्वारा उनके 
स्वदेश लौटनेकी ओर संकेत किया गया है; पर वस्तुतः उनके पिछले दिलनों- 

में उनकी ख्याति इतनी हुई होगी कि अपने और अन्य प्रान्तोंकी सीमाए 
टूट गई होंगी । 

यदि हम कालिदासको चन्द्रगुप्त विक्रमादित्यवा समकालीन और 
उसकी सभाके रत्नोंमेंसे एक मानें तब मालवामें कविके रहनेवाला प्रश्न 
संदिग्ध नहीं रह जाता । चन्द्रगुप्त द्वितीयकी दूसरी राजधानी, मालवा और 
सौराष्ट्र गुजरातसे शकोंको निकाल देनेसे, उज्जैनी हो गई थी। फिर तो 
उज्जनीमें कालिदासका चन्द्रगुप्तकी सभामें रहना स्वाभाविक हो जाता हैं । 
लगता है कि इस प्रकार महाकविके दो प्रिय स्थान थे--जन्मसे कश्मीर 
ओर विशेष निवाससे मालवा | 

कालिदास आरम्भमें मूर्ख थे और पत्नीके सम्मुख हास्यास्पद होकर 

अन्यत्र चले गये, फिर कालीके वरदानसे व्युत्पन्न होकर लौटे और 

काव्यों और नाटकोंकी रचना की--इस प्रकारकी दन्तकथाएँ और 
जनश्रुतियाँ विशेष महत्त्व नहीं रखतीं। उनपर विचार करना भी अना- 
वबद्यक है । 

अब कालिदासका काल । इस विषयपर मेंने अपनी पुस्तक “इण्डिया 
इन कालिदास , परिशिष्ट ए में विशेष विस्तारसे विचार किया हूैँ। यहाँ 
हम केवल संक्षेपमें महाकविकी सम्भावित तिथिके प्रमाण प्रस्तुत करेंगे। 
हम केवल उन प्रमाणोंको लेते हैं जिनका, एकाधकों छोड़, कभी उपयोग 
नहीं किया गया है। ये कालिदासकी चन्द्रगुप्त द्वितीय विक्रमादित्य और 
कुमारगुप्तकके साथ समकालीनता स्थापित कर लेते हैं। नीचेके दो पहले 
प्रमाण औरोंने भी प्रयक्‍त किये हैं । 

गुप्त सम्राटोंक अभिलेखों और कालिदासकी भाषामें अमित समानता 
है। कई बार तो दोनोंमें समान पद तक व्यवहृत हुए हैं । कुछ विद्वानोंने 
इस दिशामें पर्याप्त परिश्रम करके एकता प्रतिष्ठित कर दी हैं । डा० एफ़० 
डब्ल्यू० ठामसने उन अनन्त पदोंकी ओर संकेत किया हैं जो गुप धातुसे 
बनते हैं । संभवत: गुप्तोंकी संरक्षताके कारण ये शब्द क्रविको विशेष 

प्रिय हो गये। गुप्तकालीन सामाजिक, धामिक, रसात्मक, कलात्मक 
स्थितिकां कवि द्वारा वणित दकशासे अद्भुत साम्य है। सिक्‍कोंकी भाषा 
सम्बन्धी एक समानता इस प्रकार हैँ। गुप्तोंके सिक्‍कोंके पद--समरशत- 
विततविजयो जितरिपुर शभ्रजितो दिवं जयति, राजाधिराजः प्थिवों वि- 
जित्वा दिव॑ जयत्याहृतवाजिमेषः, क्षितिमवर्जित्य चुरितंदिवं जयति 
विक्रमादित्य:---कविके पुरा सप्तद्वीपं जयति वसुधामप्रतिरथः से कितना 
मिलते हैं ? गुप्तोंके सिक्कोंपर बने मयूराश्रयी कार्तिकेय संभवतः उनके 
कुलदेवता थे । कालिदासने कुमार और स्कन्दका बार-बार उल्लेख किया 
है और लगता है, कविने सिक्‍कोंकी मू्तिको ही अपने पद 'मयूरप्रृष्ठाश्रयिणा 
गुहेन' में उतार दिया हैं । 


कविके ग्रन्थोंका जीवन अत्यन्त शान्त और समृद्ध हैं। वह समद्धि कला 
और साहित्यके तद्बत्‌ व्ययन, जनताकी सामाजिक और आधिक सम्पन्नता 
उदारशासित राज्यमें ही सम्भव हो सकते थे। गुप्तोंका शासन प्राय: 
उसी ओर संकेत करता है । 


गुप्त अभिलेखों और चीनी यात्री फ़ाह्यानके भ्रमण-वृत्तान्तसे प्रमाणित 
गुप्त सम्राटोंकी धामिक सहिष्णुता कालिदासके ग्रन्थोंकी भी प्राण-वायु 
है । जिन पौराणिक आख्यानों और विश्वासोंका कालिदासने इतना उपयोग 
किया हैं उनका अभिग्नथन गुप्तकालमें ही हुआ था। हिन्दू प्रतिमाओंकी 
प्रचुरता कालिदासके ग्रन्थों और गुप्तककालकी समान विशेषता है। गुप्त 
युगमें ( कुषाण ) यक्षों और बुद्धकी प्रतिमाएँ अनन्त हैं । कालिदासके 
ग्रन्थोंमें यक्षोंके उल्लेख भरे पड़े हैं । 

कालिदास वात्स्यायनके बाद ही हुआ होगा क्‍योंकि अपने श्छड्भारिक 
स्थलोंपर प्रायः आँख मींचकर वह वात्स्थायनके कामसृत्रोंका उपयोग 
करता है । परम्पराके अनुसार कालिदासको किसी विक्रमादित्यका सम- 
कालीन होना चाहिए। तीसरी सदीके बाद और स्कन्दगुप्त ( अन्य विक्रमा- 

दित्य ) के पहले हम केवल एक ही विक्रमादित्य चन्द्रगुप्त द्वितीयको जानते 
हैं, जो ४०० ई० के लूगभगका हैं । 

कालिदास “जामित्र ( रूग्त ) अर्थात्‌ ग्रीक शब्द वायामेत्रान्‌! को 
जानते हैं । इस प्रकारके शब्दोंका प्रचलन पहली सदी ईसवीमें हुआ था । 
इनकी देश में जानकारी होनेके लिए कुछ समय लगा होगा । 


हणोंको रघु ( रघु० सर्ग ४ ) उनके ही देश वल्षुतीरवर्ती वास्त्री 
( वह्लीक ) में पराजित करता हैं। वे वहाँ ४२५ ई० के लगभग बसे 
थे, जब ईरानी नपति बहरामगौरसे हारनेपर उनके देश और फ़ारसके 
बीचकी सीमा वक्षु नदी बना ली गई थी। मेहरौली स्तंभलेखके अनुसार 
वह्लीककी चन्द्रगुप्त द्वितीयने सचमुच ही विजय की । रघुवंश संभवत: 
४२५ के शीघ्र ही बादमें लिखा गया । कविका शायद वह अन्तिम 
ग्रन्थ था । 

यहाँ कुछ भास्कर्यके प्रमाण भी दिये जाते हैं--- 

कालिदासने शाकुन्तलमें भरतकी सटी उंगलियों ( जालग्रथितांग्रुलि: 
कर: ) का उल्लेख किया है। सटी उँगलियोंवाली प्रतिमाओंकी संख्या 
नितान्त न्यून हैं। जो हैं वे भी केवल गृप्तकालकी हैं । लखनऊ म्युज़ियमके 
गुप्तकालीन मातकुअर बुद्ध के दोनों हाथोंकी उँगलियाँ “जालग्रथित' हैं । 
इस प्रकरकी प्रायः ९ और मूतियाँ मुझे लखनऊ संग्रहालयमें मिलीं, जो 
सभी गुप्तकालकी हैं। कला और साहित्यमें समान कालमें समान अभिप्राय 
( मोटिफ ) ही प्रयुक्त होते रहे हैं । 

कालिदासने गंगा-यमुनाकी चमरवाहिनी मूर्तियोंका उल्लेख किया है । 
कलामें इस प्रकारकी चमरधारिणी गंगा-यमुना-मृतियोंका आरम्भ पिछले 
कुषाण-काल ( तीसरी सदी ईसवी ) और गुप्तकालके आरम्भमें हुआ । 
मथुरा और लखनऊके संग्रहालयोंमें उस कालकी ऐसी मूर्तियाँ हैं । समुद्र- 
गुप्तके व्याप्नलांछित सिक्‍कोंके पीछे गंगाकी मूर्ति उत्कीर्ण है । 

प्राकुृुषाण-मूर्तियोंका 'छत्र' पीछे प्रतिमाओंके 'प्रभामंडल के 
रूपमें विकसित हुआ। कुषाण-कालमें वह सर्वथा सादा था, अनुत्कीर्ण । 
बाद, गुप्तकालमें इसकी भूमि अनेक रूपो' और रश्मिवाणोंकी रेखाओंसे 
भर दी गई । इस विशिष्ट 'मोटिफ' का उल्लेख विकासके अनुकूल ही केवल 
प्रभामण्डल के स्थानपर कविने 'स्फुरत्प्रभामण्डलः शब्दसे किया हूँ। 
निश्चय प्रभामण्डलमें अब अन्धकारमें कौंधनेवाली प्रकाश रश्मियोंका स्फुरण 


होने लगा था । 
कालिदासने कुमारसम्भवर्में शिवकी समाधिका वर्णन किया है जो 


कुषाण-कालीन वीरासनासीन बुद्ध-प्रतिमाओंसे मिलता हैं। कुषाणकालीन 
ये प्रतिमाएं कविके सामने थीं । 

इन प्रमाणोंसे सिद्ध हो जायगा कि कालिदास गुप्तकालीन थे । कवि 
के ग्रंथोंका प्रशान्त जीवन स्कन्दगुप्तकके शासन और कुमारगुप्तके अन्तिम 
दिनोंसे पहले ही समाप्त हो जाता है । तभो पृष्यमित्र और हणोंकी विपद्‌ 
साकार हुई थी । इस प्रकार चूंकि पृष्यमित्रोंके साथ युद्ध ४५० ई० में 
हुआ, कालिदासके जीवनकी निचली सीमा ४४९ ई० होगी । 

परन्तु यदि कविने कुमार और स्कन्दगुप्त दोनोंका प्रच्छन्न रूपसे 
उल्लेख किया हैँ तब संभव हैं उसने स्कन्दगुप्तका जन्म देखा हो । कविने 
बहुत लिखा है और निश्चय उसका रचना-काल पर्याप्त लम्बा रहा होगा । 
यदि वह अस्सी वर्ष तक जिया तो, अगर हम उसकी मृत्यु ४४५ ई० के 
लगभग मानें तो, उसका जन्म ३६५ ई० के रलूुगभग ठहरता हैं। संभव 
है उसका जन्म समुद्रगुप्के शासनकालमें हुआ हो और उसने चन्द्रगुप्त 
द्वितीयका समूचा शासन-कारू और कुमारगुप्तके शासनकालका अधिकतर 
भाग देखा हो । उसने उस दक्षामें स्कन्दगुप्तकका जन्म भी देखा होगा 
क्योंकि पृष्यमित्रोंकी हराते समय ४५० ई०में स्क्रन्द कमसे कम २० वर्ष- 
का अवध्य रहा होगा । यदि कविने अपना रचना-काल अपने पचीसवें वर्ष 
में आरम्भ किया तब ऋतुसंहारकी रचना ३९० ई०में शुरू हो गई होगी । 

और तब उसका सृजनात्मक काल उस पूर युगका समानवर्ती रहा होगा 
जिसे भारतीय इतिहासका स्वर्ण-युग कहते हैं । 


कालिदास स्वयं अपनी नाट्यशक्तिके कायल हैं जिससे उन्होंने 
'पुराणमित्येब न साधु सर्व” ( मालवि० १, २ ) द्वारा पुराणपंथियों पर 
गहरी चोट की है । जहाँ वाल्मीकिके प्रति उनकी अतीव श्रद्धा ( रघु० १, 
४ ) है वहाँ भास, सौमिल्ल, कविपुत्र आदिके लिए उनमें छिपी चुनौती 
( मालवि० पृ० २ ) भी हैं। भासके नाटक साफ़-सुथरे और खेलने योग्य 
निश्चय हैं पर कालिदासकी चुनौती भी रिक्त नहीं क्योंकि उनके नाटक 
भासके नाटकोंसे कहीं सुन्दर उतरते हैं। उनकी यह चुनौती उन प्राश्निकों 
( जजों ) के प्रति भी है जिनका काम नये नाटकोंका मूल्यांकन करना 
था और जिनका उल्लेख मालविकामिनिमित्र में हुआ हैं । 

संस्कारपूत संस्कृत वाणीके साथ नाटकोंमें प्रयुक्त होनेवाली प्राकृतोंकी 
भी कालिदासने “सुखग्राह्मनिवन्ध' ( कुमार० ७, ९० ) कहकर सराहा है । 
प्रकट है कि कालिदासका रंगमंच भरा पुरा था और नाट्यशाला ( संगीत- 
शाला ) में भीड़ खासी रहती थी । नाटक विवाह, वसन्‍त आदिके अवसरों- 
पर खेले जाते थे। मालविकाग्निमित्र वसन्तोत्सवके समय पहले पहल 
खेला गया था। कालिदासने नाटककी अतीव सुन्दर व्याख्या की हैँ जिसमें 
सिद्धान्तका सुन्दर निरूपण हुआ है--- 


देवानामिदमामनन्ति मुनयः शान्‍्तं क॒तु चाक्षुष 

रुद्र णोेदमुमाकृतव्यतिकरे स्वाड़्ः विभक्त द्विधा। 
त्गुण्योद्भवसत्र लोकचरितं नानारसं हृ्यते 

नाव्य' भिन्नरुचेजेनस्य बहुधाप्येकं समाराधकम्‌ ॥ (मा० १, ४) 


इस संबंधमें हमें पूरी सामग्री तो नहीं मिलती परन्तु स्वयं कालिदासने 


नाटकसंबंधी कुछ निर्देश दिये हैं जिनसे उस दिशामें प्रकाश पड़ता है । 
'प्रेज्ञागह' (मा० पृ० २१ ) सम्भवत:ः दर्शकोंकी भूमि ( पिट ) था, यद्यपि 

तारानाथने इसके स्थानपर' वर्णप्रेक्षा पाठ मानकर इसका अर्थ अभिनेताओंके 
सुस्ताने या रंगादि करनेका कमरा ( ग्रीन-रूम ) किया है । 

रंगमंचकी व्यवस्थाका भी कालिंदासके नाटकोंसे कुछ पता चलता है । 
नेपथ्यर्पा रगता से पर्दाका संकेत मिलता है। तिरस्करिणी शब्दका ब्यव- 
हार पर्देके अर्थमें हुआ हैं। 'संहतुंमुसे एकसे अधिक, और लपेटे जाने 
वाले, पर्दो का निर्देश स्पष्ट हैं। 'प्रविशति आसनस्थो राजा' निर्देश तभी 
सार्थक होगा जब पर्देके पीछे राजा पहलेसे ही आ बेठता हो और पर्दा 
उठाने पर श्रासनस्थ' दिखाया जा सके । 

रंगमंचके योग्य विविध वस्त्रो का भी प्रबन्ध रहता था जो पात्रके 
अनुसार बदलते रहते ये। परिब्राजिका, अभिसारिका, आखेंट, यवनी, 
मानिनी, विरहिणी, राजा, प्रतीहार आदि सभीके अपने अपने वेश थे 
और उनके लिए अपने अपने वस्त्र । ऐसे रंगमंचपर कालिदासके नाटक 
खेले गये । 

वे नाटक थे अभिज्ञान शाकुन्तल, विक्रमोर्वशीय और मालविकाग्निमित्र । 
अभिज्ञान शाकुन्तलकी देशी-विदेशी विद्वानों और रंगमंचके बिशेषज्ञोंने 
भूरि-भूरि प्रशंसा की हैं। गेटे उस नाटकमें सर्वस्व पा गया था ॥ काव्यकी 
उसमें अद्भुत .छटा है, प्रकृतिसि अविकल साहचर्य । भाषाकी सादगी, 
भावोंकी कोमलता, चित्रणकी अभिरामता, कारुण्यका अंकन सभी अपनी 
पराकाष्ठापर हैं। सात अंकोंकों नाटक है। कथानक महाभारतसे लिया 
गया हैं पर महाभारतका लम्पट नायक धर्मासनका कुशलू अधिष्ठाता वन 
जाता है। इसमें दुष्यन्त और शकुन्तलाको प्रणय-वर्णन है । शकुन्तलाका 
अपनी साथिनों, छूतादु्मों, मृगादिकोंसे अद्भुत स्नेह हैं। नाटककी 
चार प्रकारकी हस्तलिपियाँ हैं--६ बंगला, देवनागरी, कश्मीरी और 
दाक्षिणत्य । बँगला वाली प्रतिमें औरोंसे २०-२५ इलोक अधिक हैं । 

विक्रमोवेशीय पाँच अंकोंका त्रोटक है। मूल कथा ऋग्वेद (१०, ९५) 


च् 6 ] 


है, वैसे महाभारतमें भी मिलती है । पुरुरवा और उर्वशीके प्रेम और 


प्र सांस्कतिक निबन्ध 


विरहकी इसमें कथा हैं। इसकी नियामक शक्ति प्रारब्ध हैं। प्लाट इसका 
खासा गेंठा हुआ है । इसमें अपभ्रंश इलोकोंका भी उपयोग हुआ हैँ जिससे 
उस अंकको कुछ लोग प्रक्षिप्त मानते हैं । इसकी हस्तलिपियाँ दो प्रकारकी 
हैं, दाक्षिणात्य और उत्तरी । 

मालविकाम्निमित्रमें न तो अभिनज्ञानशाकुन्तलकी शालीनता है न 
विक्रमोर्वशीयकी घटनाओंका-सा स्वाभाविक प्रवाह । परन्तु ऐतिहासिक होनेसे 
इसका बड़ा महत्त्व है। इसमें शुंग सम्राट पृष्यमित्रके पुत्र अग्निमित्र और 
विदर्भ-राजकुमारी मालविकाके प्रणयका वर्णन है । यह कालिदासका पहला 
नाटक हैं । 


भास 


महाकवि भास संस्कृतके उन महाकवियेंमिंसे हैं जिनकी संस्कृत 
साहित्यपर गहरी छाप पड़ी हैं। साहित्यमें बार-बार उस नाटककारका 
स्मरण हुआ हैं और वह स्मरण असाधारण आदरका टद्योतक हूँ । स्वयं 
कालिदासने अपने मालविकाग्निमित्र में उसे प्रथितयशस्‌ लिखकर सराहा 
है। पर निःसन्देह साहित्यमें उस ख्यातनामा भासका नाम मात्र उपलब्ध 
था या उसके नाटकोंके कुछ इलोक या स्थल यत्र तत्र उद्धत मिल जाते थे, 
उसकी कोई समस्त रचना इस शताब्दीके पहले प्रकाशित नहीं हुई थी । 

सन्‌ १९१२ ई० में महामहोपाध्याय गणपति शास्त्रीको अचानक भासके 
तेरह नाटक मिल गये जिनको उन्होंने 'त्रिवेन्द्रम सीरिज़ञ' में पहली बार 
प्रकाशित किया । इनकी वास्तविकता अथवा इनके भासके लिखे होनेमें 
विद्वानोंने सन्देह किया, पर उस सम्वन्धकी चर्चा यथास्थान की जायगी । 
यहाँ पहले भासके प्रति साहित्यगत निर्देशका उल्लेख करेंगे | 

भास भी अनेक संस्कृत कवियोंकी ही भाँति कुछ ऐसा नहीं छोड़ गये, 
या छोड़ा भी तो वह आज हमें उपलब्ध नहीं, जिससे हम उनके व्यक्तिगत 
सम्बन्ध, जन्म, जीवन, काल, स्थान आदिके सम्बन्धमें जान सकते । परन्तु, 
जैसा ऊपर कहा जा चुका है, उस कविके नामसे संस्कृत साहित्य न केवल 
परिचित था वरन्‌ उसपर उसकी शालीनताकी गहरी छाप थी । अनेक बार 
अनेकधा महाकवियोंने, अलंकार-शास्त्रियों और सुभाषितोंने, उसके नाम 
या रचनाओं और उनके स्थलोंका उल्लेख किया हैं या उद्धरण दिये हैं। 
उसके प्रति निर्देश करनेवालोंमें जानें हुए निम्नलिखित है--कालिदास, 
भामह, वाणभट्ट, दण्डी, वामन, वाक्पतिराज, अभिनवगुप्त, भोजदेव, 


दड सांस्कतिक निबन्ध 


राजशेखर, शारदातनय, सर्वानन्‍्द, सागरनन्दी, रामचन्द्र और गुणचन्द्र, 
कौमुदीमहोत्सव और शाकुन्तलव्याख्या । 
इनमें-से कुछके स्थल यहाँ उद्धृत कर देना अनुचित न होगा-- 
प्रथितयशसां भाससौमिल्लकविपुत्रादीनां प्रबन्धानतिक्रस्प--- 
--कालिदास, मालविकाग्निमित्र, अंक १ । 
प्रतिज्ञायौगन्‍न्धरायणके अणेण मा भादा ह॒दो, अणेण मम पिदा, 
अणेण मम सुदो' का काव्यालंकार, ४, ४०-४७ में इलोकबद्ध उद्धरण--- 
हतोष्नेन मम अभ्राता मम पुत्र: पिता मम । 
मातुलो भागिनेयद्च रुषा संरब्धचेतस: ॥४४॥ 
--भामह । 


सृत्रधा रकृतारम्भनाटेकबंहुभूसिक: 
सपताकंयंश्ो लेभे भासो देवकुलरिव ।॥ 
--हर्षरचित । 
लिम्पतोय तमो5डगानि वर्षतीवाञऊूजनं नभः। 
अ्रसत्युरुषबसेवेव. दृष्टिनिष्फलतां गता ॥। 
--दण्डी, काव्यादर्श, २, २२६ ( बालूचरित, चारुदत्तसे )। 
'थो भत पिण्डस्य कृते न युध्येत' 
--प्रतिज्ञा० से वामन, काव्यालंकार, ५, २। 
यासां बलिभंवति मद्गृहदेहलीनां 
हंसेइल सारसगराे5इच विलुप्तपूर्व: । 
तास्वेव पूर्वबलिरूडयवाड कुरासु 
बीजाब्जलि: पतति कीटमुखावलीढः ॥। 
शरच्छ॒शाडुगोरेण वाताविद्धेन भामिनि। 
कारापुष्पलबेनेद॑ साक्षपातं॑ सुख सम ।। 
--वही, ४, ३, ( स्वप्नवासवदत्तासे ) । 


भास द्प 


भासनाटकचक्रेषपि च्छेकः क्षिप्ते परीक्षितुमु । 
स्वप्नवासवदत्तस्य दाहको5भून्न पावक: ॥ 
---सृक्‍तिमुक्तावलीमें उद्धृत राजशेखर । 
भासम्मि जलणमित्ते कन्ती देवे श्रजस्स रहुआझारे । 
सोबन्धवे अ्रबन्धम्सि हारियन्दे श्र ग्राणन्दो ॥ 
--गउडवहो ( वेदग्धवर्णनमम ) | 
“क्वचितु कीडा यथा स्वप्नवासवदत्तायास्र्‌ 
“--अभिनवभारती, गायकवाड़ ओ० सी०। 
तत एवं विकमोव॑शीयस्वप्नवासवदत्ता ( त्ते) नाटकमिति व्यवहरन्ति । 


“वही ५, १७। 
महाकविना भासेनापि स्वप्नप्रबन्ध उक्त:--- 


त्रेतायुगं तद्धि न संथिली सा 
रामस्य रागपदवी सृदु चास्य चेतः। 
लब्ध्वा जनस्थ यदि रावणमस्य कार्य 
प्रोत्कृत्य तन्‍न तिलश्ो न वितृप्तिगामी !। 
क्‍ “--वही पृ० ३२० । 
स्वप्नवासवदत्ते पद्मावतोमस्वस्थां द्रष्टु:. राजा ससुद्रगृुहकं गतः । 
पद्मावतो रहित॑ च तदवलोक्य तस्था एवं शयने सुष्वाप । वासवदत्तां चल 
स्वप्नवदस्वप्ने ददश्श । स्वप्नायमानइच वासवदत्तामाबभाषे। स्वप्नदब्देन 
चेह स्वापी वः स्वप्नदर्शनं वा स्वप्नायितं वा विवक्षितस्‌ । 
--भोजदेव, श्यृंगारप्रकाश । 
शौनकमिव बन्धमती कुमारसविसारक कुरद्धोव। 
प्रहेति कोतिमतीयं कारत कल्याणवर्माणस्‌ ॥ 
--कौमुदी महोत्सव, २, १५, ५, ९ ॥। 
चारुदते पुनः सुत्रधारस्यापि प्राकृतस्‌ 
| “-शाकुन्तलब्याध्या । 


८द६ सांस्कृतिक निबन्ध 


भासके एक इलोक--नवं शरावं--का उल्लेख कौटिल्यके अर्थशास्त्रमें 
भी मिलता है, पर लगता है कि वह इलोक दोनोंने अन्यत्रसे, किसी पूृव॑वर्त्ती 
साहित्यसे लिया हैं। ऐसा न माननेसे एक दिक़कत यह हो जायगी कि 
भासको तब कौटिल्यसे भी पूर्व प्रायः ईसा पूर्व चौथी शताब्दीमें रखना 
पड़ेगा जो अन्य कई विरोधी प्रमाणोंके कारण सम्भव नहीं । उसका समय 
अश्वघोषके पश्चात्‌ और कालिदासके पूर्व प्रायः दूसरी-तीसरी सदी ईसवोमें 
होना चाहिए । 

भासका नाम संस्कृत साहित्यके प्रेमियों और विद्वानोंमें इतना जाना 
हुआ होनेके कारण उसकी कृतियोंको पानेकी भूख सभीको थी और जैसे ही 
महामहोपाध्याय गणपति शास्त्रीनें इन तेरह नाठकोंकी सम्प्राप्तिकी सूचना 
दी, पण्डितोंने झट उन्हें भासकी कृति मानकर स्त्रीकार कर लिया । पर 
जैसे ही प्रारम्भिक उत्साह कम हुआ और आलोचनाकी पैनी आँखोंसे 
नाटक देखे-विचारे जाने लगे वैसे ही शंकाएँ बढ़ीं और झट दिद्वानोंमें 
इस प्रसंगपर परस्परविरोधी दो दल बन गये । एक दल उनका था जो 
सर्वथा इन कृतियोंकों भासकी रचनाएँ मानने लगे, जैसे गणपति शास्त्री, 
डाक्टर कीथ आदि, दूसरे उनका उिन्होंने उन्हें भासकी रचना माननेमें 
आपत्ति की, जैसे सिल्वाँ लवी, विन्टनित्स, मोगनस्तेनें, सुक्थंकर आदि। 
एक तीसरा वर्ग ऐसे विद्वानोंका भी निकल आया जिसने इन्हें भासकी रच- 
नाए आंशिक रूपमें ही माना । 

अभाग्यवश इन नाटकोंके प्रवेशकमें अथवा हस्तलिपिके ही किसी भागमें 
भासका नाम लिखा नही मिला जो विशेष अस्वीकृतिका कारण बन गया । 
इनको भासकी कृति माननेवालोंने साधारणतः नीचे लिखा तक प्रस्तुत 
किया--- | 

(१ ) इन सभी नाठकोंका आरम्भ नान्यन्ते ततः प्रविशति' निर्देशसे 
होता है। इसके विरुद्ध पीछेके “क्लासिकल'” नाठकोंमें पहले 'नानदी' इलोक 
होता है फिर “नान्यते' आदि निर्देश । कहते हैं कि भासकी इसी विशि- 


भास ८ 


ष्टताका उल्लेख--कि उसके नाटक सूत्रधारके प्रवेशसे आरम्भ होते हैं--- 
बाणने अपने इस इलोकमें किया हैं-- 

सुत्रधारकृतारम्भे्नाटकंबंहुभूमिकः । 

सपताकंयंशो लेभे भासो देवकुलरपि ॥ 

( २ ) भूमिका भागको सर्वत्र इनमें (स्थापना कहा गया हैँ । 'क्ला- 
सिकल' नाटकोंमें इसके विरुद्ध भूमिकाके लिए 'प्रस्तावना' शब्दका प्रयोग 
हुआ है । 

( ३ ) कलासिकल नाटकोंके विपरीत इनकी स्थापना में नाटक या 
नाटककारका नाम नहीं मिलता जिससे यह विचार उठा कि द्यायद ये नाटक 
क्लासिकल नाटकोंसे पूर्वके हैं । 


( ४ ) भरतवाक्यका सर्वत्र इसी आशीव॑चनसे अन्त होता है कि 
हमारे नपति अखिल पृथ्वीपर शासन करें। 

( ५ ) इन नाटकोंमें परस्पर वस्तु-गठनमें समानता है और अनेक 
प्रारम्भिक श्लोकोंमें मुद्रालंकारके अनुसार प्रधान पात्रोंके नाम गिना दिये गये 
हैं जो क्लासिकल' परिपाटीसे भिन्न शैली है। अधिकतर इनकी वण्णन- 
शैली भी समान हैं । 

( ६ ) इनसेंसे कमसे कम एक ( स्वप्नवासवदत्ता ) कृतिको राज- 
दोखरने भासका माना हैं। इससे इस संग्रहकी रचनाएं भी, जो हौली, 
रंगानुशासन, भाषा, भावादिमें परस्पर समान हैं, उसी कविकी होंगी । 

( ७ ) अनेक अलंकारशास्त्रियोंने अपने ग्रन्थोंमें इन कृतियोंसे उद्ध- 
रण दिये हैं, जो इस संग्रहमें हैं। उदाहरणाथ वामनने स्वप्नवासवदत्ता, 
प्रतिज्ञायोगन्धरायण ओर चारुदत्तसे उद्धरण दिये हैं, भागहने भी प्रति- 
कारार्थमें प्रतिज्ञायौगन्धरायणके स्थलको चुना है, दण्डोने बालचरित्र और 
चारुदत्तके 'लिम्पतीव आदिक इलोकका उल्लेख किया है, इसी प्रकार 
अभिवनगुप्तने अपनी 'नाटयवेदवृत्ति” में स्वप्नवासवदत्ताका उल्लेख किया है, 

यद्यपि अपने ध्वन्यालोकालोचन'” में उसने स्वप्नवासवदत्ताके जिस इलोकका 
उल्लेख किया है वह प्रस्तुत संग्रहमें नहीं है। इन प्रमाणोंके अतिरिक्त 
छन्दोंका प्रयोग भी इनका, क्लासिकलके विपरीत, अपना हैं। अधिकतर 
इनमें वीर इलोकका व्यवहार हुआ हैं। साथ ही पाणिनोय व्याकरणके 
अनुबन्धोंकी अवमानना और प्राकृतोंका इनका असाधारण व्यवहार भी 
इन्हें क्लासिकल नाटकोंसे पूर्वकी कृतियाँ सिद्ध करते हैं। डा० मैक्स 
लिन्देनोंने इस दिशामें काफ़ी प्रकाश डाला हैं। इनकी प्राचीनता घोषित 
करते हुए उन्होंने भरतके नाट्यशास्त्र' के प्रति इनकी अवमाननाकी ओर 
भी संकेत किया है । 

इन प्रमाणोंके विरुद्ध गणपति शास्त्रीके इस संग्रहकी कृतियोंको भासकी 
रचना न माननेवाले वर्णन भी अपना पर्याप्त प्रबल तर्क प्रस्तुत किया है, 
जो इस प्रकार हैं। उसका कहना है कि नाटकोंमें नाम रचयिताका इस 
कारण नहीं दिया गया कि इनके लिखनेवाले साहित्यिक चोर थे जिससे 
जान-बुझकर उन्होंने नाटककारके नाम नहीं दिये। सूत्रधार सम्बन्धी 
बाणके इलोकके विषयमें उसका कहना हैं कि वह किसी विशेषताकी ओर 
संकेत नहीं करता ओर उस निर्दोष साधारण कथनसे यह विशेष अर्थ 
निकालना अनुचित हैँ क्योंकि क्लासिकल ताटकोंको भी सूत्रधारक्ृ तारम्भ' 
कहनेमें किसी प्रकारकी आपत्ति नहीं हो सकती । वस्तुतः यह रंगानुशासन 
दाक्षिणात्य पांण्डुलिपियोंकी विशेषता है न कि क्लासिकल नाटकोंसे पूर्वका 
 होनेका प्रमाण । 

राम पिश्ारोटीने पहले वर्गके प्रमाणोंके विरुद्ध एक अत्यन्त मनोरंजक 
स्थितिकी ओर संकेत किया । उन्होंने बताया कि ये नाटक केरलक॑ परम्प- 
रायिक अभिनेताओंके संकलन हैं। इन अभिनेताओं ( चक्‍यारों ) की 
परम्परा यह हैँ कि ये कभी समूचा नाटक नहीं खेलते, बल्कि कभी वे 
एक नाटकसे दृश्य चुन लेते हैं कभी दूसरेसे, और अपने प्रत्येक खेलके 
लिए उनका समान - परिचय होता हैँ। कुछ आश्चर्य नहीं कि इनको 

प्रस्तावनाए बादमें लिखी गई और प्रधान दृश्य मूलवत्‌ या घटा बढ़ाकर 
आवश्यकता अनुकूल कर लिये गये, जिससे समान रूपसे सम्पादित होने- 
के कारण उनमें शैलो, भाषा, वस्तु-गठन, रंग-निर्देश आदिकी परस्पर 
समानता बनी रही । अलंकारशास्त्रियोंकेि उद्धरण भी अनेक बार सर्वथा 
इन रचनाओंमें या उनके प्रासंगिक स्थलोंसे नहीं मिलते । फिर यह भी 
सम्भव हैं कि प्राकृतोंकी हैली कालिक विकाससे इतना सम्बन्ध न रखती 
हो जितना स्थानीय विभिन्नतासे, जिस कारण वह क्लासिकलर नाटकोंकी 
प्राकृतोंस भिन्न हो सकती है, कुछ पूर्वकालिक होनेसे नहीं । प्रोफ़ेसर 
विन्टरनित्स इन कारणोंसे इन रचनाओंको भासका नहीं मानते । 

डा० कीथको भास सम्बन्धी यह दृष्टिकोण मान्य नहीं । वे इन नाटकों- 
को भासकी ही कृृतियाँ मानते हैं । उनका कहना हैं कि इस प्रश्नका इतना 
महत्त्व नहीं कि वे कृतियाँ भासकी हैं या नहीं ? उत्तर इस बातका चाहिए 
कि ये सारी रचनाएँ एक ही व्यक्तिकी हैं या नहीं ? और इसका कि वह 
व्यक्ति मृष्छकटिक और कालिदासका पूर्ववर्ती है या नहीं ? “'मृच्छकटिक' 
का इसलिए कि शूद्रककी यह कृति भासके “चारुदत्तका ही सम्भवतः 
बृहत्तर संस्करण हैं । और ये दोनों ही प्रश्न प्रायः अनुकूलार्थमें प्रतिपादित 
होते हैं। इन नाटकोंको भासके माननेके विरोधी स्वयं मोगन्स्टेनेने यह 
स्वीकार किया है कि 'चारुदत्त “मृच्छकटिक' का पूर्ववर्तों है । 

इसमें सन्देह नहीं कि स्वयं कालिदासके वकतव्य--प्रथितयशसां भास- 
सोमिल्लकविपुत्रादीनां--के अतिरिक्त यूरोपीय पण्डितों--मैक्स लिन्देनो, 
नोबल आदि--के संस्करण समीक्षणोंसे यह प्रमाणित हैं कि भास सम्बन्धी 
इन कृतियोंके प्राकृत अश्वधोष और कालिदासके बीच कालकी हैं और कि 
“चारुदत्त” निश्चय 'मृच्छकटिक' से पुराना है ( नोबल )। 

यह सही है कि कुछ उद्धरण गणपति शास्त्रीवाले संस्करणसे सर्वतः नहीं 
मिलता पर आखिर पाठभेद भी तो होते हैं । स्वयं कालिदासकी क्ृतियोंमें 
परस्पर संस्करण भेदसे इतने पाठभेद हैं कि अनेक बार तो वर्षों उनपर 


्‌ 

तर्क-वितक हुए हैं । रघुवंशके “बंक्षुतीरविचेष्टन' वाले पाठमें तो इतना 
अन्तर पड़ा है कि पंजाब और वाह्वीक ( बाख्त्री, आम्‌ तीरकी भूमि ) एक 
हो गये हैं और यह दोष मल्लिनाथ के-से असाधारण समीक्षकसे बन पड़ा 
है। ( देखिए मेरी “इण्डिया इन कालिदास' पृ० २०-२२ )। भास 
वस्तुत: इतना लोकप्रिय था कि उसके संस्करणोंकी सीमा न रही हो तो 
कुछ आश्चर्य नहीं । इसी कारण पाठभेद हुए होंगे और अलंकार शास्त्रियों 
और सुभाषितादिकोंके उद्धरणोंकी असमानता इसी कारण हैं । इस बातको 
न भूलना चाहिए कि ऐसे इलोक या स्थल जो गणपति शास्त्रीवाले संस्करण 
में नहीं है वे भी भाषा दैली और ध्वनियोंमें इस संस्करणकी भाषा आदिसे 
सर्वथा समान हैं । 

इस स्वीकृतिके अनुकूल ही एक प्रमाण स्वयं कालिदासके 'मालवि- 
काम्निमित्र में हैं जिसकी ओर विद्वानोंका ध्यान नहीं गया है । उस नाटकमें 
( पु० १७, कालेका संस्करण ) “प्राश्निक' दाब्दका व्यवहार हुआ है। 
प्राश्निक रंगके विशेषज्ञ थे और उनका काम था कि प्रारम्भिक खेलको 
देखकर राजासे उसकी स्तुति या निन्दामें अपना निर्णय दें। भरतने भी अपने 
नाट्यशास्त्रमें इन राज-विशेषज्ञों--प्राश्निकों--का वर्णन किया है। 
कालिदासकी अपनी पहली नाट्यकृति-मालविकाग्निमित्र-के सम्बन्धमें 
शंका निश्चय रही होगी जो उनके वक्‍्तव्य--रख्यातिलब्ध भास, सौमिल्ल 
और कविपृत्रके प्रबन्धों ( नाठकों ) को छोड़ ( लाँघकर, निरादतकर ) 
नये नाटकको खेलना कहाँ तक उचित है ?--से स्पष्ट है। परन्तु उन, 
प्राश्निकोंने 'मालविकाग्निमित्र को प्रमाणतः पास कर दिया । इसी प्रसंगमें 
( प्राश्निकोंक ) भासका नाम लेना विशेष अर्थ रखता हैं। राज- 
दोखरने 'स्वप्नवासवदत्ता' की विशेष प्रशंसा की हैं। वह नाठक ( नाटक, 
शब्दका प्रयोग साधारण अर्थमें कर रहा हूँ ), लगता है, 'प्राश्निक- 
पद्धतिसे 'पास' हो चुका था और इसीसे विशेषत: राजशेखर ( ल० ९०० 
ई० ) आंदिकी स्तुतिका विषय बना था, इसीसे सम्भवतः कालिदासने उस 

प्रसंगमें भासका नाम लिया। अस्तु, उपलब्ध 'स्वप्नवासवदत्ता' को ही 
भासका प्रसिद्ध नाटक मानना चाहिए। हाँ, उसकी सर्वथा मूल स्थितिमें 
संदियोंके व्यवहारने यदि पाठ भेदकर अन्तर कर डाला हो तो कुछ अजब 
नहीं, स्वाभाविक ही है । 

यह भी जब तब कहा जाता है कि सम्भव है एक ही बड़े नाठकके 
दोनों प्रतिज्ञायोगन्‍्धरायण और स्वप्नवासवदत्ता, पूर्व और पर भाग हों । 
सही, प्रतिज्ञायौगन्धरायणमें स्वप्नवासवदत्ताके पहलेकी घटना दी हुई है 
( उसमें छद्मगजके धोखेसे वत्सराज उदयन अवन्तीनरेश प्रद्योतका बन्दी 
ही जाता है और मन्त्रिवर यौगन्धरायणके प्रणके अनुकूल प्रद्योत-कन्या 
वासवदत्ताको कौशाम्बी ले भागता है। स्वप्नवासवदत्तामें उसके बाद 
मगधराज दर्शककी भगिनी पद्मावतीसे उदयनके विवाहकी कथा है और 
वह विवाह वासवदत्ताके जल मरनेके भ्रममें सपन्‍न होता है ), पर इसी 
कारण यह अनिवार्य तर्क नहीं हो सकता कि दोनों क्ृतियाँ एकके ही योग 
हों । उदयनकी कथा साहित्यमें इतनी प्रसिद्ध और लोकप्रिय थी कि 
उस प्रसंगकी अनेक रचनाएँ जानी हुईं है। आजके युगमें भी एक ही 
साहित्यकारने दो-दो बार उदयनपर लिखा हैं। स्वयं इन पंक्तियोंके लेखक- 
ने अनेक बार वत्सराजके प्रसंगपर कहानी, निबन्ध आदि लिखे हैं । इससे 
यह माननेमें कोई दोष नहीं कि स्वप्नवासवदत्ता और प्रतिज्ञायौगन्धरायण 
दोनों स्वतन्त्र कृतियाँ हैं और दोनों ही महाकवि भासकी हैँ । 

भासके ये गणपति शास्त्रीवाले तेरह नाटक निम्नलिखित हैं-- 
१-स्वप्नवासवदत्ता, २-प्रतिज्ञायोगन्धरायण, ३-अविमारक, ४-चारुदत्त, 
५-प्रतिमा, ६-अभिषेक, ७-पंचरात्र , ८-दृतवाक्य, ९-मध्यमव्यायोग, 
१०-दूतघटोत्कच, ११-कर्णभार, १२-ऊरुभंग और १३-बालचरित्र । 

इनमेंसे पहले चारकी कथाएं सम्भवतः: “बह॒त्कथा' से ली गई हैं, 
यद्यपि प्रतिज्ञायौगन्‍न्धरायण और स्वप्नवासवदत्ताकी कथा अत्यन्त लोकप्रिय 
रही होगी । चारुदत्तकी तो थी ही जिससे छोटे नाटकसे तृप्त न होकर पर- 

वर्ती शूद्रकने उसीके आधारपर, उसीके नायक-नायिका पात्र-कथा लेकर 
मच्छकटिकका बड़ा नाटक लिखा । ५ और ६ की कथा रामायणसे लो गई 
हैं। ७ से १२ की महाभारतसे और १३ की क्ृष्णचरित सम्बन्धी किसी 
पुराणसे । 

स्पष्ट हैं कि सफल कलावन्त भासने रामायण, महाभारत, पुराण और 
लोकप्रचलित प्रसंगोंकी और अ घिक लोकप्रिय करनेके लिए उन्हें रंगमंच- 
पर उतार दिया । इनमें स्वप्नवासवदत्ता, प्रतिज्ञायौगन्‍न्धरायण और चारु- 
दत्त मुझे बहुत प्रिय हैं । अविमारक अलौकिक होनेके कारण इतना आशइशृष्ट 
नहीं करता। रामायण और महाभारतकी कथाएं अधिकतर जानी 


हुई हैं । 


बोड-चोनी दन्तकथाएँ ९; 


बौद्धों ओर चीनियों दोनोंकी अपनी-अवनी गाथाएँ, अपने-अपने 
पुराण और अपनी-अपनी दन्‍्तकथाएँ हैं । पौराणिक कथाओंमें ज़्यादातर 
ऐसी घटनाओंका बयान होता है जिनमें संसारकी सृष्टि और स्वर्ग तथा उसके 
देवताओंका ज़िक्र होता है। ऐसी कथाओंमें अनेक बार देवता स्वर्गसे 
उतरकर आदमियोंसे मिलते-जुलते हैं और उनके दुःख-सुखमें शरीक होते 
हैं। अनेक बार तो आदमी खुद इतना महान्‌ हो जाता हैं कि स्वयं देवता 
ही स्वर्गस उतरकर उसके इर्द-गिर्द फिरने लगते हैं और अनुचरोंकी तरह 
उनकी सेवा करने लगते हैं । गौतम बुद्ध इसी तरहके एक व्यक्ति थे जो 
आदमी होकर भी देवताओंसे बढ़ गये और बौद्ध कथाओंमें स्वयं देवता 
उनकी पूजा करने रूग गये । क्‍ 

दन्तकथाओंमें ऐसी घटनाएं होती हैं जिनके बयानमें देवता और 
मनुष्य, राक्षस और पशु सभी मिल-जुलकर कहानी बनाते हैं । ये दन्‍्तकथाएँ 
लोककथाओंका रूप धारण कर लेती है और इन्सानका हिया फलकर अपने 
भीतर जानवरों तकको समेट लेता हैं। अनेक चीनी कथाओंमें इस प्रकार 
के जीवनका बयान आज भी सुरक्षित है । 

पहले हम बौद्ध पौराणिक कथाओंकी बात कहेंगे फिर चीनी दन्त- 
कथाओंकी । मामूली तौरपर हिन्दू और बौद्ध-पौराणिक कथाओंमें कोई 
खास फ़र्क नहीं है। बौद्धोंने हिन्दुओंके समृचे देवी-देवता अपना लिये, 
भेद बस इतना रहा कि जहाँ हिन्दुओंके देवता अपनी जगहपर खुदमुख्तार 
और महान रहे वहाँ बौद्ध कथाओंमें जाकर वे भगवान्‌ बुद्धेके परिचर 
और सेवक हो गये । उनकी पूजा करना ही और उनके महान्‌ कार्योके 

सामने सिर झूकाना ही उनका काम हो गया। देवराज इन्द्र, ब्रह्मा, 
विष्णु, यक्षराज कुबेर आदि सभी बुद्धके सेवक बनें और सब जगह उनकी 
मृर्तियाँ बुद्धकी सेवा करती हुई बनाई गई । 

बुद्धेक जीवनसे सम्बन्ध रखने वाली अनेक घटनाओंका कुछ ऐसा 
चमत्कारी और जादूभरा बयान मिलता हैँ कि घटनाएं अलौकिक बन 
जाती हैं। बुद्धकी जन्मभूमि कपिलवस्तु के बसनेके पहले कपिल मुनिका 
आसमानमें जाकर घड़ेके जलसे नगरकी सीमा बनाना, शाक्योंकी उस 
राजधानीके सम्बन्धमें एक पुराण ही है जिसका जिक्र आजसे दो हज़ार 
साल पहले महाकवि अश्वघोषने अपने “बुद्धचरित' में किया। इसी 
प्रकार बौद्ध कथाओंमें लिखा है कि गौतमकी माताने उनके जन्मसे पहले 
सपना देखा कि एक सफ़ेद हाथी उनकी कोखमें प्रवेश कर रहा है। इस 
कहानीको इतना महत्त्व दिया गया हैँ कि बौद्धोंकी कलामें अनेक जगह 
सोई हुई रानीके शरीरमें प्रवेश करते सफ़ेद हाथीकी मूर्ति बनाई गई है । 
लुम्बिनीके जंगलमें शाल पेड़की डाली पकड़े खड़ी मायाकी क्मरसे गौतम- 
का पैदा होना, पैदा होते ही उनका सात क़दम चलना और क़दम-क़दम 
पर कमरके फूलका उगकर उनके चरणोंको अपने ऊपर लेना, और 
इन्द्र , ब्रह्मा आदि देवताओंका झट नये जन्मे बाहकको आकर उठा लेना 
पौराणिक विश्वासकी ओर ही इशारा करता हैं। इसी प्रकार बुद्धका 
तावतिश नामक स्वर्गको आना-जाना और दहाँ अपनी माता मायाकों 
बौद्ध धर्मका उपदेश देना, श्रावस्तीमें अपने रूपको हज़ार जगह उत्पन्न 
कर देना, कामदेवका प्रकोभन और अपनी सेनासे बुद्धपर हमला या बार- 
बार देवताओंका बुद्धकी वन्दना करना उसी पुराणके अंग हैं जिनका 
निर्माण सभी मजहबोंने किया हैं और जो आम जनताके विश्वास या 
अंधविश्वासकी चीज़ बन गये हैं। पर इनसे भी महत्त्वके बौद्ध पुराण, 
बुद्धके जन्मकी वे कथाएं हैं जो जातक कहलाती हैं और जिनकी संख्या 
क़रीब साढ़े पाँच सौ है। ये कथाएं स्वयं बुद्धके ही मुँहमें रखी गई हैं 

और उन्होंने ही कहानीके रूपमें उनको कहा है । जातक कथाओंका कहना 
है कि भगवान्‌ बुद्ध गौतम बुद्धके रूपमें प्रकट होनेके पहले क़रीब ५५० 
बार जन्म लेकर संसारकी सेवा कर चुके थे। इन जातक कथाओंमें, जो 
बौद्ध धर्मके वास्तविक पुराण हैं, उनको कभी हाथी, कभी बन्दर, कभी 
हिरन आदिके रूपमें पैदा होकर अपने त्याग, परोपकार और बलिदानसे 
दुनियाका कल्याण करना बताया गया है। मिसालके लिए नीचे हम उन्हीं 
कथाओंमेंसे एकका बयान देते हैं। उसका नाम “रोहन्तमिग”” जातक है । 
इसमें दिखाया यह गया है कि किस तरह चिकत्त-मंगने आफ़तमें भी अपने 
बड़े भाई सोन-मृगका साथ न छोड़ा, किस तरह जानवर तक कभी- 
कभी इन्सानसे बढ़कर इंसानियतका काम करता हैं। कहानी इस 
प्रकार है-- 

दास़्ता ( बुद्ध ) ने कहा--“पहले जमानेमें बनारसमें ब्रह्मदत्त राज 
करता था । उसकी पटरानीका नाम खेमा था । उस समय बुद्ध हिमालयमें 
मृग होकर पैदा हुए । रंग उनका अत्यन्त सुन्दर था, बिलकुल सोने जैसा, 
जिससे उनका नाम ही सोन-मृग पड़ गया था। सोन-मृगका छोटा भाई 
चित-मृग भी उसीका-सा सुनहरे रंगका था ओर उसी रंगकी उसकी 
एक छोटी बहिन थी जिसका नाम सुतना था। सोन-मृग मृगोंका राजा था, 
नाम उसका रोहंत था। वह रोहंत हिमालय पर्वबतमालाकी दो मालाएँ 
लाँघकर तीसरीमें अपने नामके ही रोहंत तालाबके पास अस्सी हज़ार 
मृगोंका राजा बनकर रहता था और अपने बूढ़े और अंधे माता-पिताकी 
सेवा करता था । बनारससे थोड़ी ही दूरपर निषादोंका एक छोटा-्सा 
गाँव था जहाँके एक निषादके बेंटेने हिमालयके उस रोहंत मृगकों 
देख लिया । मरते समय गाँव लौटकर उसने अपने बेटेसे कहा--तात, 
जहाँ हम शिकार करते हैं वहीं सोनेके रंगका एक मृग रहता हैं। अगर 
राजा पूछे तो बता देना । 

एक दिन रानी खेमाने सपना देखा कि सोनेके रंगका मृग सोनेके 

आसनपर बैठा सुनहरी घंटियोंकी आवाज़की तरह मधुर स्वरमें उसे धरमका 
उपदेश दे रहा था और वह साधु-साधु कहती उपदेश सुन रही थी। धर्मकी 
कथा बगर खत्म किये ही सोन-मृग उठकर चला गया था और रानी 
'मृगको पकड़ो | मृगको पकड़ो !' कहती हुई जाग पड़ी थी । उसकी दासियाँ 
रानीकी चिल्लाहट सुनकर हँसती हुई बीलीं--घरके दरवाज़े और 
खिड़कियाँ अच्छी तरह बन्द हैं, हवा तकके लिए जगह नहीं और देवी 
ऐसे समय घरके भीतर मृग पकड़वातो हैं !” रानीने जब जाना कि यह 
कोरा सपना था तब उसने यह सोचकर कि राजा उसका सपना सुनकर 
हँसेगा, उसने छल पूर्वक कहा कि मुझे दोहद ( गर्भ ) उत्पन्न हुआ है 
और में सोन-मृगका उपदेश सुनना चाहती हूँ । राजाने सोन-मृगका नाम 
तक न सुना था, पर रानीने जब इच्छा प्री न होनेपर मरनेकी धमकी 
दी तब राजाने मन्त्रियों और ब्राह्म णोंकी बुलाकर पूछा । जब उन्होंने उसे 
बताया कि हाँ सोनेका म॒ग होता है, और है, तब राजाने शिकारियोंको 
बुलाकर पूछा कि किसीने सोन-मृग देखा या सुना हैं ? तब निषादोंके गाँव 
वाले शिकारीके बेटेने पिताकी बात राजाके सामने दोहरा दी। तब राजाने 
उसे “मित्र' कहा, खचके लिए धन दिया और विश्वास दिलाया कि सोन- 
मृग लानेपर वह उसका बड़ा सत्कार करेगा । शिकारी बोला, “देव अगर 
उसे न ला सका तो उसका चमड़ा लाऊंँगा, जो उसे भी न ला सका तो . 
उसके बाल लाऊंगा, चिन्ता न करो ।” 


फिर वह अपने घरके लोगोंसे बिदा ले वहाँ जा पहुँचा जहाँ हिमालयमें 
रोहन्त सरके किनारे मृुगराज सोन-मृग अपने भाई-बहन, माता-पिता और 
दूसरे मृगोंके साथ रहता था । उस मृगको देखकर शिकारी सोचने लगा 
कि किस जगह जाल बाँधनेसे में उसे फेंसा सकूँगा ? फिर मृगोंके पानी 
पीनेकी जगहकों इस लायक़ समझकर उसने वहीं चमड़ेकी मज़बूत रस्सी 
बाँट खूँटियोंपर जारलू ताना। अगले दिन अस्सी हज़ार मुगोंके साथ 
आहार लेने और पानी पीने सोन-मृग तालाबके किनारे पहुँचा । पर जालमें 

सहसा फेंसकर बँध गया । तब उसने सोचा कि अगर में बँध जानेकी बात 
कहता हूँ तो मुगोंका दल बिना पानी पिये ही डरकर भाग जायगा | सो 
अपनेको वहामें कर जाल फंसा हुआ भी वह पानी पीता-सा मुँह बनाये 
खड़ा रहा । जब उसके अस्सी हज़ार मृग पानी पीकर ऊपर पहुँच गये तब 
उसने बन्धन तोड़नेकी तीन बार कोशिश की । पहली बार चमड़ा छिल 
गया, दूसरी बार मांस कट गया और तीसरी बार नसोंके कट जानेसे जाल 
हड़ीसे जा लगा । जब वह जाल तोड़ न सका तब उसने पकड़े जानेकी 
आवाज की ओर मृग तीन हिस्सोंमें बंटकर भागे। उधर चिकत्त-मृगने 
जब भाईको भागते मंगोंमें न देखा तब वह लौटा और जालमें फंसे 
रोहन्तके पास जा पहुँचा । रोहन्तने उसे अपने ख़तरेकी जगह बताते हुए 
कहा कि हे चित्तक, ये मृगोंके झुण्ड मरनेके डरसे भागे जा रहे हैं।तु 
भी जा । शंका मत कर । वे तेरे साथ जीते रहेंगे । 

चित्तक बोला--हे रोहन्त, में नहीं जानेका | मेरा हिया खिचा जाता 
हैं। में तुझे नहीं छोड़नेका । उसके बदले चाहे अपने प्राण ही छोड़ दूँगा । 

रोहंत बोला--वे हमारे अन्धे माता-पिता सेवकके न रहनेसे निश्चय 
मर जाएँगे । तू जा, शंका मत कर । वे तेरे साथ जिएँगे । 

पर चित्त-मुगने उसकी बात न मानी और दायीं ओर उसे सहारा 
देता हुआ उसकी बगलमें जा खड़ा हुआ । उधर सुतना नामकी बहनने 
जब मृगोंमें अपने भाइयोंको न देखा तब वह भी छोटी और उसके पास 
जा पहुँची। उसे देख रोहंतने कहा--हे भीरु, भाग जा। में लोहेके 
बन्धनमें बधा हँ। तु भी चली जा। शंका मत कर। वे तेरे साथ 
जिऐगे। 

पर बहिनने भी भागना मंजूर न किया और वह रोहंतके बायीं ओर 
सहारा देती हुई जा खड़ी हुई । 
.. शिकारी आँख-कान .लगाये देख सुन रहा था। अब उसने जाना कि 
मृगराज बँघ गया । झट कछनी काछ हथियार ले वह मृगकों मारनेके लिए 

चला । उसे आता देखकर भी चित्त-मृग भागा नहीं । हाँ, सुतनाको कुछ 
भय हो आया और वह कुछ झिझकी । फिर यह सोचकर कि भाइयोंको 
छोड़ कहाँ जाऊंगी, वह भी प्राणोंका मोह तज अपनी जगह बनी रही, मरनेके 
लिए रुक गई । शिकारीने जब तीनोंको एक साथ खड़े देखा तब दोस्ताना 
तौरपर उन्हें एक कोखसे जने भाइयोंकी तरह मान सोचा--मगराज तो 
रज्जु-बन्धनमें बँधा हैं पर ये दोनों लज्जा और भयके बन्धनसे बंधे हैं, ये 
भला इसके कौन लगते हैं ? सो उसने पूछा--ये मृग तेरे कौन लगते हैं 
भला जो आज़ाद होते हुए भी बंधे हुएके पास खड़े हैं, जो प्यारी जिन्दगीके 
लिए भी तुझे तजनेको तैयार नहीं ? 

रोहंतने उत्तर दिया--शिकारी, ये मेरे सहोदर भाई-बहन हैं जो अपनी 
जान बचानेके लिए भी मुझे तजना नहीं चाहते । 

शिकारीका मन वैसे ही कोमल था, अब रोहंतकी बात सुनकर और 
भी कोमल हो गया । तब चित्त-मगने उसके मनकी कोमलछताको भाँपकर 
कहा--''मित्र शिकोरी, तू इस मृगराजकों निरा हिरन ही मत समझ । 
यह अस्सी हज़ार मृगोंका राजा है, सदाचारी है, सब जीवोंके प्रति दयावान 
है, अन्धे बूढ़े माता-पिताकों पालता हैं, अगर तू इस तरहके धर्मात्माको 
मारेगा तो इसका ही नहीं, इसके माता-पिता, मुझे और बहन इन पाँच 
जनोंको मारनेवाला होगा । इससे मेरे भाईको जीवनदान दे हम पाँचोंको 
जीवनदान देनेवाला कहलाओ। 

चित्त-मृगकी बात सुन शिकारी बोला--“'स्वामी डरें नहीं । में माता- 
पिताकों पालनेवाले मृगको छोड़ता हैँ । इस महामृगको आज़ाद देखकर 
माता-पिता सुखी हों ! ' 

फिर शिकारी सोचने लगा--''राजाका दिया ऐश्वर्य भला मेरा क्‍या 
करेगा ? अगर मैं इस मृगराजको मारूँ तो ज़मीन फट जायेगी, मुझपर 
बिजली गिर पड़ेगी । छोड़ता हूँ इसे । और रोहंतके पास पहुँच खूंटी 
उखाड़ उसने चमड़ेकी रस्सी काट दी। फिर उसने मगराजको उठा पानीके 

पास ले जाकर लिटा बाद कोमल चित्तसे धीरे धीरे बन्धन खोल नसोंसे 
नसें, मांससे मांस और चमड़ेसे चमड़ा उसने मिलाया। फिर पानीसे 
रक्‍तको धोकर मृगराजपर उसने दोस्तीका हाथ बार-बार फेरा । यह देख 
चित्त-मृगने प्रसन्न हो कहा--शिकारी, जैसे में आज महामृगको मुक्त देख- 
कर सुखी हूँ बसे ही अपने रिश्तेदारोंके साथ तू भी सुखी हो । 

तब रोहंतने शिकारीसे अपनेको पकड़नेका कारण पूछा--शिकारी 
बोला--स्वामी मुझे तुमसे प्रयोजन नहीं है । राजाकी पटरानी खेमा तुमसे 
धर्मका उपदेश सुनना चाहती है। उसोके लिए राजाके हुक्मसे मैंने तुझे 
पकड़ा था । 

रोहंत बोला--दोस्त, अगर ऐसा हैँ तो मुझे छोड़कर बड़ी बातकी है । 
आ मुझे राजाके पास ले चल, में रानीको उपदेश करूँगा । 

शिकारी बोला--स्वामी राजाओंका स्वभाव कठोर होता है, कौन 
जाने क्या हो। मुझे राजाके दिये ऐश्वर्यंसे काम नहीं। तू जहाँ चाहे 
चला जा । द 

रोहंतने सोचा, मुझे और हाथ आये ऐश्वयंको छोड़कर यह बड़ा त्याग 
कर रहा है कुछ ऐसा करूँ जिससे इसका काम भी बने और उससे बोला-- 
“प्रिय, मेरी पीठपर हाथ तो फेर ।” शिकारीने उसपर जो हाथ फेरा तो 
हाथ सुनहरे बालोंसे भर गया । शिकारीने पूछा---' स्वामी, इन बालोंका 
क्या करूँ ?” रोहंत बोला--'राजासे जाकर कहना, ये उस सोन-मृगके 
बाल हैं, और देवीको दिखा मेरी जगहपर खड़े हो मेरी गाथाओंसे तुम्हीं 
उपदेश देना । इन्हें सुनते ही उसका दोहद शान्त हो जायगा। फिर उसने 
गाथाएँ कहीं, धर्माचरण सिखाया, पंचशील बताया और उसे विदा किया । 
शिकारीने रोहंतको आचार्य मान तीन बार उसकी परिक्रमा की और चार 
बार प्रणामकर बालोंको कमलके पत्तेमें रख प्रस्थान किया । ये तीनों जन 
भी थोड़ी दूर पीछे जाकर मुंहमें आह्वार और पानी लेकर माता-पिताके पास 
गये। माता-पिताने पूछा--तात रोहंत, तू तो फेस गया था, कैसे मुक्त हुआ? 

जीवन मृत्युके समीप पहुँच जानेपर कैसे मुक्त हुआ ? बेटे तुझे शिकारीने 
घने बन्धनसे कंसे मुक्त किया ? 

रोहंतने उत्तर दिया--हियेसे निकली हुई, हियेको छनेवाली मधुर 
वाणीसे इस चित्तकने मुझे छुड़ाया । हियेसे निकली हुई हियेको छुनेवाली 
इस मधुर वाणीसे इस सुतनाने मुझे छुड़ाया । हियेसे निकली हुई हियेको 
छनेवाली मधुर वाणीको सुनकर शिकारीने मुझे छोड़ दिया । माता-पिताने 
यह सुनकर आशीर्ववचन कहो-- इसी प्रकार शिकारी भी अपनी पत्नीके 
साथ सुखी हो, जिस प्रकार रोहंतको पाकर हम सुखी हुए हैं !'' 

शिकारी भी जंगलसे निकल राजदरबार पहुँचा और राजाको प्रणाम- 
कर एक ओर खड़ा हो गया । राजाने पूछा--शिकारी, क्‍या तूने मृगचर्म 
लानेको नहीं कहा था ? फिर बिना उसके कंसे आया ? 

शिकारी बोला--सोन-मृग तो मेरे हाथ आ गया था, मेरे कड़े बन्धनमें 
फेस गया था | उस मृगराजके पास दूसरे मुक्त मृग खड़े थे । यह देख मेरे 
रोयें आवेगसे खड़े हो गये । मुझे लगा कि अगर में मृगको मारता हूँ तो 
स्वयं ही जीता न बचूगा । 

तब राजा बोला--शिकारी, तू उन मृगोंकी बड़ी तारीफ़ करता है । 
वे मृग कंसे हैं ? वे कैसे धामिक हैं ? उनका रंग कसा है ? उनका शील 
कंसा है ? 

शिकारीने उत्तर दिया--''सफ़ेद सींग, चमकते बाल, चाँदी-सी 
चमड़ी, लाल पाँव और मनोहर रंग आँखोंवाले हैं वे मृग ।” और मंगके 
सुनहरे बाल राजाके हाथमें रख उन मृगोंका रंग स्पष्ट करते हुए शिकारी 
फिर बोला---' हे देव, वे ऐसे मृग हैं । वे ऐसे धामिक मृग हैं । देव, माता- 
पिताका पालन करनेवाले हैं, वे माता-पिताका पोषण करनेवाले हैं, इसलिए 
में सोन-मृग नहीं लाया । मुझे उस मृगराजने अपने बाल देकर कहा है कि 
मेरे स्थानपर खड़े होकर देवीको दस गाथाओंसे उपदेश देना ।”' और उसने 
सोनेके आसनपर बेठ उन गाथाओंसे उपदेश दिया। रानीका दोहद 

शान्त हो गया। राजाने खुश होकर शिकारीको बड़ी दौलत देते हुए 
कहा--शिकारी, में तुझे सौ तरकश देता हूँ, बड़े क्रीमती मणिकुण्डल देता 
हूँ, फूलकी शोभावाला चौकोर पलंग देता हूँ, दो एक-जैसी पत्नियाँ देता 
हैँ, सो गाए ओर बल देता हूँ । शिकारी, तूने मेरा बहुत उपकार किया 
हैं। अब में धर्मके मुताबिक राज करूगा। तू भी, शिकारी, अब हिरन 
पकड़नेवाला यह पापका काम छोड दे, खेती, व्यापार, ऋण-दान आदिसे 
अपने कुनबेका पेट भर । 

शिकारो बोला--देव, मुझे गृहस्थीसे क्या काम ? मुझे तो प्रत्नजित 
( भिक्षु ) होनेकी आज्ञा दें । 

और आज्ञा पाकर राजाका दिया हुआ धन बेटे और स्त्रीकों सौंप 
हिमालय जा वह ब्रह्मलोक-गामी हुआ । राजाने भी सोन-मृगके उपदेशके 
अनुसार चलकर स्वर्ग पाया । वह उपदेश हज़ार साल चला । 

इस प्रकार कथा समाप्तकर बुद्ध बोले--उस समय शिकारी छन्‍्न 
था, राजा सारिपृत्र, रानी खेमा भिक्षुणी, माता-पिता महाराज-कुल, सुतना 
उप्पल-पण्णा, चित्त-मृग आनन्द, अस्सी हज़ार मृगसमृह शाक्यगण और 
रोहंत मृगराज तो में ही था । 

चीनी पौराणिक विश्वासमें देवताओंका स्थान अपौरुषेय है जिस तरह 
हम यूनानी या भारतीय देवताओंको मनुष्योंसे मिलते-जुलते, राग- 
हंप करते, लड़ते-भिड़ते पाते हैं उसी तरह चीनी विश्वासमें देवताओंका 
स्थान नहीं हैं । देवता देवता हैं, आदमी आदमी, यद्यपि बिलकुल ऐसा 
नहीं कि दोनोंके बीच कभी संपर्क होता ही न हो। मामूली तौरपर 
आकाश और पृथ्वी देवताओं और आदमियों या समूची सृष्टिके जनक- 
जननी हैं। आकाशका देवता सारे चीनी देवताओंमें प्रधान है और उसके 
विशाल मंदिर पीकिंग आदि नगरोंमें बने हुए हैं। उसकी पूजाके लिए 
ऊँची सीढ़ोदार बेदी बनी रहती है जिसपर बड़े पुराने जमानेसे पूजा 
होती चली आयी है। चोनके सम्राट्‌ भी अपनी राजगह्दी उसी देबताकी 

क्रपासे पाते थे, ऐसा जन-विश्वास था, और अभी हाल तक राजाओंका 
अभिषेक उसी वेदीके पास होता रहा है । चीनके राजा अपनेको आकाश 
देवताके ही वंशज मानते थे और उनकी उपाधियोंमें प्रधान उपाधि 
“आकाशका बेटा” हुआ करती थी। आज भी पीकिगके मन्दिरों और 
संग्रहालयोंमें उस देवताकी पूजाके लिए हज़ारों वर्ष पुराने पीतल और 
काँसेके हंडे और कलसे रखे हुए हैं । 

चीनके जन-विश्वास और पौराणिक कथाओंमें भी जल-प्ररूयको 
बाबुली कहानी जीवित है। पर उससे भी अधिक महत्त्वका जन-विश्वास 
उस अजगरपर केंद्रित हैं जो कभी सारे चीनमें पूजा जाता था। बाबुली, 
असीरी और ऋग्वैदिक आयोंके साहित्यमें जिस अप्सू या वृत्रका बयान 
आता हैं वह भी चीनी अज़दहेकी तरह ही लम्बी पूछ वाला साँप या अजगर 
है, जो अकालका राक्षस माना गया हैं और जो जलके सारे सोतोंपर कुण्डली 
मारकर सूखा पैदा करता है। उसे फिर मारदुक या इन्द्र वज़से मारकर 
जलके सोत खोल देता है और खेत लहलहा उठते हैं। परन्तु चीनी अज़दहा 
अकालका देव नहीं कल्याणका देवता है और गणेशकी तरह शुभ माना 
जाता है | बर्तनों और मन्दिरोंपर, भवनों और इमारतोंपर, सभी चीज़ोंपर 
उसके एकसे एक चमत्कारी चित्र और मूरतें बनी होती हैं । 

चीनी देवताओं और इनकी कथाओंके अलावा लोकमें प्रसिद्ध ऐसी 
कहानियाँ भी हैं जो आदमी और दूसरे जीवों या प्रकृतिकी शक्तियोंके बीच 
सम्बन्ध स्थापित करती हैं । इस तरहको एक कहानी शिकारी “ई' की हैं 
जो नीचे दी जाती हैं-- 

बहुत दिनोंकी बात है चीन देशमें “ई” नाप्रका एक शिकारी रहता 
था । उसका निशाना बड़ा अचूक था। तीर फेंककर वह निशानेकी ओर 
घोड़ा तेजीसे दौड़ाता क्योंकि वह जानता था कि उसका निशाना कभी 


चुकेगा नहीं । 
. एक बार चीनपर एक आफ़त आ गई। आसमानमें अचानक दस सूरज 

एक साथ निकल आये । दसों सूरज जमीनकी छातीपर आग उगलने लगे । 
पेड़-पौधे जल उठे, पशु-पक्षी तबाह हो गये और लगा कि आदमीकी जाति 
ही दुनियासे मिट जायगी। शिकारी “ई बड़ी चिन्तामें पड़ गया। वह 
सोचने लगा कि चीनकी जनताको दस-दस सूर्योासि कंसे बचाया जाय । 
जब कोई सूरत समझमें न आई तब उसके गुस्सेका पारा ऊंचा चढ़ गया । 
उसने एकाएक अपना धनुष चढ़ा लिया और तरकशसे दस तीर निकाले । 
एकके बाद एक उसने दसों तीरोंसे दसों सूरजोंपर वार किया । तीरोंकी 
सनसनाहटसे जैसे बाजेकी आवाज़ होने लगी और हवाको चीरकर तीर 
नौ सूरजोंके गोलोंमें जा लगे। फिर क्‍या था जैसे फूलके गुब्बारे बैठ 
जाते हैं वेसे ही नवों सूरज मद्धिम सितारोंकी तरह धुंधले और कमज़ोर 
हो गये । 

बस दसवाँ सूरज किसी तरह बच गया, क्योंकि दसवाँ तीर तनिक 
चुक गया था | घबड़ाया हुआ वह सूरज डरके मारे बँसवाड़ीके पीछे जा 
छिपा, ज़मीनपर भयानक अँधेरा छा गया और गर्मी कुछ ऐसी ग़ायब हुई 
कि लोग सर्देसि ठिठुर-ठिठुरकर मरने लगे । यह एक नयी आफ़त आई । 
संसारको गर्मी और उजेला भी चाहिए और उजेला सूरज ही दिया करता 
है जो अब भागकर बाँसोंके पीछे जा छिपा था। शिकारी “ई” बड़ी 
चिन्तामें पड़ गया। क्‍योंकि वह समझता था कि उसने दसों सूरजोंको 
बरबाद कर दिया है । 

उधर छिपे हुए सूरजने यह सोचकर कि शिकारी “ई” चला गया होंगा 
बाँसोंके पीछेसे सिर उठाकर बड़ी होशियारीसे झाँका । शिकारी “ई” को 
अब भी खड़ा देख सूरज घबड़ाकर फिर बाँसोंकी ओट हो गया । पर 
शिकारीने अब चनकी साँस ली क्योंकि एक सूरज अभी बच रहा था, 
जिससे दुनियाकी रक्षा हो सकती । शिकारी “ई”” खुशी-खुशी अपने घर 
चला गया और सूरज धीरे-धीरे डरा-डरा बाँसोंके पीछेसे निकला । दुनिया- 
के लोगोंको नई ज़िन्दगी मिलो । 

पर, कहते हैं, शिकारी (ई! का डर अब भी सूरजके दिलमें बना 
हुआ है । इसीसे २४ घंटे आसमानमें चमकते रहनेकी उसे हिम्मत नहीं 
होती । सुबह प्रबमें निकलकर वह सीधा पच्छिमकी ओर भागता हैं और 
शाम होते-होते वह फिर बॉसवारीको ओट जा छिपता है, जिससे रात 
होती है । 

यही राज़ हैं रात और दिनका। पहले सदा दिन ही रहता था पर 
जबसे सूरजके दिलमें शिकारी (ई! का डर समाया तबसे दिन और रात 
दोनों होने लगे। 

करोड़ों साल हुए, दक्षिण भारत एक ओर अफ्रीका, दूसरी ओर 
आस्ट्रेलियासे मिला हुआ था । थलका वह अट्ट विस्तार हिन्द महासागरपर 
छाया था, दविखनी अमेरिका तक | उधर उत्तरमें न केवल उत्तर भारत 
बल्कि प्रायः सारा हिमालय और एशियाके अधिकतर भाग जलमग्न थे । 
उनपर सागरकी फेनिल लहरें ट्टती थीं। तब हिमालय न था । 

एकाएक एक दिन पृथ्वीके गर्भमें कुछ हुआ, जलज़ला आया, ज़मीन 
सिकुड़ी और फंली, सिकुड़ी और फैली । उसकी ऊपरी सतहका सहसा 
कायापलट हो गया । दक्खिनमें समुन्दर उठा। उसने भारत, अफ्रीका 
और आस्ट्रेलियाको जल द्वारा बाँट दिया । उसी भूकम्पने उत्तरको ऊपर 
फेंका । सहसा हिमालयकी उत्तुड्भर श्द्धलाएँ सागरसे उठकर नंगी हो 
गई । उसकी वह एवरेस्ट आसमान चूमने लगी जिसकी अभीकी 
इंसानी विजयकी गूज आज भी हवामें भरी है। साथ ही उसके उत्तर और 
दक्‍्खिनमें भी समुन्दरने मैदान उगल दिये । हिमकी श्वेत हरी धाराओंसे 
गिरिराजने उन्हें सम्पन्न किया । 

वही गिरिराज हिमालय कालान्तरमें मनुष्यकी प्रेरणा और आकर्षण- 
का केन्द्र बना । उसके हिमधवल शिखरोंपर सूरजने सोना बिखेरा, चाँदने 
चाँदी । मनुष्यकी कल्पना अपने वैभवसे उसे सनाथ करने लूगी। वह 
हिमालय भय, सौन्दर्य, वैराग्यका अपने मानव-दर्शकोंमें संचार करने लगा 4 
इंसानने उसे विलासमें खोजा, मृत्युमें पाया । उसकी गहरी कन्दराओं और 
आदिम जंगलोंमें उसने अभिमत सत्यके दर्शन किये । उसकी चोटियोंपर 
अमरोंकी अलका बसाईं। प्रणय-विह्ललऊ कामुक किन्नर-किन्नरियोंको 

ही 

रागसे ध्वनित किया, प्रेयसियोंको मेघदुत भेजे। शिवके घनीभूत श्वेत 
अट्टहासने उसके मस्तकका तुषार-मण्डन किया, देव-वनिताए बर्फ़ीली 
चिकनी चट्टानोंके दरपनमें उसकी छबि निहारने लगीं ।. तीसरे नयनकी 
आगसे जलते-जलते भी कामने जो अपना अमोघ शर फेंका तो अवधूत- 
राज शिवका मन डोल गया, कंलास और गंधमादनके कन-कनमें उल्लास 
जागा । 

भारतीय विचारोंके अनुसार हिमालयका विस्तार प्रबसे पच्छिम 
समुद्रसे समुद्र तक हैं। कालिदास कहते हैं:--पश्रस्त्युत्तरस्पां दिश्वि देवतात्मा 
हिसालयो नाम नगाधिराज: । पूर्वापरों तोयनिधो वगाह्म स्थितः पृथिव्या 
इव मानदण्ड: ॥ उत्तर दिशामें गिरिराज हिमालय है जो पूर्व और पच्छिम 
के समुद्रोंमं प्रवेश करता हुआ पृथ्वीके मापदण्ड-सा स्थित है । इस 
प्रकार हिमालय प्राचीनोंकी रायमें भारतकी उत्तरी भौगोलिक और राज- 
नीतिक आदर्श सीमा प्रस्तुत करता था। परन्तु साधारण तौरसे हिमालय- 
का यह मान संसारके भौगोलिकोंको मान्य नहीं है। उन्होंने उसका 
१५०० मील लम्बा विस्तार पच्छिममें गिलगित और प्रबमें ब्रह्मपृत्र 
तक माना है। इस प्रकार हिन्दुकुश हिमालयकी शृद्भुलासे बाहर है। 
भारतीय परिभाषाके अनुसार पच्छिममें हिन्दुकुशके अलावा ईरानी पठार- 
का एक भाग और प्ूरबमें वर्मके भी कुछ हिस्से शामिल होते। इस 
१५०० मील हम्बे पहाड़ी सिलसिलेकी चौड़ाई क़रोब ४०० मील हैं। 
हिमालयकी ६ श्रेणियाँ हैं जो पामीरकी गाँठसे निकलकर पू्रबकी ओर 
जंज़ीरोंकी तरह बढ़ती गई हैं । ज्यों ज्यों ये श्रेणियाँ प्रवकी ओर बढ़ती 
गई हैं त्यों-त्यों इनकी ऊँचाई भी बढ़ती गई हैं। एवरेस्ट जो उसकी सबसे 
ऊँची चोटी है, इसी पूर्वी श्द्डुलामें है। हाँ, गाडविन आस्टिनकी दूसरी 
आकाशचुम्बी चोटी ज़रूर पदिचिममें है । 

इन श्रेणियोंका एक अन्दाज़ इस प्रकार है। इनकी सबसे उत्तरी श्रेणी 
क्वेनलुन पहाड़ोंकी है जो तिब्बती पठारकी ऊँची मुण्डेर बनाती है। दूसरी 

श्रेणी कर्रकोरम या मुजदाग पहाड़ोंकी है, सिन्धुनदके उद्गमके उत्तरमें । 
इस शंखलाका मध्यम भाग अत्यन्त आकर्षक है। वहों वह प्रसिद्ध ज़ोरकुल 
झील हैं जिससे संसारकी चार बड़ी नदियाँ निकलकर सोना उगलनेवाली 
जमीनको सींचती हैं । उत्तरकी ओरसे उस आमू दरिया या वंक्षुका निकास 
है जिसे अरब वक्षाब कहते थे, जो वख्ां, बलख़, बदर्शाँको सरसब्ज़ करती 
मध्यएशियाके मैदानोंमें रेंगती अरब सागरमें गिरती हैं। उसके तटबवर्ती 
वह्लीकमें केसरके खेत हैं जिनकी फूली क्यारियोंमें लोट-लोट चन्द्रगुप्त 
विक्रमादित्यके घोड़ोंने अपने अयाल लाल कर लिये थे । उसी झीलसे पूर्वकी 
ओर ब्रह्मपुत्र निकलता है जिसके बहावकी राहमें कामरूपका जादूका देश है। 
लोक-कल्पना वहाँ वह नारीराज स्थापित करती है जहाँकी नारियोंको 
प्रिय पुरुषको भेड़ा बना रखनेका इष्ट था। पच्छिममें सिन्धु नदी कर्मी र- 
की ऊँचाइयोंसे उत्तर पंजाबको उर्वर करती है और दवबिखनमें गंगा मध्य- 
देशको अपने स्पर्शसे पावन । 

हिमालयकी तीसरी #ंखला लदाख़का निर्माण करती है, सिन्धुके 
उत्तर-दक्खिन दोनों ओर जस्कर हिमालयकी प्रधान पर्वतमाला है। उसका 
मस्तक बर्फ़ीली चोटियोंस चमकता रहता है । उसीकी चोटियाँ गंगोत्रीसे 
ननन्‍्दादेवी तक शिमलाके पहाड़ोंसे दोखती हैं । पीर पंजाल या धौलाधरकी 
श्रेणी बाहरी हिमालयमें पड़ती हैं जो उसकी पाँचवों श्यंंखला है। निचले 
हिमालयमें डलकी अन्तिम और छठी पर्वतमाला है जिसमें सिवालिकका 
विस्तार है। दोरानके ख्यालसे हम इस पन्द्रह सो मील लम्बी पर्वतश्रणी- 
को और भी अधिक सुगम तरीक़ंसे बाँठ सकते हैं । अगर हम इसके . चार 
भाग करें तो उनकी गणना इस प्रकार होगी--( १ ) पंजाब-हिमालय 
३५० मील, ( २ ) कुमायूँ-हिमालय २०० मील, ( ३ ) नेपाल-हिमालय 
५०० मील और ( ४ ) आसाम-हिमालय ४५० मील । 

पंजाब-हिमालयका विस्तार गिलग्ितसे सतलूज तक है । इसमें अधिक- 
तर २० हज़ार फूटसे कम ही ऊँची चोटियाँ हैं। पर नंगापर्बत इसी 

विस्तारमें है। उसकी ऊँचाई २६६५६ फ़ुट हैं। कमायू-हिमालयकी 
धरृंखला सतलजसे काली नदी तक चली गई है। इसीमें अधिकतर तीर्थ- 
स्थान और धर्मपूत शिखर हैं। नन्दादेवी २५६४५ फ़ुट ऊँची है, कामेट 
२५४४७ फ़ुट, त्रिशुल २३३६० फ़ूट, बद्रीनाथ २३१९० फ़ूट, केदारनाथ 
२२२७० फ़ूट और गंगोत्री २१७०० फ़ूट । जमनोत्री भी इसी श्ूंखलामें है। 
नेपाल-हिमालयका विस्तार सबसे बड़ा है। काली नदीसे सिविकम तक इसकी 
चोटियाँ संसारमें सबसे ऊंची हैं। तिब्बत और नैपालकी सन्धिपर खड़ा 
२९००२ फुट ऊँचा एवरेस्ट इसीमें है। क्ंचनजंगा २८१४६ फ़ुटे ऊँचा 
हैं, मकालू २७८००, यासा २६,६८०, धवलागरिं २६,३०५, ब्रांराघोर 
२६, ०६९, नारायणी २५,४५६, ग्रला मान्धाता २५,३६५, गौरीशंकर 
२३,४४० फ़ूट। आसाम-हिमालयका विस्तार सिक्किमकी तिस्ता नदीसे 
ब्रह्मपुत्र और बीनकी सीमा तक हैँ । इसकी चोटियोंमें प्रसिद्ध नाम चाबाखा, 
धोनकिया, जोंगसोंगला, कुल्हाकांगरी, चीमोल्हारी, काबरू आदि हैं जिनकी 
ऊँचाई २४, ४४५ और २४,०१५ फ़ूटके बीच है । 

हिमालयकी पर्वतमालाओंमें छोटी-बड़ी अनन्त झीलें हैं। कमसे कम 
मानसरोवरको ओर संकेत कर देना अनिवार्य है। मानसरोवरका 
सोंदर्य संस्कृत और हिंदी साहित्यमें सराहा गया हैं। इसके रंग-विरंगे 
कमल-वनका उल्लेख अनेक यात्रियोंने किया है। वर्षाके आरंभमें हंसोंकी 
क़तारें मेदानोंको छोड़ उत्तर हिमालयकी शरण लेती हैं जहाँ उनका 
अंतिम लक्ष्य मानसरोवर होता है। जब तक कमल दल शीतकी चोटसे 
जल नहीं चलते, हंस-मिथुन उनमें विचरते हैं फिर मैदानोंको लौट 
पड़ते हैं । कालिदासने इसके स्वर्ण-कमलोंका उल्लेख किया है । 

मानसका सरोवर कैलासकी पर्वतमालामें ही, कैलाससे लगभग २५ 
मील दक्खिन हैं । नीति नामक दरेंसे पूर्व कलास और मानसरोवर दोनों 
तिब्बतमें हैं। कलासका तिब्बती नाम खाँग-रंपोचे है। देशी-बिदेशी 
सभी यात्रियोंने उसकी शालीनता सराही है । स्ट्रैचीका तो कहना है कि 

भारतीय हिमालयमें कोई गिरि-शिखर ऐसा नहीं जो कैलासकी सुन्दरता 
पा सके । कालिदासने उसे स्फटिकका बना कहा हैं। गौरीशंकरका नाम 
भारतीय साहित्यमें बारबार आता हैं। साधारणतः यह माना जाता था 
कि गौरीशंकर हिमालयकी सबसे ऊँची चोटी हैं। अनेक उसीको एव- 
रेस्ट मानते हैं। परन्तु अब कैप्टेन उडके मापसे प्रमाणित हो गया हैं 
कि गोरीशंकर एवरेस्टसे प्रायः साढ़े पाँच हज़ार फुट नीचो दूसरी चोटी 
है । गंधमादनकी चर्चा, संस्कृत साहित्यमें शंकरके विहारके संबंधमें अनेक 
बार हुई हैं। पुराण तो इन विहारोंके वर्णनसे भरे पड़े हैं । हिन्दू भौगो- 
लिकोंने उसे कैलासका ही एक भाग माना हैं। कालिकापुराण इसे कंलास 
पर्वतका दक्षिणी भाग मानता है। महाभारत और वराहपुराणमें इसी 
आंखलामें बदरिकाश्रमका होना भी लिखा हैं। मार्कण्डेय और स्कन्द- 
पुराण गन्धमादनको गढ़वालके पहाड़ोंका वह भाग मानते हैं जिनसे 
होकर अलकनन्दा बहती हैं। कालिद।सने उसे कलासका ही एक अंग 
माना है, जिससे होकर उनकी रायमें मन्दाकिनी और जाह्नवी 
बहती हैं । 

हिमालयका वर्णन और दर्शन सदासे भारतीयोंको प्रिय रहा हैं। 
महाभारतके वीर पाण्डव अन्तमें इसी पर्वतमालामें गलकर शान्तिलाभ 
करने गये थें। संस्कृतके कवियोंमें इस. पर्वतमालाके सौंदर्य-गायनकी 
विशेष कमजोरी रही हैं। कालिदास तो जैसे अपने ग्रंथोंमें बार-बार इस 
शेलराजकी ओर लौट पड़ते हैं। कुमारसम्भवकोी सारी कथा हिमालयमें ही 
घटित होती हैँ। उत्तरमेघ भी इसी पर्वतका वर्णन करता है। विक्रमोर्वशीय 
का चौथा ओर अभिज्ञान शाकुन्तछका सातवाँ अंक हिमालयसे ही तात्पर्य 
रखते हैं । रघुवंशके पहले, दूसरे और चौथे सर्गोमें भी उसी गिरिराजका 
बखान है। 

कालिदासके हिमालय वर्णनका संक्षेपमें उल्लेख अनुचित न 
होगा । पर्वतकी मेखलामें संचरण करते मेघोंकी शीतल छायाका आनन्द 

ले सिद्ध वर्षा और आँधीसे उद्देजित ऊपरकी शिलाओंपर धूपका सेवन करते 
हैं। भोजपत्रोंसे रह-रहकर मर-मर ध्वनि उठती है। पवन बाँसके रंध्रोंमें 
सरसरा कर वंशी ध्वनि उत्पन्न करता है जिससे किन्नरियोंके गानेको सहा- 
यता मिलती है। गंगासीकरोंसे लदी शीतल वायु यात्रियोंका मार्गश्रम 
दूर करती है। नमेरु वृक्षकी घनी छायामें बेठे कस्तृरीम॒गके नाभिके 
स्पर्शसे शिलाएं गमक उठती हैं । सरल द्रुमोंके परस्पर धर्षणसे सहसा 
दावाग्नि प्रजजलित हो उठती हैं। रात्रिके समय वनस्पतियाँ तेल- 
हीन प्रदीपोंका रूप धारण करती हैं। हिमालयकी #ंखलामें एक ओर 
क्रोंचरन्श्न है जिसे परशुरामने अपनी शक्तिकी परीक्षाके लिए वाणसे भेद 
द्वार-सा प्रस्तुत कर दिया था | उसीकी पृष्ठभूमिमें हालके कटे हाथी दाँत- 
की तरह तुषारमण्डित कलास हैं जिसकी दर्पणकायामें देवांगनाएं अपनी 
छवि निहारती हैं । हिमालयकी शालीनता उन चमरी गायोंके गमनागमन- 
से बढ़ जाती हैं जिनकी पूँछ सम्राटोंकी उनके चमर-लांछन प्रदान करती 
हैं । हाथियोंके झुण्ड सदा सर्वत्र देवदारुके जंगलोंमें फिरा करते हैं । उनके 
संघर्षणसे सरल व॒क्ष छिल जाते हैं और उनके दूधकी गंधसे वातावरण 
गमक उठता है। कवि पर्वतके 'शिलीभूतहिम” और “तुषारसंघांतशिलाओं' 
का वर्णन करते नहीं अघाता । 


मिस्र और पश्चिमी एशियाके साहित्य 
और जन-विश्वास १ 


का नी 


कफ 


सभी प्राचीन सभ्य और असभ्य जातियोंके अपने-अपने विश्वास हैं । 
विश्वास वे अधिकतर काल्पनिक हैं और धर्म या भयसे सम्बन्ध रखते हैं । 
आदमी अपनी ज़िन्दगीको ही दुनियाकी जाहिर और छिपी चीज़ों और 
ताक़तोंका प्रतीक मानता है और उसीके मुताबिक वह अपने विश्वास 
गढ़ता जाता है, उसीके मुताबिक वह अपने देवता सिरजता जाता है । 


प्रायः सभी जातियोंके प्राचीन देवता इंसानकी ही तरह हाथ-पैर 
वाले, नाक-मुह-आँखों वाले जीव हैं जो चल-फिरते, काम करते, मरते- 
मारते हैं, खाते-पोते और बोलते हैं, सुनते-सुंघते और देखते हैं। 
आदमीकी ही तरह उन्हें भी प्यार और गुस्सा आता है, वे भी उसी 
की तरह सोते-जागते हैं, सुंदर-असुन्दर होते हैं। उसीकी तरह उनमें 
आपसी बैर और प्यार होते हैं, उसीकी तरह वे आपसमें जंग भी 
करते हैं । गरज़् कि आदमी अपने ही रूपमें अपने देवताको सिरजता- 
सँंवारता है । 

जीनेंकी लालसा इन्सानकी इतनी प्रबल हैं कि वह मरनेके बाद भी 
एक नई ज़िन्दगी जीना चाहता है, चाहे वह ज़िन्दगी स्वर्गकी हो चाहे 
नरककी । सभी जातियोंके अपने-अपने विहिश्त हैं, अपने-अपने दोज़ख हैं, 
जहाँ अपने-अपने धर्म, मज़हबी विश्वास, काल्पनिक प्रेरणाके अनुसार वे 
खुशी या तकलीफ़के दिन गुज्ञारते हैं। फर्क बस इतना हैं कि उनकी कल्पना- 
के मुताबिक मौतके बादकी वह ज़िन्दगी बेइन्तहाँ लम्बी होती है, मज़ेके 

वहाँ बेशुमार जरिये होते हैं, सुखके अपार साधन जिनसे इन्सानकी आत्मा 
अनन्तकाल तक छकती-अधाती रहती हैं । 

स्वयं आत्मा या रूपकी कल्पना भी इसी आधारसे उठी, कि आदमी 
जी हुई ज़िन्दगीसे चिपका रहना चाहता है और तृष्णापर हज़ार लानत 
भेजता हुआ भी उसकी छाया नहीं छोड़ पाता । 

यही कहानी बाब॒ुली जातियोंकी रही हैं, यही आत्मा मानने वाले 
आरयोकी और यही प्राचीन मिस्रियोंकी । हाँ, मिस्रमें मौतके बाद जिन्दा 
रहनेकी यह हविस ग़ज़बका ज्ञोर पकड़ गई । मिस्रियोंका यह विश्वास था 
कि जब तक हमारा भौतिक शरीर--इस जिन्दगीमें जीने वाला तन--- 
जीवित या मरी हालतमें बना रहता है तब तक उसकी आत्मा भी कहीं 
न कहीं घूमती रहतो है और फिर घूमकर उसी शरीरमें पैठ जाती है 
और इन्द्रियोंको अच्छी लगने वाली सभी चीज़ोंकों भोगती हैं । 

इसीलिए मिस्रियोंने अपने मृतकोंकी 'ममियाँ' बनाईं और उन्हें बचा 
रखनेके लिए विशाल पिरामिड खड़े किये | ताजसे हज़ारों साल पहिले-- 
मुहम्मद, ईसा और बुद्धसे हज़ारों साल पहिले---उन्होंने वह लेप या उबटन 
खोज निकाला जिससे वे छाशको लेपकर, उसे कपड़ेसे लपेटकर ताबूतमें 
रखकर आज तक सुरक्षित रख सके । इसी तरह उन्होंने अपने और अपने 
देवताओंके प्रियपात्र स्वयं देवता स्वरूप बन्दरों, बिल्लियों, घड़ियालों तककी 
'ममियाँ' बनाई और उन्हें उनके खाने-पीने आरामकी चीज़ोंसे घेरकर अपने 
पिरामिडोंमें बन्द कर दिया, जिससे उन्हें धूप और नमी न छ सके, नष्ट न 
कर सके । 

संसारके अचरज ये पिरामिड प्राचीन मिस्रियोंके मक़बरे हैं जिनमें 
उनके राजाओंके मृत शरीर बचा रकक्‍खे गये हैं । उनके चारों ओर मृत्युके 
. साथ रहनेवाले दास-दासियाँ, कुत्ते-बिल्ली आदिकी मतियाँ हैं, चिरकाल तक 
चलने वाली खाने-पीनेकी चीज़ें हैं । प्राचीन बाबुलके पासके पुराने शहर 
ऊरकी कढ्नोंमें यही दास-दासी अपने हाइ-मांसके शरीरके साथ कभी 

दफना दिये जाते थे। बेशक मिस्री या तो उनसे ज़्यादा रहमदिल थे 
या बेरहमीका अपना वह पुराना ज़माना पार कर चुके थे जबवे भी 
इन मूरतोंकी जगह हाड़-मांसके आदमी मृतकोंक साथ दफ़नाते रहे 
होंगे । 

मिस्रियोंका यह विश्वास था कि मरे हुए इन्सानकी आत्मा पाताल 
या यमलोकके पहिले यमलोकके देवता ओसिरिसके पास ले जाई जाती 
है और जब वह अपनेको कुल पापोंसे मुक्त होनेका सबूत दे लेती हैं तब 
उस देवताका आशीर्वाद प्राकर अपने पुराने शरीरमें लौट आती हैँ और 
आस-पास रखी चीज़ोंको भोगती हैं । वह आत्मा जिन्दगीको दुनियामें तो 
नहीं लौट पाती पर अपनी मी में प्रवेश करती और पिरामिडमें निवास 
करती हैं । इसीलिए शरोीरकां 'ममी” बनाना वहाँ इतना आवश्यक होता 
था। इसीलिए उस ममीकी रक्षाके लिए पिरामिडोंकी इतनी आवश्य- 
कता थी । 

मिस्नी जीवनमें मृत्युकी उपासना सबसे अधिक महत्त्व रखती थी। 
मोतके परेकी ज़िन्दगी पहलेकी ज़िन्दगीसे बंधी थी और उन तीनोंका एक 
अटूट विलसिला था । खुद ज़िन्दगी भी मौतके बादकी ज़िन्दगीके लिए 
ही एक तैयारी थी। स्वाभाविक ही मौतका देवता ओसिरिस भी वहाँके 
देवताओंकी परम्परामें कभो बड़ा ऊँचा स्थान रखता था। 

मिस्री देवताओंका एक परिवार था जिसमें ओसिरिस पिता था, 
ईसिस माता थी और होरस या सूरज उनका पुत्र था। पहिले उसे अज 
: या बकरेका रूप मिला, फिर बाज़ और साॉँड़का | बाज़को मिस्री लोग 
सोक्री' और सांड को 'हापी' कहते थे। उस ज़मानेमें, या कुछ बाद, 
_सॉड़की पूजा हमारे देशके मोहनजोदड़ों और हड़प्पा तथा बाबुल, निनेवे, 
आदियें भी होने लूगी थी। ( हमारे देशमें तो शिवके साँड़की पूजा आज 
भी होती है ) कुछ काल बाद वही ओसिरिस, जो कभी अन्न और फ़सलों 
का देवता था, ओसिरिस-खेन्तामेन्तिधका नया नाम धारणकर मृतकोंका 

महान्‌ देवता बना । धीरे-धीरे उसका प्रताप इतना बढ़ा कि वह सूरज भी 
मान लिया गया । 

ओसिरिसकी पत्नी ईसिस शायद सीरियासे मिस्र आई । कहते हैं कि 
देवता सेतने ओसिरिसको मारकर उसकी लाशको देवदारकी सन्दूकमें बन्द- 
कर बिब्लस नामक नगरमें छोड़ दिया था जहाँ ईसिसने उसे पाया और 
जिलाकर उसे अपना पति बनाया । ईसिस भी अपने पति ओसिरिस और 
प्ताहकी ही तरह इंसानी सिर वाली देवी है । पितृहन्ता सेतको मारकर पूत्र 
होरसने पिताकी मौतका बदला लिया । 

मिख्त्रियोंके अनेक देवताओंके सिर जानवरोंके थे। आदमीके तनपर 
जानवरका सिर बिठानेका खास मतलब हुआ करता था। मोहनजोदड़ो 
आदिकी मोहरोंपर उभारी तसवीरोंमें भी आदमीके तनपर शेर आदिके 
सिर बने हुए हैं जिससे उनको शेरकी-सी ताक़तका अन्दाज़् लगाया जा 


सके । 
साधारण तौरसे प्राचीन मिस्नी नर और नारी प्रसन्न जीव थे। बाजों- 


के साथ नाचते हुए नगरोंकी सड़कोंपर उनका निकलना त्योहारोंका विशेष 
दृश्य होता था । इसीसे मौतके बाद ज़िन्दगीका ख़त्म हो जाना उन्हें 
गवारा न हो सका ओर उन्होंने मौतके परे भी ज़िन्दगीकी दुनिया सिरज 
डाली । वे क़रीब चार क़िस्मकी रूहों या आत्माओंपर विश्वास करते 
थे। इसमेंसे पहली आत्माको वे 'का या को' कहते थे। 'का' का मतरूब 
उनकी जबानमें दूसरा होता था, यानी शरीरका दूसरा रूप, जिसकी 
मूर्तियाँ अक्सर लाशके पास ही पिरामिडोंमें बना दी जाती थीं। बाई 
दूसरे प्रकारकी आत्मा थी जिसका सिर तो इन्सानका होता था और 
शरीर पक्षीका । तीसरे प्रकारकी रूह 'इस्र' कहलाती थी जिसका सम्बन्ध 
भी पक्षीसे ही था कहते हैं कि बाई! तो लौटऋर “ममी' बने हुए शरीरमें 
प्रवेश कर जाती थी और “इख्र' सीधे आसमानमें उड़ जाती थी। चौथी 
आत्मा एक प्रकारकी छाया थी जो बहुत काछतक इधर-उधर फिरा करती 

थी । अपने देशमें भी आत्माको 'हंस' माना गया है और छाया तो प्रेतका 
दूसरा नाम ही हैं। आत्माएँ यां छाया-शरीर ओसिरिस या पातालके 
दूसरे देवताओंके साथ फिरा करते थे और जैसे सूरज रातमें फिरकर 
सुबह आसमानके सिरेपर फिर निकल आता है ये प्रेतात्माएँ भी यमलोकमें 
अपने पाप-पृण्यका लेखा-जोखा देकर एक नये जीवनमें प्रवेश करती थीं । 
उनके पापोंका लेखा-जोखा ओसिरिसके सामने थोथ नामकी देवी करती 
थी । वह तराजूके एक पलड़ेपर “मुत' नामकोी देवीके पंखोंकोी रखती थी 
और दूसरेपर आत्माके हृदयकों और इस प्रकार इस हृदयको पंखोंसे 
तौलकर उसके पाप-पृण्यका अटकल लगाती थी। वैदिक देवता वरुण भी 
इसी प्रकार मृतात्माओंके पराप-पुण्यका लेखा-जोखा रखता था और यम- 
राज उसके अनुसार उनको दु:ख-सुख देता था । 

मृत्युके बाद आदमीका क्‍या होता था, वह कहाँ जाता था, क्‍या करता 
था--यह सब अनेक प्रकारकी कहानियोंमें सिद्धकी चित्र-लिपिमें लिखा 
मिलता हैं । बड़ी दिलचस्प कहानियाँ इस सम्बन्धमें उन तस्वोरोंमें 
लिखी मिलती हैं जो पिरामिडोंकी दीवारोंपर खुदी हुई हैं । अनेक कहा- 
नियाँ अब विद्वानोंने पढ़ डाली हैं और उनसे प्राचीन मिस्रियोंके धामिक 
विश्वासोंपर खासा प्रकाश पड़ा है। उनके उस कालके साहित्यका एक 
बड़ा संग्रह ही तैयार हो गया है जिसे संसारका सबसे प्राचीन साहित्य 
मानना चाहिए । उस साहित्यकी अनेक कहानियोंमें तो कल्पनाकी इतनी 
ऊँची उड़ान हैं कि आजका पढ़नेवाला उन्हें पढ़कर हैरतमें आ जातां है । 
इस प्रकारकी एक कहानी रूसके सेंट पीटर्संवर्ग ( अब लेलिनग्राद ) के 
हमिटेज़ नामक संग्रहालयमें १९ वीं सदीके अन्तमें मिल गई थी । 

इस साहित्यको मृतकोंकी किताब कहते हैं क्योंकि उनके पतन्नोंपर 
अनेक कहानियाँ, टोने-टोटके, जन्तर-मन्तर इसलिए लिखे हुए हैं कि उनकी 
मददसे मृतककी आत्मा मौतके बादकी अपने सफरकी राह आसानीसे तय 
कर सके और ख़तरोंसे बच सके । सेंट पीठटर्सवर्ग वाली कहानी उसी वर्ग- 

की है। उसमें एक ऐसे सैलानीकी कथा दी हुई है जो अद्भुत लोककी यात्रा 
करता हैं और ज़हाज़ डूब जानेपर एक अद्धूत सर्पलोकमें जा पहुँचता है। 
वहाँसे लौटकर वह देवताके प्रसादसे स्वदेश पहुँच अपना हाल बयान 
करता है। वह बयान मिस्री साहित्य और संसारकी प्राचीनतम कहानी 
बन गया हैं । उसे पढ़ते ऐसा लगता है जैसे हम माँझी सिन्दबादकी कहानी 
पढ़ रहें हों । नीचे वह ज्योंकी त्यों दी जाती है-- 

विद्वान अनुचरने कहा, “प्रभु, चित्तको प्रसन्न करें, क्योंकि हम पितृ- 
देश पहुँच गये हैं । नौकाके अग्रभागमें हमारे आदमी बैठे और डाड़ोंको 
चलाकर हम यहाँ आ पहुँचे । नौकाका अग्रभाग अब रेतीपर टिक गया है । 
हमारे सारे आदमी आनन्द मना रहें हैं, एक दूसरेका आलिंगन कर रहे 
हैं, क्योंकि हमारे अतिरिक्त अन्य भी भली-भाँति घर आ पहुँचे हैं | हमारे 
जनोंमें-से एक भी नहीं खोया और हम उवाउआतकी दूरतम सीमाओं 
तक जा पहुँचे थे। हमने सेनमुतके प्रदेशों तकको लाँघ लिया था। अब 
हम शान्तिपूर्वक लोट भी आये और आज यहाँ पितृदेशमें हैं। सुनें, मेरे 
प्रभ, यदि आप मुझे सहारा न देंगे तो मेरा कोई सहायक नहीं । जलसे 
शुद्ध हों, हाथोंपर जल डालें, तब फ़राऊनसे वक्तव्य निवेदन करें और 
आपके चित्त तथा वक्तब्यमें एकता स्थापित हो, वकक्‍तव्यमें किसी प्रकारका 
पेंच या अस्पष्टता न हो । इस बातको न भूलें कि जहाँ मनुष्यका मुख 
उसकी रक्षा कर सकता हैं वहीं वह उसे ढक दिये जानेका कारण भी बन 
सकता हैं। ( बातोंसे ही रक्षा भी हो सकती हैं, विपत्ति भी आ सकती 
हैं। मुंह ढककर तब वहाँ अपराधी ले जाये जाते थे। इससे इस पदका 
अर्थ विपत्तिका आगम है।.) अपने हृदयकी चेतनाके अनुकूल आचरण 
करें, फिर जो कुछ आप कहेंगे उससे मेरा चित्त शान्त होगा । 

“अब मैं आपको बताऊँगा कि मुझपर कैसी बीती । में ही नहेमकी 
खानोंके लिए चल पड़ा | डेढ़ सौ हाथ लम्बे और चालीस हाथ चौड़े 
जहाज़में चढ़ मैं समुद्रमें चला । हमारे जहाज़में डेढ़ सौ मिस््रके सर्वोत्तम 

नाविक थे जिन्होंने आकाश-पाताल देखा था और जिनके हृदय सिहसे भी 
अधिक साहसी थे। उन्होंने तो यह कहा कि वायु प्रतिकूल न होगी, 
बल्कि होगी ही नहीं । परन्तु समुन्दरके वक्षपर हमारे उतरते ही वायुका 
एक प्रबल झोंका आया और हमने किनारे पहुँचनेका जैसे ही प्रयास किया 
झोंके वेगवान हो गये और आ5-आठ हाथ ऊँची लहरें उठने लगीं । ( नौका 
टूट गई ), मेंने एक तख्ता पकड़कर किसी प्रकार जान बचाई परन्तु शेष 
सभी नष्ट हो गये, एक न बचा । अकेला, अपने चित्तके सिवा सर्वथा 
निमित्र तीन-दिन-तीन रात में उस तख्तेपर झूलता रहा और तब लहरोंने 
मुझे एक द्वीपके किनारे फेंक दिया । पेड़ोंकी झुरमुटमें तनिक आराम करने- 
के लिए में पड़ रहा। अन्धकारसे फिर में आच्छनन हो गया। तब मैंने 
मुंहके आहारकी खोजके लिए अपने पैरोंका उपयोग किया | मुझे अंजीर 
और अंगूर मिले, कई प्रकारके साग मिले---फल, छुहारे, गरी, तरबूज, 
मछली, पक्षी--किसी चीज़की वहाँ कमी न थी। मेंने अपनी भूख शान्त 
की और उससे जो कुछ बच रहा था उसे फेंक दिया । फिर मैंने एक खाई 
खोदी, आग जलाई और देवताओंके लिए यज्ञके साधन जुटाये । 

“सहसा मैंने बिजलीकी कड़क-सी एक आवाज़ सुनी, जो मेंने समझा, 
समुद्रकी लहरकी थी । वृक्ष काँप उठे, पृथ्वी हिल गई । मैंने अपने मुंहसे 
पर्दा हहाया और देखा कि एक सर्प चला आ रहा है। वह तीस हाथ 
लम्बा था, दो हाथ नीचे लटकती उसकी दाढ़ी थी । उसके लाल रंगपर 
जैसे सुवर्ण चढ़ा हुआ था । वह मेरे सामने रुका, उसने अपना मुँह खोला 
और अभी में स्तब्ध-संत्रस्त उसकी ओर देख ही रहा था कि उसने कहना 
प्रारम्भ किया ० 

“तू यहाँ क्‍यों आया, तू यहाँ क्‍यों आया, तुच्छ जीव, त्‌ यहाँ क्‍यों 
आया ? यदि तूने यह बतानेमें देर की कि तू यहाँ क्‍यों भाया तो मैं तुझे 
जता दूँगा कि तू क्‍या है--या तो फिर तू आगकी लपटकी भाँति लुप्त 
ही हो जायगा या कुछ ऐसी बात कहेगा जो मैंने पहिले कभी न सुनी या 

पहिले कभी न जानी ।” तब उसने मुझे अपने मुँहमें ले लिया और ले 
जाकर अपनी बिलमें विना कोई हानि पहुँचाये रख दिया। में सर्वथा 
सकुशल था, साबुत । 

“तब उसने अपना मुँह खोला । में फिर भी उसके सामने चुप था । 
वह बोला--तू यहाँ क्‍यों आया, तू यहाँ क्‍यों आया, तुच्छ जीव, इस 
द्ीपमें जो समुद्रके बीच है और जिसके तट लहरोंसे घिरे हैं ?'' 

“बाहुओंको नीचे लटका मैंने उत्तर दिया । मैंने कहा--'फ़राऊनकी 
आज्ञासे डेढ़ सौ हाथ लम्बे और चालीस हाथ चौडे जहाज़पर चढ़कर में 
खानोंकी ओर चला । मिस्रके सर्वोत्तम डेढ़ सो माँसी उसमें सवार हुए, 
माँसी जिन्होंने आकाश और पृथ्वी देखी थी और जिनके हृदय देवताओंके 
हृदयसे दृढ़तर थे। उन्होंने कहा कि वायु प्रतिकूल न होगी, वायु होगी 
ही नहीं । उनमेंसे हर एक दूसरेसे हृदयकी बुद्धि और भुजाओंकी शक्तिमें 
बढ़ा-चढ़ा था और मैं स्वयं उनमेंसे किसी बातमें कम न था। परन्तु जब 
इस समुदमें पहुँचे तब तूफ़ान उठा और जब हम तटकी ओर बढ़े तब 
तूफ़ान और बढ़ा और लहरें आठ-आठ हाथ ऊँची उठने लगीं । मैंने तो एक 
तख्ता पकड़ लिया परन्तु शेष नष्ट हो गये, इन तीन दिनोंमें एक भी साथ 
न रहा और अब में यहाँ तेरे सामने हूँ, क्‍योंकि समुद्रकी एक लहरने मुझे 
इस द्वीपमें फेंक दिया है ।' 

“तब वह मुझसे बोला--'डर नहीं, डर नहीं, तुच्छ जीव, तेरा चेहरा 
दुःखका आवरण न पहिने । अगर तू यहाँ मेरे पास है तो इसका अर्थ है 
कि देवता तुझे जिन्दा रखना चाहता हैं। वही तुझे इस द्वीपमें लाया है, 
जहाँ किसी वस्तुकी कमी नहीं और जो सारी अच्छी चीज़ोंसे भरा हैं । 
देख, तू इस द्वीपमें चार महीने बिता, महीने पर महीना, तब देशके 
नाविकोंके साथ एक जहाज़ आएगा तब तू अपने देशकों जाएगा और 
अपने नगरमें ही मरेगा। आओ अब हम बात करें, प्रसन्न हों, जो बात- 
चीतका आनन्द जानता है वह विपत्तिको सफलतासे झेल सकता हैं। अब 

सुन कि इस द्वीपपर क्या है। यहाँ मेरे साथ भाई और बच्चे हँ--बच्चे 
और नौकर मिलाकर पचहत्तर सर्प हैं। इनमें मेरी इस कन्याके जोड़ 
नहीं है, जिसे सौभाग्यने मुझे दिया था परन्तु जिसपर भगवाौनकी अग्नि 
गिरी और जो जलकर भस्म हो गई। और यदि तू सशक्त है और 
तेरा हृदय धीर है तो तू निश्चय अपने बच्चोंको हृदयसे लगाएगा, 
अपनी पत्नीका आलिंगन करेगा, तू फिर अपने गृहको देखेगा ओर सबसे 
उत्तम तो यह हैं कि तू अपने देशकों पहुँच जाएगा, स्वजनोंको 
भेंटेगा ।। तब उसने मुझे प्रणाम किया और मैंने भी उसके सामने पृथ्वी- 
पर माथा टेका, कहा कि “अब मुझे तुझसे इस विजयपर यह कहना है-- 
में फ़राऊनके सामने तेरा वर्णन करूँगा और उसे तेरी महत्ता बताऊंगा । 
में तुझे विविध सुगन्धित द्रव्य, अंगराग, धूप, नैवेद्य, भेजूंगा जिनका 
उपयोग हमारे मन्दिरोंमें होता है और जो देवताओंको चढ़ाये जाते हैं । 
में जो कुछ तेरे अनुग्रहलसे देख सका उसका भी वर्णन करूँगा और सारी 
जाति तुझे धन्यवाद देगी। में तेरे लिए यज्ञ्में गन्धोंकी बलि दूँगा। में 
तेरे लिए पक्षी पकर्डगा और मिस्रकी सारी अद्भुत वस्तुओंसे भर-भर 
में तेरे पास जहाज़ भेजूगा, तुझे--उस देवताके लिए जो दूरदेशके 
निवासियोंका मिस्र हैं पर जिसे वे निवासी नहीं जानते ।' 

“मेरी बातपर वह मुसकराया और बोला--निश्चय तू गन्धोंका धनी 
नहीं हैं क्योंकि जिनके नाम तूनें अभी गिनाये हैं वे मेरे लिए कुछ भी 
नहीं हैं । में पुन्त देशका स्वामी हूँ और इन चीज़ोंका वहाँ अफ़रात हैं । 
परन्तु हाँ, हाकोनू द्रव्यको भेजनेकी बात तू कहता हैं वह निश्चय 
इस द्वीपमें अधिक नहीं है, परन्तु एकबार जब तू इस द्वीपको छोड़ 
देगा फिर उसे न देख सकेगा क्योंकि यह तत्काल लहरोंमें परिवर्तित हो 
जाएगा ।' द 

“और देख, जैसा कि उसने कहा था, जहाज़ आ पहुँचा। में एक 
पेड़पर यह देखनेके लिए चढ़ गया कि उसमें कौन है। फिर में जल्दी 

उसे ख़बर देनेके लिए दौड़ा पर वहाँ जाकर मालूम हुआ कि उसे मुझसे 
पहिले ही ख़बर मिल चुकी है। और वह मुझसे बोला--सुयोग ! स्वदेश 
की तेरी यात्रा, तुच्छ जीव, निर्विध्न हो। तेरी आँखें तेरे बच्चोंको देखें 
और नगरमें तेरा यश फंले । यही तेरे लिए मेरी शुभकामना है ।” तब 
अपनी बाहुओंको उसकी ओर लटकाकर मैं आगे झुका और उसने मुझे सत्‌, 
हाकोन्‌, रस, तेल, और अनेक प्रकारकी और अत्यधिक मात्रामें धपादि, 
गजदन्त, कुत्ते, बनमानुस, हरित कपि तथा अनेक अन्य रत्न और क़ोमती 
वस्तुएं भेंट कीं । इन सारी वस्तुओंको मैंने उस आये हुए जहाज़में रक्‍्खा 
ओर दण्डवत्‌ कर मैंने उसे पूजा अपित की । उसने तब मुझसे कहा-- देख, 
तू अपने देशमें दो महीनेमें पहुँचेगा, तू अपने बच्चोंको हृदयसे लगाएगा और 
शान्तिपूर्वक अपनी कब्रमें सोएगा ।” उसके बाद मैं किनारे, जहाज़की ओर, 
गया और मेंने माझियोंको पुकारा । मैंने तटपर खड़े होकर द्वीपके स्वामी 
और उसके निवासियोंकों धन्यवाद दिया । 


“जब दूसरे महीने उसके कहनेके मुताबिक़ फ़राऊनके नगरमें पहुँचे, 
तब हम राज-प्रासादकी ओर बढ़े। मैं फ़राऊनके समीप गया और उसे उस 
द्ीपसे छाई हुई सारी वस्तुएँ प्रदान कीं और उसने एकत्रित जनताके सामने 
मुझे धन्यवाद दिया । इसीसे उसने मुझे अपना अनुचर बनाया और दर- 
बारके मुसाहिबोंमें मुझे जगह दी । अब मुझे देखें कि कितना सह और. 
देखकर में फिर इस तटपर पहुँचा हूँ । मेरी प्रार्थना सुनें, क्योंकि लोगोंकी 
बात सुनना अच्छा है। किसीने मुझसे कहा, 'मेरे मित्र, विद्वान्‌ हो, 
तुम्हारी पूजा होगी । ओर देखें, में यहाँ आ पहुँचा ।” 

८ द >८ )< 


ईराक देशमें दजला-फ़रातकी घाटीमें प्राचीनकालमें तीन सभ्यताएँ 
फली-फूलीं--सुमेरी, बाबुली, असूरी सम्यताएं--तीनों एक दूस रीसे 
गुँथीं, एकके बाद एक उठतीं । सुमेरी नदियोंके संगममुहानोंपर, ईराकके 

दक्खिनमें आजसे कोई पाँच हज़ार साल पहले, बाबुलो, उससे कुछ उत्तर बाबुल 
नगरके इर्द-गि्दं, लगभग चार हजार साल पहले, असूरी, दजला-फ़रातकी 
उपरली धघाटीमें, करीब तोन हजार साल पहले | सुमेरियोंने उन सभ्यताओं- 
को लिखावट दी, कीलनुमा अक्षर दिये, बाबुलियोंने लिखा और असुरोंने 
लिखे साहित्यकी रक्षा की । 


पीछे आनेवाली सभ्यता अपनी पुरखा सम्यताका विरसा सम्हालती 
गई । सुमेरमें छोटे-छोटे आजाद नगरोंके अपने-अपने राज थे जहाँ पहले 
पुरोहित-राजा राज करते थे। बाबुलका जब बादमें दबदबा बढ़ा तब वहाँ 
एक नई सामी जातिके सम्राट्‌ हम्मुराबीने पहला बाबुली साम्राज्य खडा 
किया ओर अपनी रियायाकों पहली बार अधिकार-क़ानून दिये। पर 
वहाँ सबसे ज़्यादा ताक़तवर असुर हुए जिनकी विजयों और प्रतापका 
ज़िक्र उस कालके संसारके साहित्यमें हुआ । उनका राज एक ओर फ़ारस 
दूसरी ओर मित्र तक फैला । सारगोन, असुर नज़ीरपाल, और असुर 
बनिपाल इतिहासमें प्रसिद्ध हुए । उनकी जातिका नाम असुर था, प्रधान 
देवता ओर नगरका नाम असुर था। पहली बार उन्होंने वैज्ञानिक रीतिसे 
सेनाका संगठन किया । लड़ाईमें धोड़ों और घोड़ेजुते रथोंका इस्तेमाल 
किया । वे दाढ़ी और सिरपर हरम्बे बाल रखते थे, , खूंखार और ताक़तवर 
थे, जब कोई देश जीतते वहाँके मर्दोंकोी तलवारके घाट उतार देते या 
गुलाम बना लेते, औरतों और मवेशियोंको हाँक ले जाते, समूची रियायाको 
उखाड़कर दूसरी जगह बसाते। पर दो बातें असुरोंने बड़े मार्ककी की--- 
एक तो उन्होंने कलाका निर्माण किया, सब जगह उनके मह॒ल-इमारतें 
बनानेवाले राजों-कारीगरोंकी माँग हुई, संसारके सारे साहित्योंमें उनका 
कलावन्त-शिल्पी और असुर मय विख्यात हुआ । दूसरे उनके राजा असुर 
बनिपालने गीली इंटोंपर कीलनुमा अक्षरोंमें लिखे प्राचीन सुमेरी-बाबुली 
सभ्यताके साहित्यको अपने पुस्तकालयमें इकट्टांकर उसकी रक्षा की । 

हक 

हालमें पुराविदोंने उसे खोद निकाला है, जिससे हमें सुमेरी-बाबुली- 
असूरी सम्यताओंकी जानकारी हुई । 

उन्हीं इंटोंसे हमने जाना हैं कि वहाँ सबसे पुराने ज़मानेमें हर नगरके 
अपने-अपने देवता थे और जब-जब वे नगर एक दूसरेपर हावी होते उनके 
देवता भी उसी तरह प्रधान हो जाते । प्राचीन सुमेरी नगरोंके नाम थे+- 
एरिंदू, ऊरु, लारसा, उरुक, नुप्पुर, इसिन, कीश, कुतू, बाबिल ( बाबुल ), 
बारसिप ( बोरसिप्पा ), सिप्परप और अक्काद। बादमें उत्तरमें असुरोंके 
नगर बसे---असुर ( अह्शुर ), निनुआ ( निनेवे ) , अरबेल ( अरबेला ) 
ओर ईरान । 

पहले तीन देवता प्रधान हुए---अनु, एन्लिल और इया । अनु आकाश 
या स्वर्गका देवता था, एन्लिल पृथ्वीका और इया जलूका । एक दूसरा 
दल तीन देवताओंका और था--सिन ( चन्द्रमा ), शमश ( सूरज ), और 
इद्तर देवीका । धोरे-धीरे जब बाबुलका प्रभुत्व बढ़ा तब उसका देवता 
मरदुक भी देवताओंमें प्रबल हुआ । उसने अप्सूके मरनेपर उसकी रानी 
तियामत ( अकाल और सूखेकी अजगरनुमा देवी ) को वज्त मारकर देशके 
जलका उसकी गुंजलकोंसे रक्षा की । देवता नबू पहले मरदुकका पुत्र मात्र 
था, बादमें प्रबल हो गया। इसी प्रकार पिछले कालमें एन्लिलके बेटे 
निनिबका भी रुतबा बढ़ा । नरगल नरकका राजा था, सुमेरियों-बाबुलियों- 
का यम, जिसकी पत्नी एरेश-कीगल नरककी स्वामिनी थी । सिनका पुत्र 
नुस्क्‌ प्रकाशका देवता था, जैसे गिर्रू अग्निका । रम्मन या अदाद बादलों- 
विजलीका देवता था, वर्षाका तुम्मृज़ देवी इश्तरका पति था जिसके मर- 
सियासे पुराना बाबुली साहित्य भरा पड़ा है। असुर ( अद्शुर ) असुरजाति 
का प्रधान देवता था । उसका मन्दिर असुर नगरमें था । 

इन देवताओंके आपसी राग-द्वेष प्रबल थे और इनके बीच अक्सर 
लड़ाइयाँ होती रहती थीं | इन लड़ाइयोंमें कुछ मर भी जाया करते थे । 
इनके भिन्न-भिन्न परिवार थे और इन परिवारोंका आचरण मानव गहस्थों- 


ऊ 
क्ज 

का-सा होता था। देवताओंके क्रोधका एक दिलचस्प उदाहरण सुमेरी- 
बाबुली साहित्यमें सुरक्षित है । देवता एन्लिलने आद्रमियोंके पापसे चिढ़कर 
देवताओंकी सभा की और दण्डके रूपमें जल-प्र लय द्वारा सृष्टिका नाश कर 
देनेका निश्चय किया । देवता इयाने उसका भेद शुरुप्पक नगरके रहनेवाले 
मानव ज़िउसुद्दू ( न्उत्नपिश्तिम-अन्खसीस ) को बताकर मानव जातिकी 
रक्षा की। जल-प्र झयकी वह कथा, जिसे ज़िउसुद्‌दू अपने वंशज गिल्गमेशसे 
कहता है, इस प्रकार है-- 

“मैं तुझसे एक भेदकी बात कहूँगा, और तुझसे देवताओंकी रहस्य 
मंत्रणा तक कह दूँगा । मगर शुरुप्पककों तू जानता हैं, उसे जो फरात 
( फरातु ) के तटपर है--वह नगर पुराना हो गया था, और उसमें बसने 
वाले देवता--महान्‌ देवताके चित्तमें हुआ कि जल-प्रऊुय करें'''' 

“दिव्य स्वामिनू--नेक देवता एंकी--उनके विरुद्ध था। उसने उनकी 
मंत्रणा एक नरकटकी झोपड़ीको सुनाकर कही--नरकटकी झोपड़ी ! 
दीवार, ओ दीवार ! सुन, हे नरकटकी झोपड़ी । समझ, ओ दीवार !/' 

यह इस प्रकार झोपड़ीके बहाने इसलिए कहा गया कि ज़िउसुददू, 
जो उसी झोपड़ीमें रह रहा था, सुन ले। फिर देवताने खुलकर उससे 
कहा--- 

“शुरुप्पकके मानव, उबद़ुंदूके पुत्र, धरको गिरा डाल, एक नौका बना, 
माल असबाब छोड़ दे, जानकी फ़िक्र कर । जायदादकों तोबा कर और 
( अचानक मर नहीं ) ज़िन्दगी बचा ले ! सारे जीवोंके बीज' चुनले और 
नोकाके बीच ला रखा | 

ज़िउसुददूने नौका बनाई और उसे जीव-बीजोंसे, भोजन आदिसे भर 
लिया और नगरवासियोंसे वह बोला--“'शक्तिमान पवन देवता एन्लिल 
उससे घणा करता है । इससे वह ज़िउसुद॒दू उनके बीच नहीं रहेगा। 
जाते समय उसने झूठ कहा कि देवता उनपर क॒पा करेंगे, रहमत बरसाएँगे। 
उसने अपने परिवारको फिर नावमें चढ़ा उसे सब ओरसे बन्द कर लिया । 

और तब भयानक तूृफ़ान आया और काले विकराल मेघोंके बीच स्वयं 
देवताओंको समस्त नागरिकोंने मशाल चमकाते देखा । 

“भाई-भाईको न पहचान पाता था। शून्य और आदमीमें कोई फ़र्क 
नहीं था ( ये लोग दिखाई नहीं पड़ते थे )। स्वयं देवताओंको जलप्लावनसे 
भय हो चला । वे सरके। वे देवता स्वर्गमें जा पहुँचे । देवता कुत्तों - 
की भाँति भयसे काँप रहे थे, स्वर्गकी देहलीमें एक दूसरेसे चिपटे । देषी 
इनन्ना ( सुमेरी मातृदेवी, सामियोंकी इश्तर अथवा अस्तातें ) प्रसव- 
पीड़िता नारीकी भाँति चीख़ उठी। वह मधुभाषिणी देवपत्नी रो-रोकर 
देवताओंसे कहने लगी--'दिन मिट्टी हो जाय क्योंकि मेंने देवसभामें अनु- 
चित कहा ! भला क्‍यों देवताओंकी सभामें मैंने कुवाच्य कहा ! क्‍यों अपनी 
ही प्रजाके लिए तूफ़ान वरपा किया ? मैंने क्या अपनी प्रजाको इसीलिए 
जना कि उनसे मछलियोंके अण्डोंकी तरह समुद्र भर जाय ? 

छह दिन और छह रात तूफ़ान और जलको बाढ़ उमड़ती रही ओर 
जलकी सतहपर बहता ज़िउसुद्‌दू अपने साथियोंके लिए ज़ार-ज़ार रोता 
रहा । पर्वत शूंखलाके ऊचे शिखर मात्र जलके ऊपर थे । इन्हींमें एकसे 
नौका जा लगी और सप्ताह भर वहीं लगी रही । जिउसुद्‌दू कहता गया--- 


“सातवें दिन मेंने एक कबूतर निकाला और उड़ा दिया। कबूतर 
उड़ गया । वह चहुँओर उड़ता रहा पर कहीं उतरनेको जगह न मिली 
ओर वह लौट आया । मैंने एक अबाबील निकाली और उड़ा दी । अबाबील 
उड़ गई । वह चहुँओर उड़ती रही पर कहीं उतरनेको जगह न मिली 
और वह उड़ती हुई लौट आई। मैंने एक काग निकाला और उड़ा दिया । 
काग उड़ गया । और उसने घटते हुए जलको देखा । उसने ( दाना ) 
चुगा, जल हेला, डुबकियाँ लगाईं, लौटकर नहीं आया । मैंने ( हविष ) 
निकाला और कुर्बानी की ( यज्ञ किया ) चारों हवाओंके प्रति । पर्वतकी _ 
उत्तुड्भ शिलापर मैंने आपान (मदिरा) चढ़ाया, और सात बोतल रख दिये; 


साहित्य श्रोर जन-विध्वास १२५ 


उनके नीचे बेंत, दारू और धूप-अगुरु बिखेरे। देवताओंने सुरभि सूँघी, 
देवताओंने प्रभूत गन्ध ली; देवता यज्ञके स्वामीके चारों ओर इकटूठे हो 
गये । अन्तमें देवी ( इनन्ना ) ने पहुँचकर वह ग्रेवेयक ( हार ) उठाकर, जो 
देव अनने उसके कहनेसे बनाया था, कहा--दिवताओ, जैसे में अपने 
गलेकी नील मणियोंकोी नहीं भूलती, उसी प्रकार में इन दिनोंको नहीं 
भूल सकती । इन्हें सदा याद रख गी। देवता यज्ञ्में पधारें, परन्तु एन्लिल 
न आवे, इस यज्ञका भाग वह न पावे, क्‍योंकि उसने कहना न माना, 
क्योंकि उसने जलप्रलूयकी सृष्टि की और नाशके लिए मेरी एक-एक प्रजा 
गिन ली । तब देवता एन्लिलने नाव देखी । एन्लिल ऋ्रद्ध हो उठा । उसने 
पूछा कि किस प्रकार कोई मर्त्य ( उस प्रलयसे ) बचकर निकल गया ? 
श्रीमान्‌ और शिष्ट भूदेव एंकीने उससे तक्कपूर्वक कहा--- 


“देवताओंके देवता, वीर, क्‍यों, क्‍यों तूने कहना नहीं माना और 
बरबस प्रकूय की ? पाप पापीके ऊपर डाल, सीमोल्लंघनका अपराध सीमा 
लाॉघनेवालेपर । कृपाकर, जिससे वह सर्वथा उच्छिन्न ( एकाकी ) न हो 
जाय, नितान्त विश्रान्त ( मूढ़ ) न हो जाय । तेरे जलप्रलूय लानेसे अच्छा 
है कि सिंह भेजकर प्रजाकी संख्या कम कर दे। तेरे जलप्र लूय लानेसे अच्छा 
है कि भेड़िया भेजकर प्रजाकी संख्या कम कर दे ।' 


“क्रद्ध देवता शान्त हो चला; एंकी कुछके किये पापोंका दण्ड बहुतो- 
को देनेवाले उस देवकी भर्त्सना करता गया। अन्तमें एन्लिल नौकाके 
भीतर चला आया । उसने मेरा हाथ पकड़ा और मुझे बाहर लाया, स्वयं 
. मुझे । वह मेरी पत्नीको भी बाहर निकाल लाया और मेरी बगलमें उससे 
घुटने टेकवाये ( प्रणाम कराया ) । उसने हमारे माथेका स्पर्श किया 
ओर हमारे बीच खड़े होकर हमें आशीर्वाद दिया--पहले ज़िउसुद्दू मनुष्य 
था पर अबसे ज़िउसुददू और उसकी पत्नी निदचय ही हमारी तरह देवता 
होंगे ! जिउसु दृदू और उसकी पत्नी दूर नदियोंके मुहानेमें वास करेंगे ।' “” 

यह उस जलप्रलूयकी कहानी है जो सुमेर यानी दजला-फ़रातके मुहाने 
के नगरोंमें ईसासे करीब ३५०० साल पहले घटी । शैलाबकी वह रोंगटे 
खड़े कर देनेवाली कहानी ईसासे प्राय: ढाई हज़ार साल पहले उन ईटोंपर 
लिख ली गई थी जो असुर बनिपालके नगर निनेवेके ग्रन्थागारमें मिली 
है । यह कहानी कथाके भीतर कथा हैं जो गिल्गमेश नामक सु मेरी-बाबुली 
महाकाव्यमें लिखी हैं। इस कहानीको प्राय: सभी प्राचीन जातियोंने अपनी- 
अपनी धर्म पुस्तकों और साहित्योंमें लिख लिया । इंजीलकी जल-प्रलूयकी 
यहूदी कहानीका नायक नह यह जिउसुद्‌दू ही हे, जेसे वही हिन्दू जल- 
प्रलयकी कहानीका नायक मनु भी है । 


सुमेरी-बाबुलियोंका भी मिस्रियोंकी ही भाँति परलोकमें विश्वास था, 
इससे उनको क़्ब्रोंमें मृतकोंके साथ आरामकी सभी चीज़ें दफ़नाई जाती 
थीं। ऊरके राजाओंकी क़ब्रोंमें, उनके दास-दासी, खच्चर आदि जिन्दा 
ज़हर पिलाकर अपने मालिककी लाशके साथ दफनाये गये थे। उन क़ब्रोंसे 
इन लाशोंकी ठठरियाँ, रथ, बाजे, क्रीमती जवाहरात, सोने-चाँदीकी चीजें 
मिली हैं । जाहिर है कि तबकी ज़िन्दगी ग़रीबोंके लिए बड़ी मुश्किल और 
सांसतकी थी । 


५ 2 2९ 


ईरान मध्य एशियाका पर्चिमी भाग है। ईराक उसके पच्छिममें 
फ़ारसकी खाड़ीसे उत्तर तुर्की और अरमनी पहाड़ों तक सीरियासे मिला- 
जुला फंला हुआ है। ईराकका उत्तरी भाग सीरियासे मिलकर असुर या 
असुरिया देशका निर्माण करता था। उसके दक्खिन दजला और फ़रात 
नदियोंके बीच बाबुरूका साम्राज्य था, और उससे भी दक्खिन नदियोंके 
मुहानेपर सुमेरियोंकी बस्तियाँ थीं। यह समूचा इलाक़ा एशियाका पच्छिमी 
भाग है । मिस्र, अफ्रीकाके उत्तरमें, भूमध्यसागरके किनारे है। सुमेरके 
लोग किस जातिके थे यह ठीक-ठीक कहना आज नामुमकिन है पर उनकी 

ताक़तको ख़त्मकर जिन बाबुलियों, असुरों और ख़ल्दियोंने अपने राज 
क़ायम किये उन्हें आज सामी कहा जाता है। प्राचीन मिस्री इसी प्रकार 
हामी कहलाते थे । ईरानी, इनके विपरीत, आर्य नसस्‍लके थे और आर्य 
देवताओंको पूजते थे । क्‍ 
प्राचीन ईरानियोंकी धर्म पुस्तक ( अवेस्ता ) है जिसके पढ़नेसे उनके 
प्राचीन धर्म और विश्वासका पता चलता है। भारतके आयोंकी ही भाँति, 
जिनके प्राचीन ईरानी भाई-विरादर ही थे, वे प्राकृतिक देवताओं--च्यौस, 
पृथ्वी, अग्नि, वरुण, असुर आदिकी पूजा करते थे। बादमें जरथुस्त्रने 
उस धर्ममें अनेक सुधार किये जो एक नई दृष्टिकोणके सूचक थे । जरथुस्त्रने 
ईरानियोंके जानवरों और आदमियोंकी कुर्बाना और होम ( सोम ) के 
विरुद्ध विद्रोह किया और प्राचीन धर्मको एक नई आचार-प्रधान व्यवस्था 
दी। प्रतापी असुर देवताको नियामक मान ईरानियोंकी व्यवस्था और 
आचारके देवता वरुणको उसने असुर महान्‌ या अहुरमज्दाकी उपाधि दी 
और उसे सारे देवताओंमें ऊँचा माना। ऋत या सत्यको उसने विशेष 
मान दिया और असत्य या झूठके ख़िलाफ़ जंग छेड़ दिया। प्रकाश और 
अन्धकार या ऋत और मिथ्याकी इस लड़ाईमें सत्यकी विजयकी उसने 
घोषणा की । उसके नये सुधारवादी आन्दोलनके बावजूद प्राचीन ईरानियोंके 
देवता अहरमज़्दा और मिथ्‌ ( ऋग्वेदका सूर्य ) नये धर्ममें बने रहे । 
जरथुस्त्रका पहला चेला उसका भाई बना, फिर धीरे-धीरे हखमनी सम्राट 
भी उसके प्रभावमें आये । हखमनी प्रभुताका सिकन्दर द्वारा दाराकी हारसे 
जब २३३० ई० प्‌० में लोप हो गया तब क़रीब अगले सौ वर्षो तक ईरान- 
पर ग्रीकोंका राज रहा। २११ ई० में ससानी वंशने ज़रथुस्त्रके धर्मको 
ईरानका राजधर्म बनाकर उसकी फिरसे प्रतिष्ठा की और जब तक ६४० 
ई० में उस वंशका इस्लामकी सेनाओं द्वारा नाश न हो गया तबतक 
जरथुस्त्री धर्मका देशमें बोलबाला बना रहा । ईरानके बरबस मुसलमान 
बना लिये जानेपर अनेक ईरानियोंने अपने अग्निपूजक ज़रथुस्त्री धर्मके 

साथ भारतमें शरण ली और यहाँ वे पारसी कहलाये। बस ये पारसी 
और ईरानके ग़बर अब उस प्राचीन धर्मके माननेवाले बच रहे हैं । 

प्राचीन ईरानमें देवताओंके अलावा पितरोंकी भी पूजा होती थी और 
उनके पराक्रमकी कथा गाथाओंमें गाई जाती थी। उन्हीं महान वीरोंकी 
कहानी फ़िरदौसीने अपने महाकाव्य 'शाहनामा के आरम्भमें बड़े गौरव- 
से कही हैं । रुस्तम, सोहराब आदि उन्हीं वीरोंमें-से थे । 


प्राचीन मिस्रका शंकर इखनातून ; १२३ 


५५ ७ कक. 


मज़हब चलानेवाले राजाओंमें पहला नाम इख़नातुनका हैं। जब-जब 
ऐसे राजाओंके नाम गिने जायेंगे पहला नाम इस इखनातृनका ही होगा । 
इखनातुनका नाम संसारके बुद्धिमान राजाओं सुलेमान, अशोक, हारूँ 
अलरशीद और इहालंमानके साथ लिया जाता है। फिर दिलचस्प बात 
यह है कि वह इन बाक़ी सभी राजाओंसे पहले हुआ, ईसासे क़रीब १३०० 
साल पहले, आजसे कोई ३३ सदियों पहले । 


और इखनातू नने जंग नहीं जीता, लड़ाइयाँ नहीं लड़ीं, अपने राजकी 
हदें बढ़ानेमें इंसानियतको बरबाद नहीं किया । उसने जीता ज़रूर, पर 
कमज़ोर इंसानको नहीं, अजेय देवताओंको जीता, उनके ताक़तवर पुजा- 
रियोंको जीता । उसने मजहब चलाया, नया मज़हब, मिस्रके पुराने धर्मको 
हटाकर, पुराने अनगिनत देवताओंके लदकरकों मिटाकर । और अपना वह 
मजहब उसने तब चलाया जब अभी आदमी बालिग़ भी नहीं कहलाता, कुल 
१५ सालकी उम्रमें । इसके लिए उसे पागल कहा गया, “अतूनका अप- 
राधी ” । मगर न तो वह पागल था, और न, जैसा ऐसी हालतमें अक्सर 
हो जाया करता है, हत्यारेके छरेसे वह मरा । हाँ, पर वह धर्मका दीवाना 
ज़रूर था, और दीवाना ही शायद वह मरा भी । पर सच वह पागल न 
था, गो पागल उसे कहा ज़रूर गया है । 

इखनातून शानदार पिता और रोबीली माताका बेटा था। पिता 
आमेनहोतेप तीसरेकी रगोंमें शायद सीरियाके मितननी आरयोका खून बहता 
था, और माता तीईकी नसोंमें जंगली जातियोंके रकतकी रवानी थी। 
इख्रनातूनकी आत्माकी बेचेनो इससे स्वाभाविक थी। दो ताक़तें इस 

तरह मिलकर उस बालकमें जाग उठीं और उसने अपने मुल्कके मज़हब 
फी काया पलट दी । 

इखनातू नके पिता आमेनहोतेपने जब गद्दी छोड़ी तब बेटा बस ७- 
८ सालका था। १५ सालकी उम्रमें उसने अपना वह इतिहास प्रसिद्ध 
धर्म चलाया जो इंजीलके पुराने नबियोंके लिए अचरज बन गया। २६- 
२७ सालकी उसकी उम्र थी जब उसकी तृफ़ानी जिन्दगीका अन्त हो 
गया । पर १३ और २६ सालके बीचके अपने १३ ही बरसके जीवनमें 
उसने वह किया जो सौ-सौ बरस पककर जीनेवाले नहीं कर सके । 


इख्रनातूनने मिस्रके पुराने तवारीखकों देखा, देवताओं और अपने 
पुरखे फ़राऊनोंके लम्बे इतिहासको। देवताओंकी भीड़ और उनके पुजा- 
रियोंकी कुब्बतसे बेबस और नाचीज़ होते अपने पुरखोंकी देख उसके मनमें 
बड़ी व्यथा जगी। बचपनकी ज़िन्दगीमें सपनोंका ताँता बँध जाता हैं, 
कल्पना आसमानमें बेहद पर मारा करती हैं। इखनातूनके मनके आसमान- 
की हदें न थीं और उसकी कल्पनाकी उड़ान क़ाबूके बाहर थी। जब-जब 
वह सोचता देवताओंकी वह भोड़ उसे बौखला देती और उसकी अराजकता- 
में, वह चाहता, एक व्यवस्था बन जाय । पुरखोंकी राजनीतिमें उत्तरी 
अफ्रीकाके स्वतन्त्र इलाक़ोंको, दूर पच्छिमी एशियाके राज्योंको उसने 
मिस्रके फ़राऊनोंकी छायामें सिकुड़ते और हुकूमतके एक सूतमें नथते देखा 
था, और वह राजकी बात उसके मनमें बेठ गई । 


उसने कहा--जैसे नील नदीके निकाससे फ़िलिस्तीन और सीरिया 
तक एक फ़राऊनका दबदबा है, क्‍यों नहीं देवताओंकी झूठी भीड़की जगह 
फ़राऊनी साम्राज्यकी सीमाओं तक एक देवताका राज व्यापे, बस एककी ही 
पूजा हो । चितनके समय उसकी नज़र देवताओंकी भीड़ पारकर सूरजकी 
गोलाईसे जा टकराई । उस चमकते आगके गोलेने उसकी आँखें चौधियाँ 
दीं। नज़र उस चमकके परे न जा सकी। इखनातूनने जाना कि उसके: 

चिन्तनका जवाब मिल गया, दिलके पुराने घावका मरहम, और उसने 
सूरजको अपना इष्ट देव बनाया । 

पुरानी जातियोंके विश्वासमें सूरजके गोलेने बराबर एक कुतूहल पैदा 
किया था और उसे जाननेको कोशिश सभी जातियोंकी ओरसे हुई थी । 
ग्रीकोंका प्रोमेथियस उसीकी खोजमें उड़ा था, हिन्दू पुराणोंके जटायुका 
भाई सम्पाती उसी अर्थ सूरजकी ओर उड़ा था और अपने पंखोंकों झुलसा- 
कर जमीनपर लोटा था। और उन उड़ानोंका नतीजा हुआ था आग 
की जानकारी । द 

पर कोई यह जान न पाया कि सूरजके पीछेकी हस्ती क्या है । पर 
लगा सबको ही था कि हस्ती है कोई उसके पीछे, गो वे उसको जानते 
नहीं । ऐसा ही हमारे उपनिषदोंको भी लगा था और उन्होंने स्‌रजके बिम्ब 
या गोलेको ब्रह्मकी आँख कही थी । 

इखनातूनको भी कुछ ऐसा ही लगा, कि सूरजके गोलेके पीछे कोई 
ताक़त है जरूर, गो वह उस ताक़तकों नहीं जानता, उपनिषदोंके ऋषियों- 
की ही तरह। पर उन ऋषियोंसे कितना पुराना था वह, क़रीब हज़ार 
साल पुराना ! इखनातूनने. निश्चय किया कि कुदरतका सबसे महान्‌, 
प्रकृतिका सबसे सत्तावान, दुनियाका सबसे सारवान सत्य सूरजके गोलेके 
पीछेकी वह हस्ती हैं जिसि हम नहीं जानते। पर न जानना सत्ताके न 
होनेका सबूत नहीं है, अव्यक्तकी पूजा तो हो ही सकती हैं चाहे उसकी 
म्रत न बन सके । और सत्ता जितनी ही अमूर्त होती है, जितनी ही जान- 
कारीके दायरेमें नहीं समा पाती उतनी ही अधिक वह व्यापक होती हैं, 
उतनी ही वह सारवान होती है, उतनी ही महान्‌ । और जो उस अनजानी 
शक्ति तक हमारी मेधा नहीं पहुँच पाती, हमारी बुद्धि उसे नहीं पहचान 
पाती, उसका नूर, उस आगके दहकते गोले सूरजके रूपमें, तो दुनियापर 
बरस ही रहा है, हरचन्द जाहिर हैं ही। वही सूरजके गोलेके पीछेकी 
हस्ती इख़नातृनके विश्वासकी दैवी शक्ति बनी, उसीको उसने पूजा । 

पर देवता या हस्तीका बोध हो जाना एक बात है, उसका प्रचार 
बिलकुल दूसरी | ज्ञान जब इलहाम होता है, सत्यका जब दर्शन होता हैं, 
तब सवाल यह उठता है कि जानकारीकी सच्चाई, इलहामका ज्ञान अपने 
तक ही सीमित रक्‍्खा जाय या दुनियामें इसे बाँठा जाय, उसका लाभ दृसरों- 
को भी कराया जाय । बुद्धने जब ज्ञान पाया तब यही सवाल उनके सामने 
उठा और उन्होंने उसे दूसरोंमें बाँटनेका निश्चय किया । इतना ही नहीं 
बौद्ध धर्ममें जो अकेले निर्वाण पानेकी कोशिश है उससे समझदारोंने हीन- 
यान कहा यानी छोटी नाव जिसपर केवल एक ही इंसान अपने स्वार्थका 
टोकरा लेकर चढ़ सकता हैं । पर उसी धर्ममें जब उस बोधिसत्त्वकी समझ 
जगी, जिसने कहा कि जब तक एक जनकी भी पहुँचके बाहर निर्वाण रह 
जायगा तब तक में निर्वाण न लगा, तब और इसीसे वह दृष्टि महायानकी 
दृष्टि कहलाई जिसके बड़े जहाज़पर संसारके सारे प्राणी चढ़कर भवसागर 
पार कर सकते हैं । 

जो पाता हैं वह देकर ही रहता हैं। इखनातूनने पाया था और पाई 
हुई चीज़का अकेले तक ही इस्तेमाल उसे स्वार्थपर लगा और उसने तय 
किया कि वह देकर ही रहेगा । मगर मिस्रको दुनिया तकको नये सत्यको 
पहुँचना कुछ आसान न था, सामने अन्धविश्वासोंकी, परम्पराकी, देवताओंकी, 
उनके शक्तिमान पुजारियोंकी मोटी मज़बूत और अटूठ दीवार खड़ी थी । 
पर वेसी ही अटूट इखनातू नकी आस्था भी थी, उतनी ही दृढ़ उसका संकल्प 
भी था। और उसने उससे लोहा लेनेका दृढ़ निश्चय कर लिया । यह नयेका 
पुरानेके विरुद्ध विद्रोह था। नये और पुरानेमें घमासान छिड़ गया । 

इस लड़ाईमें उसकी-सी ही महाप्राण उसकी बहन और बीबी नेफ़ेतेते 
कमर कसकर मंददकों उसकी बगलमें खड़ी हुईं। रूहों और नरकके देवता 
ओसिरिस और उसको बीबी ईसिस, प्तेह और सेतरा और आमेन आदि देव- 
ताओंको भारी कतारको सूरजके पीछेकी हस्ती वाले व्यापक देवताके ज्ञानसे 
इखनातूनने बेधना चाहा । वह काम और मुश्किल इस वजहसे हो गया था 

कि रा और आमेन सूरजके ही नाम थे जिसकी पूजा सदियों पहलेसे मिस्रमें 
होती आयी थी और इसीलिए सूरजके नये देवता अतोनको रा और आमेनके 
विश्वासी लोगोंको समझा पाना ज़रा मुश्किल था। यह बता पाना और 
कठिन था कि सूरज या सूरजका गोला अतोन स्वयं वह विश्व-वब्यापी देवता 
नहीं है, उसके पीछेकी शक्ति वह हस्ती है जिसका सुचक सूरजका गोला 
है और जो स्वयं दुनियाकी हर चीज़में रम रहा है, जो अकेला है, फ़क़त 
अकेला और जिसके परे दूसरा कुछ नहीं है, जो अपने ही नूरसे रोशन हैं; 
जो चराचरका कर्ता हैं | शंकराचार्यके इस अद्वेत ब्रह्मका निरूपण, इंजील- 
की पुरानी पोथियोंके नबियोंके एकेश्वरवाद, मुहम्मदके एक अल्लाहके 
इलहाम होनेके सदियों-सदियों पहले इखनातृन इन महात्माओंके 
विचारोंके बीजका आदि रूपमें प्रचार कर चुका था। और तब वह 
केवल १५ सालका था। ३० सालकी उम्रमें सिकन्दरने जहान्‌ 
जीता, ३० सालकी उम्रमें शंकराचार्यने अपने वेदान्तसे भारतकी 
दिग्विजय की, उनकी आधी, १५ सालकी, उम्रमें इखनातूनने अपने 
अतोनके एकेश्वरवादकी महिमा गाई। एक भगवान्‌को सारे चराचरके 
आदि और अन्तका कारण माननेवाला इतिहासमें यह पहला एकेश्वरवादी 
धर्म था । 


पुराने देवताओंके पुजारियोंने विद्रोह किया। पुराने राजाओंकी 
राजधानी थीविज़्ञ थी । इख़नातूनने सूरजके नामपर अपनी नई राजधानी 
बसाई और उस राजधानीके बाहर वह कभी न निकला । राजधानी 
आखेतातेनकी चहारदीवारीक भीतर बने रहना उसके लिए आसान इसलिए 
और भी हो गया कि उसने अशोकसे हज़ार बरस पहले यह तय कर लिया 
था कि वह देश जीतने और लड़ाई लड़नेके लिए अपनी नगरीसे बाहर 
नहीं जायगा । वह गया भी नहीं । दूरके सूबोंने करबट ली पर वह हिला 
नहीं, अपने नये मज़हबका प्रचार करता रहा । 

पुराने देवताओंके पुजारियोंने कुफ्का फ़तवा दिया ओर उसने, जवाब- 
में, उनकी माफ़ी छीन ली, उनकी दौलत ले ली, उनके देवताओंके इलाक़े 
ले लिये । इस सम्बन्धमें इखनातूनने काफ़ी सख्तीसे काम लिया और खासी 
कट्टरता दिखायी । उसने पुराने देवताओंकी पूजा साम्राज्यमें बन्द कर दी 
ओर उनके मन्दिर वीोरान कर दिये । उसके अपने देवता अतोनके दुश्मन 
देवता आमेनके लेखोंमें जहाँ-जहाँ नाम लिखे थे उसने सर्वत्र मिटवा दिये। 
उसके पिताका नाम आमेनहोतेप था जिसमें “आमेन' शब्द लगा हुआ था। 
नतीजा यह हुआ कि जहाँ-जहाँ पिताका नाम आया था वहाँ-वहाँ उन 
पुराने देवताका नाम होनेके कारण पिताका आधा नाम भी मिटाना पड़ा ! 
अफ़सोस, पर कट्टरताका यह नतीजा तो होकर ही रहता है ! 

१५ सालक उस बालक इखनातूनका वह एकंश्वरवादका सिद्धान्त तो 
निश्चय १३ वर्षके बाद उसके मरनेपर उसके शत्रुओंने मिटा दिया, पर 
धर्म और दर्शनके इतिहासमें दोनों अमर हो गये--इखनातून भी उसके 
मज़हबका सिद्धान्त भी । 


इखनातू नकी दिमागी सूझऋसे बढ़कर अपने नये धर्मके प्रचारकी, 
इन्क़लाबकी उसकी भावना थी, और उससे बढ़कर उसके प्रचारके लिए 
प्यार भरे शब्दोंका उसका व्यवहार था। इखनातून कबि भी था और 
अपने देवताके जमालको जिन पंक्तियोंमें उसने व्यक्त किया है वे उपनिषद्के 
उद्गारोंमे कम चमत्कारी नहीं हैं, और अशोकंकी तरह हियासे निकलकर 
सुनने और पढ़नेवालोंकी हियामें जमकर बैठ जाती थीं। तेल एल अमरना 
की चद्वानोंपर खुदी इख़नातुनकी सूरज या आतोनके पीछेकी हस्तीके 
जलवेमें बनाई कुछ पंक्तियाँ ये हैं :--- 

जब त्‌ पच्छिमी श्रासमानक पोछे डुब जाता है, 

जगत्‌ श्रेषरेमें डूब जाता है, मतकोंकी तरह; > 

हर सिह तब अपनी मसाँदसे निकल पड़ता है; 

सांप श्रपनी बिलोंसे निकल पड़ते हैं, डसने लगते हैं; 
झ्रंधकारका राज फल चलता है, सन्नाटा दुनियापर श्रपना साया 
डालता चला जाता है। 

चमक उठती है धरा जब तू क्षितिजसे निकल पड़ता है । 
जब तू आसमानकी चोटीपर श्रतोनकी श्रांखसे दिनमें देखता है, 
अंधे रेका लोप हो जाता है। 
जब तेरी किरनें पसरने लगतो हैं, इंसान मुसकरा उठता है, 
जाग उठता है, श्रपने परोंपर खड़ा हो जाता है, तू हो उसे 
जगाता है । 
अ्रपने श्रंगोंको वह धो डालता है, लेबासको पहन लेता है; 
फिर उगते हुए तुम्हारे लाल गोलेको हाथ उठाकर पृजता है, 
तुमको माथा टेकता है । 
ओर >< ओर 
नावें नोलकी घारासें चल पड़ती हैं, धाराक भ्रनुकूल भी विप- 
रोत भी । 
सड़कें और पगडंडियाँ खुल पड़ती हैं, कि तु उग चुका है । 
तुम्हारी किरनोंको परसनेके लिए नदीको मछलियाँ उछल पढ़तो हैं, 
और तुम्हारी किरनें फैले समंदरको छातीमें कोंघ जाती हैं। 
तु ही माँके गर्भमें शिशुकी सिरजता है, 
श्रादमीमें श्रादमोका बीज रखता है, 
तू ही कोखमें शिशुको प्यारसे रखता है जिससे वह रो न पड़े, 
धाय है तू कोखके बालक लिए। 
झोर तू ही जिसे सिरजता है उसमें साँस डालता है, 
झोौर जब वह माँकी कोखसे धरापर गिरता है, 

उसके कण्ठमें श्रावाज्ञ डालता है, 
उसकी ज़रूरतें पुरी करता है । 
>< | >< 


तेरे कामोंको भला गिन कौन सकता है ? 
झोर तेरे काम हमारे नज़्रसे ओमल हैं, नज़रसे परे । 
झौर मेरे देवता, मेरे मात्र देवता, जिसकी शक्तिका कोई दावेदार 
नहीं, 
तने ही यह ज़मीन सिरजी, श्रपने मनके मुताबिक । 
>् >< >< 
तू मेरे हियेमें बसा है, तुझे कोई दूसरा जानता भी नहीं, 
श्रकेला मैं, बस में तेरा बेटा इखनातुन, जान पाया हूँ तुक्के । 
झोर तूने ही उसे इस लायक़ बनाया है कि वह तेरी हस्तोको 
जान ले । 

जिस प्रकार आल्प्स पार करनेपर यूरोपियनको एक नई दुनियाका 
अनुभव होता है, उसी प्रकार एशियायी पर्यटकको भी फ़ारस, मीडिया 
या अजेमी ईराककी पहाड़ी भूमिसे उतरकर अरबी ईराककी राजधानी 
आधुनिक बग़दाद या प्राचीन बाबुलके मैदानमें पहुँचनेपर होता है। 
वहाँके निवासियोंके रस्म-रिवाज़, उनके रहनेके तरीक़े, पहनावे सभी कुछ 
नये होते हैं। एशिया और मीडियाकी पोशाक यद्यपि लम्बी होती है फिर 
भी आदमीके बदनपर चुस्त और सही रहती हैं परन्तु वहाँ बाबुलमें इसके 
विरुद्ध पोशाक ढीली-ढाली नीचे तक लटकती है। काली मेढेकी खालकी 
टोपीके स्थानपर ऊची १गड़ीके अनेक घेरे होते हैं और छुरी रूगी कम रबन्द- 
की जगह क्रीमती शालू और बहुमूल्य खंजर ले लेते हैं। एक आधुनिक 
यात्री लिखता है कि ““खलीफ़ाके नगरमें प्रवेशकर उसकी सड़कोंको मैंने हर 
प्रकारके कपड़े पहने और हर रंगके आदमियोंसे भरा पाया। फ़ारसके मकान 
छोटे हैं परन्तु बग्दादके मकान कई मंजिल ऊँचे थे और उनकी जालीदार 
खिड़कियाँ बन्द थीं। विस्तृत बाज़ार लोगोंसे भरा था और मेरे चारों ओर 
असंख्य दुकानें और काफ़ी भवन थे। स्वरोंकी आवाज़ ओर रेशमी पोशाककी 
सरसराहटसे जान पड़ता था कि जैसे मधुमक्खियोंके छत्तेके पास पहुँच गये 
हों । क्योंकि यद्यपि आज बग्रदादमें उसके प्राचीन गौरवकी छाया भर रह 
गई है तथापि वह अब भी एशियाका विशालकाय सराय है।” परन्तु 
बस्तुत: जीवनकी भाव-भंगियों और तौर-तरीक़ोंमें कितना अन्तर पड़ गया 
है ! फ़ारसी दरबारकी रौनक़ गायब हो गई है; समाजकी शक्‍ल बदल गई है, 
नर-नारियोंके पारस्परिक सम्बन्ध अब उसपेक्षाकृत कम नियग्त्रित हैं और 

है 

प्रत्येक वस्तुसे आमोद-प्रमोद और नंगे विछासका परिचय मिलता हैं। यद्यपि 
ग्रीष्म ऋतुमें चमकती हुई धूपसे दिनमें भागकर निवासी अपने तहखानोंकी 
शरण लेते हैं तथापि रात्रिमें खुली छतोंपर, खुली हवामें शीतलताके वे आनन्द 
लेते हैं । नवम्बरसे फ़रवरी तकका सुंदर मौसम ग्रीष्मकी असुविधाओंका 
प्रतिकार कर देता हैं, यद्यपि वासना उमड़ पड़ती है और इन्द्रियोंको हर 
प्रकारकी मोहक उत्ते जना मिलने लगती है । 

जहाँ तक कि इस रूपका सम्बन्ध है, सम्भवतः प्राचीनोंने भी इसी 
प्रकार अनुभव किया होगा । इसमें क्‍या कोई सनन्‍्देह है कि जो उन दिनों 
फ़रातसे होकर फ़ारस और मीडियाके राजकीय नगरोंसे व्यापारके उस 
महान्‌ केन्द्रको जाते थे वें यही अनुभव न करते थे ? परन्तु आधुनिक 
बग़दाद उस पूर्वी जगत्‌॒की प्राचीन राजधानीके सामने कया हैं ? जब पूर्व 
और पच्छिमके और दक्षिणके व्यापार करनेवाले जहाज़ोंके व्यापारी वहाँ 
एकत्र होते होंगे, तब उसके नगरों और मंदानोंमें कितनी भीड़ दीख पड़ती 
होगी; जब खलदी और ईरानी शाह अपने असंख्य अनुचरोंके साथ यहाँ 
निवास करते होंगे तब इस नगरका गौरव कंसा रहा होगा, जब यह 
संसारके व्यापार और सारी जातियोंका आकर्षणका केन्द्र था तब उसकी 
शालीनता कसी रही होगी ? तब उन मैदानोंमें कितना जीवन इठलाता 
होगा, जहाँ आज भयानक नीरवता है, जो अब तक बहुतोंकी पुकार या 
सिंहकी गर्जनसे ही भंग होती है । 

यहूदी और ग्रीक लेखकोंने प्राचीन बाबुलका जो वृत्तान्त छोड़ा है, 
उससे वहाँके धन और गौरवका पता चलता है। यद्यपि इसमें सन्देह नहीं 
कि उन्हीं वत्तान्तोंस अनियमित विलास और उच्छुद्धल व्यभिचारका 
परिचय भी मिला है। बाबुलियोंकी दावतें असीम उन्मादकी होती थीं और 
दावतोंके बाद जिस उच्छुद्धल आचरणका आरम्भ होता था उसका अनुमान _ 
करना कठिन है। आचारभ्रष्टता और नंगी विलासिताका जो रूप प्राचीन 
बाब॒ली जीवनके इन अवसरोंपर मिलता है वह इतिहासकी अन्य जातियोंमें 

सर्वथा अप्राप्य है। जब एक ऐसी ही घणित दावतके अवसरपर विजेता 
फारसियोंने प्रवेश किया तब बाबुलके अभिजातकुलीय और राजा उन्मत्त 
विलासितामें डूब रहे थे। वेलशज़्जार हज़ारों सम्भ्नान्त दरबारियोंके साथ 
शराबके दौरोंमें डूबा हुआ था जब अदृश्य हाथने राजकीय भवनकी दीवार- 
पर उसके अभाग्यकी भावी लिखी और उसे भयानक विपत्तिका बोध 
कराया | परन्तु आचरणकी यह भीषण उच्छुद्डलता और पतन जितना 
पुरुषके आचरणमें प्रदर्शित होते उससे कहीं बढ़कर व्यापार नारियोंके 
जीवनमें दृष्टिगोचर होता । पू्बवत्य अन्त:पुर और विश्येषकर पूर्वी सुल्तानोंके 
हरम शरम और परदाकी पराकाणष्ठा रहे हैं परन्तु बाबुली नारीके चरित्रमें 
उसका कहीं आभास नहीं । इसी कारण नबी जब बाबुलके पतनको 
धिक्‍्कारता हैं तब उसका वर्णन उस उन्मत्त विलासिनीके रूपमें करता है 
जो अपने नारीत्वसे उठकर दासत्वके गढ़ेमें उचित ही जा गिरती है। इन 
विलासकी दावतोंमें नारी सर्वथा नंगी शामिल होती थी और अपनी 
बेपर्दगीके साथ ही वह शरमकी भी तिलांजलि दे देती थी । हेरोदोतस तो 
यहाँ तक लिखता है कि.बाबुलमें एक धामिक विधान भी था जिसके अनु- 
सार प्रत्येक स्त्रीकों मिलित्ताके मन्दिरमें जीवनमें एक बार अपरिचितके 
साथ समागम करना पड़ता था और इस सम्बन्धमें वह अपने साथीको 
अपरिचित कहकर छोड़ नहीं सकती थी । इस विलासिताका प्रधान कारण 
निश्चय वह अनन्त धनराशि और वैभव था जो बाबुलके व्यापार द्वारा 
उस नगरमें धारासार बरसता था | जलवायु और धर्म उस घृणित व्यापारमें 
सहायक थे । 

व्यापारकी दृष्टिसि बाबुछकी स्थिति एशियाके प्रत्येक प्रदेशमें 
सम्भवतः अच्छी थी। स्थल मार्गसे व्यापार तो उसके लिए सुगम था ही 
नदीका जलमार्ग भी व्यापार की कम सुविधा नहीं उत्पन्न करता था। 
दजला और फ़रात नामकी दो बड़ी नदियाँ इसके दोनों ओर बहती थीं । 
वे एशियाके भीतरी देशोंके साथ इसके आवागमनके दो प्राकृतिक साधन 

बन गई थीं; और निश्चय फ़ारसकी खाड़ीमें पोत-व्यापारियोंकी सुविधाएं 
अरबकी खाड़ीसे कहीं अधिक थीं। भारतका व्यापार भी बाबुलके साथ 
था और उसके कुत्तों तथा सिन्धु नामक मलमल कपड़ेके बाबुरू आनेका 
वृत्तान्त तो बाइबिलमें भी मिलता है । 


प्राचीन लेखक बाबुरू निवासियोंकी विलासी और वैभवप्रिय लिखते हैं । 
उनके विलासके अनेक साधन और वस्तुए तो ऐसी थीं जो बाबुलमें अप्राप्य 
थीं और दूर देशसे आया करती थीं। उनके लिबासमें सुविधा और 
उपादेयताके बजाय बहुमूल्यतापर कहीं अधिक ध्यान रबखा जाता था । 
उनके सार्वजनिक अवसरों और यजन्ञोंमें धनका नितान्त अपव्यय होता 
था और जिन बहुमृत्य सुगन्ध द्रव्योपर वे इतना खर्च करते थे वे केवल 
विदेशोंसे ही आते थे। क़ीमती तथा मालकी कच्ची सामग्री भी बाहरसे 
ही आती थी; उस देशकी मिट्टीमें वह किसी प्रकार उपजाई न जा सकती 
थी। उनकी अनेक नागरिक संस्थाएँ भी यह सिद्ध करती हैं कि उस 
नगरमें विदेशियोंका निरन्तर आना-जाना होता रहता था । इसीसे उनके 
उस व्यवहारका अर्थ लूग सकता हैं जो वे अपने बीमारोंसे करते थे; 
उनके बीमारी बाज़ारमें खड़े कर दिये जाते जिससे आने-जानेवाले उनकी 
बीमारीके सम्बन्धमें प्रश्न करें और सहानुभूति अथवा अन्य प्रकारके अपने 
' ज्ञानसे उन्हें रोगमुक्त करनेमें सहायता करें। मिलित्ताके मन्दिरमें 
होनेवाली वेश्यावत्ति तथा कुमारियोंकी नीलामी भी इसो सिद्धान्तसे 
समझी जा सकती है । 


इन व्यवहारोंसे निष्कर्ष निकालना चाहे जितना सही हो, बाबुलके 
व्यापारके सम्बन्धमें विस्तृत वृत्तान्त प्रस्तुत करना निदचय कठिन है। 
व्यापार सम्बन्धी सामग्री ग्रीक और इब्रानी लेखकोंके वत्तान्तोंमें ही 
कुछ हद तक मिल सकती है। यद्यपि इसमें सन्देह नहीं कि तत्संबन्धी 
श्रम व्यर्थ न जायगा और उसका परिणाम वह चित्र होगा जो, चाहे वह 

अपने सर्वांग पूर्ण न हो, हमारे सामने एक स्पष्ट रूप-रेखा अवश्य प्रस्तुत 
कर देगा । 

इस सम्बन्धमें बाबुल द्वारा उत्पादित वस्तुओंपर एक नज़र डाल लेना 
उपादेय होगा । हम जानते हैं कि उनके वस्त्र कई प्रकारसे बुने होते थे । 
वे कुछ तो ऊन, कुछ रेशों और कुछ सम्भवतः सूतके बने होते 
थे। हेरोदोतस्न लिखता है :--वे रेशे अथवा सूतका चोगा पहनते हैं जो 
पैरों तक लटकता है, उसके ऊपर एक ऊनी कपड़ा और एक सफ़ेद कुर्ता 
पहनते हैं जो सबको ढक लेता हैं। निश्चय इतने भारी वसनकी उस 
देशमें आवश्यकता न थी और वह ॒सम्भवत: प्रदर्शनप्रियताके कारण ही 
प्रयुक्त होता होगा, हाँ, सदियोंमें उसका आकार-प्रकार अवश्य बदल 
दिया जाता होगा । उनकी बुनावटकी वस्तुएं अपने देशमें ही नहीं उपयुक्त 
होती थीं वरन्‌ विदेशोंको भी भेजी जाती थीं। ग़लोचे जितने रंग-विरंगे 
बाबुलमें बनते थे उतने एशियाके किसी अन्य देशमें नहीं । उनके ऊपर 
जो अनन्त चित्र बनते थे उनमेंसे एक वह भारतीय काल्पनिक जीव भी 
था जिसका सिर गरुड़ पक्षीका होता था, और जिसकी आकृति पत्तियो- 
लिसके भग्नावशेषोंमें अनेक बार मिल चुकी है। बाबुरूको उसका ज्ञान 
सम्भवतः फ़ारसके ज़रिये हुआ । विदेशोंमें इनका उपयोग हरमों और 
राजसभाओंमें होता था । फ़ारसमें तो जितना इनका उपयोग होता उतना 
किसी अन्य देशमें न था। ईरानी अमीर केवल फ़र्शको ही नहीं अपने 
पलंग और सोफ़ोंको भी इन ग़लीचोंसे ढक लेते थे। उनकी प्राचीन 
समाधियाँ तो बराबर इन्हींसे अलंकृत होती थीं। सम्राट्‌ कुषषकी समाधघि- 
पर एक नीले ग़लीचेका अलंकरण है । 


बाबुली वस्त्रोंकी बाहर कम माँग न थी । उनमेंसे एक प्रकारके वस्त्र, 
जिनको ग्रीक सिन्दोनिज़ कहते थे, अत्यधिक मात्रामें प्रसिद्ध थे। ये 
साधारणतः सूतके बने होते थे और ये अपने रंगोंकी चमक और 


बुनावटकी बारीकीके कारण अत्यन्त मेंहगे दामों बिकते थे। मीडियामें 

बने वस्त्रोंसे उनकी तुलना की जाती और वे राजाके परिधानमें ही काम आते 
थे। कुरुषकी समाधिपर भी वे मिले हैं। उस समाधिपर ईरानी सम्राट 
द्वारा जीवनमें उपयुक्त होनेवाली सारी वस्तुओंका संग्रह हैं। यदि हम 
इस बातको याद रक्‍्खें कि बाबुल एक ओर आयोनियाँ और दूसरी ओर 
अरब तथा सीरियाके कितना निकट था तो हमें वहाँके बुने कपड़ों और 
ग़लीचोंकी बारीकीपर कुछ भी आश्चर्य न होगा। आख़िर इन देशोंमें 
संसारकी सबसे अच्छी रुई पैदा होती थी । 

बुनाईके केन्द्र न केवल बाबुलमें ही वरन्‌ उस देशके अन्य नगरोंसे 
भी स्थापित थे जिन्हें फ़रत और दजलछाके किनारे सेमीरेमिसने मीडिया 
और फ़ारससे आई हुई वरतुओंके बाज़ारोंके रूपमें स्थापित किया था । 
इन्हीं नगरोमें देशी व्यापारकी आढ़तें भी थीं। इनमें मुख्य नगर फ़रातके 
तटपर बाबुलसे पन्द्रह मील नीचे अवस्थित था जिसका ज़िक्र इतिहासमें 
कुरुषके कालसे भी पहले हुआ है। ये ही नगर फ़्लेक्स और सूतकी बुनी 
वस्तुओंके केन्द्र भी थे और वे इतिहासकार स्त्रावोके समय तक उनके 
केन्द्र बने रहें । 

इनके अतिरिक्त बाबुली विलासकी अनन्त वस्तुएँ अपने देश्षमें प्रस्तुत 
करते थे। अपने उष्ण वातावरणसे रक्षा पानेके लिए वे मीठा जल प्रस्तुत 
करते थे । टहलनेके लिए पशुओंकी सुन्दर आक्ृतियोंसे अलंकृत मृठोंकी 
छड़ियाँ भी बाबुली नागरिकके हाथमें रहती थीं। इन छड़ियोंकी मूँठें अवसर 
रत्नजटित होती थीं । 

कीमती पत्थरोंका प्रयोग मुहर करनेवाली अँगूठियोंके बनानेमें भी 
होता था और यह मुहर बाबुली काग़ज़ातपर दस्तख़तका काम देती थी । 
बहुमूल्य पत्थरोंकी कटाईका काम जितनी सफ़ाई और खूबसूरतीसे बाबुली 
करते थे शायद दुनियाकी किसी जातिने कभी नहीं किया। फ्रान्सीसी- 
दाराके संग्रहमें जो एक गोल अंगूठीनुमा मुहर है वह लालकी .बनी है । 
और उसके ऊपर एक सुन्दर छोटा अभिलेख खुदा है। उसके साथ ही 

ढीले बाबुली बस्त्रमें पक्षधारी इजेदकी सुन्दर मूर्ति भी है जो प्रत्येक हाथमें 
एक शुतुर्म्ग कुचल रही है । इसमें सन्देह नहीं कि इन वस्तुओंके उत्पादनमें 
विदेशोंका व्यापार विशेष सहायक सिद्ध हुआ होगा । चंकि इनके कच्चे 
मालकी अभिप्राप्ति बहींसे हुई होगी । 

ऊपरके वृत्तान्तसे स्पष्ट हो जायगा कि फ़ारसके साम्राज्यके अनेक देशों- 
से बाबुलका गहरा व्यापार-सम्बन्ध था। फ़ारस और मीडियाके श्रीमान्‌ 
ही न केवल कला द्वारा उत्पन्न वस्तुओंसे अपने मकानोंको सजाते थे वरन्‌ 
फ़ारसका शाह भी अपने बहुसंख्यक संभ्रान्त अनुचरोंके साथ सालका बड़ा 
भाग उस नगरमें बिताता था। इसके अतिरिक्त ईरानी साम्राज्यके बाबुली 
सबेदार क्षत्रप भी उसी नगरमें निवास करता था जिससे वहाँके ऐश्वर्य और 
वेभवमें पर्याप्त अभिवद्धि होती थी । फ़ारस और बाबुलके इस घने संबन्धके 
कारण बाबुल और सूसाके बीचका देश एशियामें सबसे अधिक आंबाद 
और उर्वर हो गया । सूसा और बाबुलके बोच एक प्रशान्त राजमार्ग भी 
था जिसपर विद्ञाल ईरानी सेना बिना किसी असुविधाके अपनी गाड़ियों 
और रथोंके साथ एक स्थानसे दूसरे स्थानपर पहुँच जाया करतीं। 
फ़ारसके पीछेके देशोंके साथ वाबुलका व्यापार-संबन्ध कितना घना था, यह 
कहना तो कठिन है परन्तु इसमें सन्देह नहीं कि भारत और उसके समीपके 
देशोंसे भी उसका व्यापार होता था । 


इन विदेशोंसे बाबुली जो चीज़ मेँगाते थे, क़ीमती पत्थर उनमें प्रधान 
था । इनका उपयोग जैसा ऊपर बताया जा चुका है मुद्रिकाओंमें होता था । 
बतेसियस्‌ तो स्पष्ट लिखता हैं कि यह पत्थर भारतसे आते थे जो उसके 
मरु प्रदेशकी सीमापर पाये जाते थे। आधुनिक यात्रियोंके वृत्तान्तसे 
प्रमाणित है कि इस लेखकका वक्तव्य सर्वथा मान्य है और आज भी यहाँ 
अत्यन्त असाधारण रूपमें नीलम पाये जाते हैं । भारतके अतिरिक्त नीलम 
बाख्त्रीके रेगिस्तान और अन्य उत्तरवर्ती देशोंमें भी पाया जाता था। 
थियोफ़ेस्तस लिखता है कि “उनको खोजनेवाले घोड़ेपर चढ़कर वहाँ उत्तरी 

हवाके समय जाते हैं और जब वह रेतको उड़ा देती है तब बे उन्हें प्राप्त 
करते हैं ।” वह एक स्थानपर फिर लिखता है कि “वबास्त्रीमें लाये हुए 
सबसे अच्छे और बड़े पन्ने तीरमें हरक्यूलिज़के मन्दिरमें हैं। भारतसे 
आनेवाले रत्न पश्चिमी घाटके पहाड़ोंमं भी मिलते थे। ये रत्न अधिकसे- 
अधिक संख्यामें भडोंच या प्राचीन बेरीगाज़ा और कम्बादाके पास भी मिलते 
थे। इन्हींके पासके समुद्र तटसे पश्चिमी माप्चियोंका संबन्ध भी था। ऊपर 
बताया जा चुका है कि बाबुलमें भारतसे कुत्ते भी आते थे। इन कुत्तोंकी 
नस्ल संसारमें सबसे बड़ी और मज़बत होती थी और इसी कारण वे बनेले 
जन्तुओंके शिकारमें काम आते थे । वे सिंह तकसे लड़ जाते थे और उनपर 
वे उन्हें देखतें ही हमछा करते थे। इस प्रकारके कुत्तोंकी एक नस्ल 
सिकन्दरने भी पंजाबमें देखी थी और एक कुत्तेको उसने शेरसे लड़ाया भी 
था। ईरानी तो शिकारसे बड़ा प्रेम करते थे और उसे व्यायाम समझते 
थे। इसी कारण ये कुत्ते भी उनको आवश्यकता सिद्ध हुए और बादमें 
ऐशकी भी एक चीज़ समझे जाने लगे। ईरानी उन्हें बड़ी संख्यामें 
रखते और अपने साथ यात्राओं और युद्धोंमें ले जाते थे । इन कुत्तोंपर 
वें काफ़ी घन व्यय करते थे | क्षयाष के संम्बन्धमें हेरोदोतस्‌ लिखता है कि 
वह अनन्त संख्यामें कुत्ते लेकर ग्रीसपर चढ़ाई करने गया था । बाबुरूका 
क्षत्रपष एक तो कुत्तेको इतना पसन्द करता था कि उसके चार नगरोंकी 
आय केवल इन्हीं कुत्तोंपर व्यय होती थी और वे नगर अन्य करोंसे मुक्त 
थे। इनमें व्यापार भी भारतसे काफ़ी होता होगा यद्यपि इनकी नस्ल 
बाबुलमें भी कालान्तरमें उत्पन्न की जाने लगी होगी । 

क्तेवियसू्‌की रायमें, जहाँसे ये कुत्ते आते थे बहींसे बहुमूल्य पत्थर भी 
आते थे। और इस प्राचीन ग्रन्थकारका यह वृत्तान्त एक आधुनिक पर्यटकने 
अनुमोदित कर दिया हैं। वेनिसका यात्री मार्को पोलो अपने भ्रमण-वृत्ता- 
न्तमें भारतके कुत्तोंका भी वर्णन करता है। वह लिखता है कि वे इतने 
ताक़तवर थे कि सिहोंको भी फाड़ डालते थे । 

तीसरी वस्तु जो बाबुली इस भागमें प्राप्त करते थे वह थी कोचीन 
या भारतीय लाह । उसके अतिरिक्त अनेक रंग भी वहाँसे आते थे । लाहके 
कीड़े और उसके वक्षका प्राचीनतम उल्लेख क्तेसियसूके वृत्तान्तमें मिलता 
है । उसकी रायमें यह उस देशका निवासी हैं जहाँसे सिनपुका निकास हैं । 
भारतीय इससे अपने वस्त्र रंगते हैं जिनकी छवि फ़ारसके रंगोंसे कहीं 
सुन्दर होती हैं। इनका एक और उपयोग भारतीय नारियाँ करती थीं 
जिसका उल्लेख क्तेसियस्‌ नहीं कर सका है । वे इससे अपने होंठ और पाँव- 
के तलवे भो रंगती थीं। संस्कृतके कवियोंने इनसे रंगे होठों और विशेष- 
कर पाँवोंका प्रभूत वर्णन किया हैं । 

इरस्तोथेनीजके आधारपर स्व्राबोने इस सम्बन्धमें जो लिखा हैं 
उससे उन वणिक्पथोंका पता चलता है जिनसे होकर फ़ारसके सीमावर्ती 
भारतीय प्रदेशोंसे माल ईरानी नगरों, विशेषकर बाबुरूको, जाया करता 
था। वह वणिक्पथ उर्वर और घने आबाद प्रदेशोंसे होता हुआ पहले 
उत्तर दिशाकी ओर जाता जिससे मीडिया और फ़ारसके बीचकी मरुभूमि- 
में बसने वाली खूनी जातियोंका ख़तरा न रहता। दक्षिणके रेगिस्तानसे 
कास्यियनकी राह चलकर यह हिरकेनिया और एरिया जा पहुँचता। 
एरियामें हिरकनी और पार्थव पहाड़ोंके निचले बनोंसे होकर फिर यह 
पथ उत्तर बाख्त्री ( बेक्ट्रिया ) की ओर मुड़ जाता । इसी राहसे सिकन्दर- 
ने भी बाख्तीपर हमला किया था। और यद्यपि वह सुविधाके अनुसार 
पहाड़ी जातियोंपर आक्रमणके अर्थ जब-तब यह मार्ग छोड़ देता था, 
बार-बार वह लौटकर इसीपर चल पड़ता था। एरियन इसको महान 
आक्रमण-मार्ग कहता है । 

एरिया तक तो भारतका वणिक्पथ यही था। यहाँसे दो रास्ते फूठते 
थे, एक उत्तरको बाख्त्री जाता था और दूसरा पूर्वकी ओर । पूर्वकी ओर 
जानेवाला मार्ग तीन रास्तोंमें बँट जाता, जिसमेंसे एक सीधा भारत पहुँ- 
चता। दूसरा भी उसी ओरसे संभवतः दक्षिण घुमकर पहुँचता और 

तीसरा उत्तरी ओर मुड़ जाता। इसी तीसरे मार्गके ज़रिये भारत 
और बास्त्रीके बीच यातायात होता । उसकी राजधानीका नाम भी बाखूत्री 
था और वह पूर्वी एशियाका व्यापार-केन्द्र था । 

उत्तरी भारतके सौदागर उत्तरकी राहसे बाखझुत्री पहुँचतें और वहाँ 
अपने रंग बेचते । फिर वे कारवाँ बनाकर गोबीके रेगिस्तानकी ओर 
पहुँचते जहाँसे पश्चिमी एशियाके लिए रंग और सर्वोत्तम ऊन जाता । 
इसी गोबी रेगिस्तानमें सोना पाया जाता था। क्तेसियस लिखता हूँ : 
“जिस मरुभूमिमें सोना निकलता है और जहाँ गरुड़ होता है वह अत्यन्त 
उजाड़ है। भारतीयोंके पड़ोसी बाझुत्री निवासी कहते हैं कि गरुड़ स्वर्णकी 
रक्षा करते हैं, यद्यपि भारतीय इसे अस्वोकार करते हैं । उनका कहना 
है कि गरुड़ केवल अपने बच्चोंकी रक्षाके लिए मुस्तेद रहते हैं। भारतीय 
हज़ार दो हज़ारकी संख्यामें सशस्त्र होकर उस मरुभूमिमें जाते हैं। परन्तु 
वे एक बार उधर जाकर तीन-चार वर्षसे पूर्व नहीं लौट पाते ।” स्पष्ट है 
कि ये भारतीय उत्तरी प्रदेशोंक थे और उल्लिखित मरुभूमि गोबीकी थी । 

स्‍त्राबोनें लिखा है कि किस मार्गसे बाबुकूके भाण्ड मेडिटेरेनियन 
सागर तटको ले जाये जाते थे। यह मार्ग मैसोपोतामियाके ठीक बीचसे 
उत्तकी ओर चलता और पचीस दिन चलकर अन्थेमूसियाके पास 
फ़रात पहुँचता । वहाँसे पश्चिम मुड़ यह सागर तटपर जा पहुँचता । 
इस मार्गपर प्रबल कारवाँ ही चल सकते थे क्योंकि राहमें खूनी जातियोंके 
आक्रमणका बड़ा भय रहता था। अनेक बार तो उनको लटसे बचनेका 
कर देकर जाना होता । यही मार्ग संभवतः ईरानी शासनमें भी प्रयुक्त 
होता रहा । 

_सारदिस ओर एशिया माइनरके अन्य ग्रीक व्यापारी नगरोंकों जाने- 
वाले एक दूसरे सैन्य-मार्गका विस्तृत वर्णन हेरोदोतसूने किया है। इसे 
ईरानी सम्नाटोंने प्रभूत व्ययससे निमित किया था। इसके निर्माणका 
प्रधान कारण और आवश्यकता राजनींतिक थी। ईरानी ग्रीकोंके साथ 

युद्धेके अवसरोंपर जितनी प्रधानता एशिया माइनरको देते उतनी अपने 
और किसी सूबेको नहीं और उस प्रान्तके साथ वे सर्वदा यातायात द्वारा 
सम्पर्क बनाये रखना चाहते । परन्तु हेरोदोतसके वृत्तान्तसे तो प्रमाणित 
हैं कि ईरानी नगरोंको एशिया माइनरसे जोड़नेवाले इस प्रशस्त मार्गपर 
कारवाँ भी चलते थे। उसका कहना है कि यह मार्ग बाबुलसे नहीं सूसासे 
चलता था परन्तु इन दोनों नगरोंका पारस्परिक सम्बन्ध इतना गहरा 
था कि इस वकक्‍तव्यसे मार्गके मूलके विषयमें कोई विशेष अन्तर नहीं 
पड़ता । 

इसी प्राचीन मार्गपर इस्पहान और स्मिरनाके बीच आज भी कारवाँ 
चलते हैं । फ्रेंच यात्री तावनियेने इसका पूरा वर्णन किया हैं। आज यह 
मार्ग स्मिरनासे तोकात और तोकातसे एरिवान जाता हैं। इस मार्गके 
केवल उत्तरार्द्समें परिवर्तन हुआ है क्‍योंकि इस्पहान जानेके लिए यात्रियोंको 
उस मिएह झीलके बाद उत्तर-पूर्व फिर जाना पड़ता है। इसके विरुद्ध 
प्राचीन यात्री इतना पूर्व न जाकर दक्षिणती ओर बढ़ दजलाका तठ पकड़ 
लेते थे । 

फिर एक विषयमें, हेरोदोतसके वत्तान्तानुसार, प्राचीन और अर्वाचीन 
मार्गों समता थी, दोनों लम्बी राहका अवलम्बन करते जिससे वे आबाद 
प्रदेशोंसे होकर जा सकें और दस्युओंके आक्रमणोंसे बच सके । सीधा रास्ता 
मेंसोपोतामियाँके मंदानोंसे होकर जाता जहाँ रक्‍तपिपासु जातियोंकी 
घुमक्कड़ प्रवृत्तियोंके कारण रक्षाका सर्वथा अभाव होता । इसी कारण 
प्राचीन और अर्वाचीन दोनों कालोंमें यात्राका मार्ग उत्तरकी ओरसे अर्मनी 
पहाड़ोंकी छायामें होकर जाता जिससे यात्रीकी रक्षा हो सकती । | 

कारवाँकी यात्राकी विविध मंजिलें नियत थीं। हेरोदोतस्‌के विचारसे 
इन मंज़िलोंकी दूरी सात-आठ घंटोंकी यात्रा थी। और तावनियेके व॒त्तान्त- 
से प्रमाणित है कि ठीक इतनी ही दूरी मालसे लदे हुए ऊँटके कारवाँ एक 
दिनमें ते कर पाते थे। परन्तु निः:सन्देह धोड़ोंके कारबवाँ इस परिमाणसे 


१४८ सांस्कतिक निबन्ध 


कहीं अधिक तेज़ चलते थे । चूंकि यह मार्ग अत्यन्त निरापद था, इसमें 
संदेह नहीं कि सौदागर और यात्री अकेले भी इसपर चला करते थे । 

बाबुकका एक तीसरा व्यवसाय-मार्ग अर्मनीकी दिलश्लामें जाता था, 
उत्तरकी ओर । अर्मनी सौदागरोंको फ़रातके जलमार्गका लाभ था और 
उसी मार्गसे वे अपनी वस्तुएँ, विशेषकर दाराब, बाबुल पहुँचाते थे। हेरो- 
दोतसने इस जल-यात्राका उल्लेख किया है और उसके वृत्तान्ससे जान 
पड़ता है कि अर्मनी जहाज़ों या बँघे बेड़ोंकी बनावट दजलामें चलनेवाले 
उन आजके ही जहाज़ोंकी-सी थी जिन्हें 'किलेत' कहते हैं । इन नावों- 
का पंजर मात्र लकड़ीका था जिसके ऊ१र चमड़ा चढ़ा होता था और 
नरकटसे वह नीचे पाट दिया जाता । उसका आकार अण्डेका-सा हो जाता। 
उनमें सौंदर्यकी चीज़ें विशेषकर शराबके भारी पीपे भर दिये जाते और 
डाँडोंके सहारे धारामें वे चल पड़तीं। ये नावें बड़ी-छोटी सभी प्रकारकी 
थीं। हेरोदोतसने कुछ १२००० टन तक माल ढोनेवाली देखी थीं। 
बाबुल पहुँचकर सोदागर मालके साथ-साथ नावका पंजर बेच डालते 
और साथ लाये गधोंपर खालें लादकर स्वदेश लौट जाते । वह लिखता है 
कि धारा इतनी तेज़ थी कि नावें उसमें लौट ही न सकती थीं। इसी 
प्रकार जमंनीमें भी जो नावें डेन्यूबकी राह विएना जाती हैं वे मालके 
साथ स्वयं भी बिक जाती हैं । 

इस प्रकार बाबुलूका व्यवसाय एशियाके दूर-दूरके देशोंको छता था 
अपने देशकी उपज वहाँ पहुँचानों और उससे अधिक अपनी आव- 
इयकताकी वस्तुए प्राप्त करनेके लिए। बाबुलका नगर-जीवन इतना 
विलासप्रिय था कि दूसरी विविध आवश्यकताओंकी पूर्ति केवल उस देश- 
की उर्वरतासे न हो सकती थी, उस कालकी सारी सभ्य जातियोंके व्यापार 
का उसमें योग था। 


अफ्रीकी दनन्‍्तकथाएँ ; १४: 


अफ्रीकाका महाद्वीप अंध-महाद्वीप कहलाता हैं क्योंकि उसके सबसे 
बड़े हिस्सेपर अज्ञानका अँधेरा छाया रहता है। समुद्रसे लगे चारों 
किनारोंको छोड़कर बाक़ी समूचा महाद्वीप घने आदिम जंगलोंसे ढका हुआ 
हैं। पच्छिम-दक्खिन और प्रबके किनारोंपर कुछ गहराई तक समय- 
समयपर यूरोपकी जातियोंने हमले करके अपनी बस्तियाँ बसा ली हैं या 
अपने साम्राज्य खड़े कर लिये हैं। सहाराके उत्तरमें भू-मध्य सागर तक 
हंब्शी-इस्लामी या अरबी जातियाँ बसी हैं। मिस्रपर तो बड़े प्राचीन- 
कालसे ही एक महान्‌ सम्यताका अधिकार हो चुका था और वहाँ अरबों- 
को हुकूमत जमनेके बाद नूबिया और सहारा तककी सारी हब्शी जातियाँ 
मुसलमान हो गई । पास ही अबीसीनिया या एथियोपियाका संसारमें 
सबसे पुराना ईसाई राज्य है। इन जगहोंमें मिली-जुली हब्शी जातियाँ 
रहती हैं जो, चाहे मजहबसे मुसलमान या ईसाई हैं, बोलती वे अपनी- 
अपनी हब्शी बोलियाँ ही हैं । 

सहाराके दविखन दूर तक तीनों दिश्ञाओंमें फैली अनेकानेक हब्शी 
जातियाँ रहती हैं जिनकी अपनी-अपनी बोलिया हैं, अपनी-अपनी लोक- 
कथाएं हैं, अपनी-अपनी किवदन्तियाँ और अपनी-अपनी कहावतें हैं । यही 
उनका साहित्य है--लोककथाओं, किवदन्तियों और कहावतोंके आधारपर 
खड़ा । इनमें उन हब्शियोंका भी साहित्य हैं जो अब अफ्रीकामें नहीं 
रहते, कनाडा और अमेरिकामें रहते हैं और जिन्हें “नीग्रो” कहते हैं । 
इन्हें यूरोपीय जहाज्ञोंके मालिक अफ्रीकाके सागर तीरकी इनकी बस्तियोंपर 
छापे मारकर सदियों पहले पकड़ ले गये थे ओर उन्हें यूरोपके अनेक 

देशोंमें और विशेषकर अमेरिकामें गुलाम बनाकर रख लिया था। गुलामीके 
खिलाफ़ क़ानून बन जानेके कारण यूरोपसे तो नीग्रो हब्शियोंका खात्मा 
हो गया पर विशेषत: उत्तरी और दक्खिनी अमेरिकामें सब जगह बड़ी 
संख्यामें आज भी वे बसे मिलते हैं। स्वाभाविक ही वें अपनी लोककथाओंका 
साहित्य जहाँ-जहाँ वे गये हैं वहाँ-वहाँ अपने साथ लेते गये हैं । जहाँ-जहाँ 
वे बसे हैं बेशक वहाँ-वहाँके पुराने बाशिन्दोंकी कथाओंका असर उनकी 
कथाओंपर पड़ा है। इस प्रकार अमरीकी नोग्रो-हब्शियोंके साहित्यपर 
रेड-इंडियनोंके साहित्यका खासा असर पड़ा है, यों उनका हृदय शुद्ध 
अफ्रीकी आज भी बना हुआ है । 

साहित्यसे हमारा मतलब यहाँ सिर्फ़ लोक-साहित्य यानी लोक-कथाओं 
और किवदन्तियोंसे है। कारण कि ललित साहित्य इतिहासकी ही तरह 
प्रगतिशील और सम्यताका अंग होता हैं। इतिहास और सम्यता दोनों 
तेज़ होते हुए परिवर्तनसे बढ़ते हैं। आदिम जातियोंका रहना-सहना पर- 
म्पराओं और रूढ़ियोंसे इस क़दर जकड़ा रहता है कि उनकी जीवनचर्यामें 
परिवर्तन बहुत कम होते हैं । इसीसे उनमें सभ्यता नहीं, इतिहास नहीं, 
ललितसाहित्य नहीं । 

पर इसी कारण लोक-साहित्यकी उन जातियोंमें विशेष अधिकता 
होती है और उनके जीवनकी रग-रगमें कहानियाँ और किवदन्तियाँ रसी 
रहती हैं । यहाँ हम उन्हीं अफ्रीकी हब्शी जातियोंकी लोककथाओं, किव- 
दन्तियों, ग़रज् कि उनके साहित्यका ज़िक्र करेंगे । 

पिछले सालोंमें अनेक यूरोपीय विद्वानोंने जुलू, थोगा, लाम्बा, इला 
बुंदू, चर्गा, कम्बा, योरूबा, अशान्तो, हौसा, गुरो, गागू, आदि अनेक 
हब्शी जातियोंमें प्रचलित आठउ-दस हज़ार कहानियाँ छापी हैं। पर इन 
कहानियोंकी संख्या इतनी ही नहीं, लाखोंमें है और पण्डितोंका अठ- 
कल हैँ कि ऐसी कहानियोंकी संख्या क़रीब ढाई-तीन लाख तक पहुँच 
जायेगी । 

स्वयं इन जातियोंके सयानोंने अपने इस लोकसाहित्यमें वर्गीकरण 
किये हैं और इन्होंने अपने पौराणिक विश्वासों और साधारण लोककथाओं 
या किवदन्तियोंमें भेद किये हैं। इस प्रकार उन्होंने अपने साहित्यके 
प्राय: ६ वर्ग किये हैं। पहला वर्ग उन किवदन्तियों या पारिवारिक 
कहानियोंका है जिनमें जानवरोंका भी इस्तेमाल हुआ हैं और जानवर 
आदमीकी तरह बातचीत और आचरण करते हैं । इन कहानियोंको वहाँ 
“प्रि-सोसो कहते हैं । दूसरा वर्ग “माका” कहलाता है जिनमें साधारण 
चुटीली कहानियाँ होती हैं । तीसरा वर्ग प्रायः ऐतिहासिक कहानियोंका हूँ 
और उनमें जातियोंकी पुरानी घटनाओंका जिक्र होता है। उन्हें “मालन्दा 
कहते हैं । चौथा वर्ग कहावतोंका है और “जि-कसाबु ' कहलाता है। 
पाँचवें वर्गमें गीत है और छठेंमें पहेलियाँ। पहेलियोंको हब्शी लोग 'जिनोगो 
नोगों' कहते हैं । इस साहित्यका एक दूसरा वर्गीकरण इस प्रकार भी 
किया जा सकता हँ--- 

(१) जानवर सम्बन्धी कहानियाँ, (२) देत्य और दानव सम्बन्धी कहा- 
नियाँ, (३) हब्शियोंके जीवन सम्बन्धी कहानियाँ, (४) पौराणिक कथाएं 
ओर किवदन्तियाँ और (५) बाहरसे आई हुई कहानियाँ । 

इन कहानियोंमें अनेक ऐसी चकक्‍कदार हैँ जिनमें कहानीके भीतर 
कहानी खुलती चली जाती हैं। उनमें राजाओं और उनकी प्रजाओंका बयान 
है, जानवरों और अलोकिक जीवों, देवताओं और दानवोंका । जानवरोंकी 
कहानियोंमें कछुए और खरगोशका ज़िक्र होता हैँ, जहाँ जानवर अपनी 
चालकाकोका बार-बार परिचय देता हैँ। इस प्रकारकी चक्‍्करदार कहा- 
नियाँ कछुए और खरगोशकी कहानियोंके अलावा 'योके सम्बन्धमें 
भी कही गई हैं जो धूर्त और पेटू हैं। एक दूसरा चक्‍कर जुड़वे 
भाइयोंकी कहानियोंका हैँ, तीसरा सयाने बालककी कहानियोंका, चौथा 
मातृहीन बारूककी कहानियोंका और पाँचवाँ शिकारीकी कहानियोंका । 
ओर इस प्रकारकी कहानियोंके चक्‍कर अफ्रीकाके साहित्यमें असीम है । 

और बे उन कहानियोंसे बिलकुल अलग हैं जो पौराणिक और ऐतिहासिक 
कथाओंकी हैं । इन चक्‍्करदार कहानियोंमें एकक। दूसरी कहानीसे सम्बन्ध 
बदलेका सूत क़ायम रखता है । एकमें हारा हुआ जानवर दूसरेमें जीते हुए 
शत्रुको हरानेकी कोशिश करता है। इसीलिए अधिक तर चक्‍करकी अगली 
कहानियाँ एक खास इबारतसे शुरू होती हैं, जैसे, “तुम्हें याद होगा कि 
किस तरह कछुआ हिरनसे दौड़में बाजी जीतकर घर लौटा था" या 
“जेलसे निकलनेके बाद मकड़ीने अब उस हाथीसे बदला लेनेका निश्चय 
किया जिसने उसे जेलमें डाला था।”” इन जानवरोंकी कहानियोंमें भी 
हमेशा सिर्फ़ जानवर ही नहीं होते, उनमें अनेक बार आदमी भी अपने कार- 
नामे दिखलाता हैं। एक बड़ी प्रचलित कहानीमें जिक्र हैं कि आदमीको 
जानवरोंकी बोली इस शर्तपर सिंखाई गई है कि वह फिर दूसरोंकों वह 
बोली न सिखाये, और शर्त तोड़नेपर उसे बदलेमें अनेक मुसीबतें झेलनी 
पड़ी हैं । अफ्रीका और अमेरिकाके हब्शियोंमें अनेक कहानियाँ इस तरहको 
भी कही जाती हैं जिनमें जानवरों द्वारा खतरेसे बचाये गये आदमियोंकी 
उनके प्रति नमकहरामीका बयान हुआ है। जानवरोंकी इन कहानियोंमें 
पौराणिक कहानियाँ और उनको स्पष्ट करनेवाली दिगर कहानियाँ, दोमानी 
कहानियाँ, शिक्षाप्रद और नीतिपरक कहानियाँ सभी भरी पड़ी हैं। कुछ 
कहानियोंमें देवता भी पात्र बनकर आते हैं और आदमियोंकी तरह या 
अलोकिक काम करते हैं। अनेक पौराणिक कहानियोंमें आदमियोंको अपने 
शिकंजेमें जकड़नेवाली मौतका ज़िक्र हुआ है। अशान्ती नामक हब्शी 
जातिकी कहानियोंमें सबसे लोकप्रिय वह है जिसमें मकड़ी अनान्सी चतु- 
राईसे अनेकानेक असम्भव कार्य करती हैं और आकाशके देवता नियामेको 
: मजबूर करती हैँ कि वह “्यानकोनसेम” कहानियाँ ( आकाश-देवताकी 
कहानियों ) को बदककर उनका नाम “अनानसेसेम” ( मकड़ीकी कहा- 
नियाँ ) नाम दे दे । ह 

कहानियोंके पौराणिक विश्वास भिन्‍न-भिन्‍न जातियोंमें भिन्न-भिन्न 

मात्रामें दर्शाये गये हैं। इस प्रकारकी पवित्र कथाएँ संसारकी सृष्टि, देव- 
ताओंके जन्म, दुनियामें उनके कारनामों, उनके आपसी और मनुष्यसे 
सम्बन्ध, जादू आदिसे तालल्‍लक रखती हैं। वे धामिक क्रियाओं और 
कमंकाण्डको स्पष्ट करती हैं। अनेक पौराणिक कहानियाँ तो कुछ परि- 
वारोंकी निजी हैं जिनका काम जातियोंके सामूहिक सम्बन्धपर प्रकाश 
डालना है । 

हब्शी लोककथाका एक प्रधान वर्ग ऐतिहासिक और राजनीतिक कहा- 
नियोंका है। इनका नाम प्राचीन परम्पराको क़ायम रखना, बीते हुएको 
फिरसे जगाना, मनोरंजन करना या उपदेश देना है। जातिके बड़े-बूढ़े 
अक्सर ये कहानियाँ कहा करते हैं । 

पर अफ्रीकी लोककथाका प्राण तो जानवर सम्बन्धी कहानियाँ हैं । 
इनका विस्तार अफ्रीकाकी पुरानी दुनियासे अमेरिकाकी नई दुनिया तक 
हैं । इनमेंसे कुछकी ओर यहाँ इशारा किया जा सकता हैं। एक लोकप्रिय 
कहानी रस्साकशीकी है । उसमें छोटा कमज़ोरपर धूर्त जांनवर अपनेसे 
बहुत बड़े जानवरसे रस्साकशीकी बाज़ी लगाता है । साथ ही वह ऐसी ही 
बाजी एक दूसरे, पहले जेसे ही मजबुत, जानवरसे लगाता है। फिर दोनोंको 
वह एक दूसरेसे अनजाने, एक दूसरेकी आँखोंसे ओझल, रस्साकशीमें भिड़ा 
देता है। दोनों समझते हैं कि उनका दूसरा प्रतियोगी स्वयं बाज़ी लगाने- 
वाला कमज़ोर जानवर है। इस प्रकार दोनोंको भिड़ाकर छोटा जानवर 
उनसे बाजी जीत लेता है। यह कहानी हब्शियोंमें इतनी लोकप्रिय है कि 
यह पुरानी दुनियाके सेनेगल, आइबरी कोस्ट, सुदान, तोबोलैण्ड, दाहोमी, 
नाइजीरिया, कालावार, गबून, कामरून, कांगो और दक्खिनी तथा प्रबी 
अफ्रीकामें और नई दुनियाके अमेरिका, वहामा, हाइती, तृप्तिदाद, डच- 
गायना और ब्राज़ीर सर्वत्रकी हब्शी जातियोंमें कही जाती है । 

इसी प्रकार तार-बालूककी कहानी इतनी लोकप्रिय है कि वह नीग्रो 
जातियोंमें सर्वत्र कही जाती है। ऐसी ही लोकप्रिय वह कहानी है जिसमें 

१० 

छोटा और कमज़ोर पर चालाक जानवर भारी-भरकम विपक्षीकों हराकर 
अपना चढ़नेका घोड़ा बना लेता हैं। एक और लोकप्रिय कहानी उस 
कछएकी हैं जो हिरन, खरगोश आदि जानवरोंसे स्वयं आहिस्ता चलनेवाला 
होकर भी दौड़में बाजी जीत जाता है । ऐसी कहानीमें कछुआ अपने अनेक 
कछए-साथियोंकी मदद लेता हैं और उनको दौड़की राहमें जगह-जगह 
तैनात कर देता हैं। आखिरी कछुआ जीतकी मंजिलके बिलकुल पास होता 
है और प्रतिद्वन्द्दीके पहुँचनेके पहले ही मंजिल छ लेता है, इस प्रकार कछएको 
जीत हो जाती है और उसका प्रतिद्वन्द्री तेज दौड़ाक होकर भी असलियत 
न जानकर हार जाता है। 

कुछ कहानियाँ ऐसी भी हैं जो केवल प्रादेशिक हैं और कुछ ही इलाक़ों- 
में प्रचलित हैं । इनमेंसे एक वह है जिसमें धूर्त जानवर हकीम, धाय या 
नौकर बनकर किसी बड़े जानवरके बच्चोंको सभालनेका दम भरता है 
और एक-एक बच्चेको रोज़ खाकर बड़े जानवरका सर्वनाश कर देता हैं । 
इसी तरहकी एक दूसरी कहानीमें चालाक जानवर एक दूसरेके दुश्मन 
जानवरोंसे उधार रुपये ऐंठ लेता है और चतुराईसे एककों टूसरेसे ऐसा 
भिड़ा देता है कि जब महाजन कर्जदारसे रुपये मांगने जाता है तब 
दोनों लड़कर नष्ट हो जाते हैं और सच्चा कर्जदार कर्ज देनेसे बरी हो 
जाता हैं। 

फिर ऐसा भी नहीं होता कि चतुर जानवर सदा जीत हो जाता हो । 
अनेक बार तो खुद उसे भी अपने मेहकी खानी पड़ती है। जैसे तार-बालक- 
की कहानीमें चतुर जानवर पकड़कर अपने कियेका मज़ा चखाया जाता 
है। एक पुतलेपर तारकोल या गोंद-सी चोज़ लेप दी जाती है जिससे 
चतुर जानवर. अनजाने चिपककर पकड़ जाता है। इसी तरहकी एक कहानी 
गोल्डकोस्टके हब्शियोंमें कही जाती है, जो इस प्रकार है। मकड़ा संसारकी 
सारी बुद्धिमानी एक ताबीज़में भरकर उसे एक पेड़में चुरा देता है ताकि 
उनका फ़ायदा वह अकेले ही उठा सके । पेड़पर रखनेके लिए चढ़ते समय 

मकड़ा ताबीज़को गलेमें डाल लेता हैं पर छातीपर उसके पड़े रहनेकी 
वजहसे वह घिसटकर पेड़पर चढ़ नहीं पाता। आख़िर झल्लाकर वह ताबीज़- 
को ज़मीनपर पटक देता है और बुद्धिमानी केवल उसीकी होकर नहीं रह 
पाती, दुनिया भरमें फल जांती है । 

जानवरोंकी इन कहानियोंमें मनोविज्ञान और सामाजिक बोधका एक 
भान होता है। बड़े और छोटेके सम्बन्धकी नेतिकतापर इन कहानियों- 
पर ख़ासा असर है। मकड़ी, खरगोश, कछुआ, हिरन कंसे रह पायें, जब 
देर, हाथी, भेंसे और दूसरे बड़े जानवर उनके सर्वनाशका प्रयत्न सदा 
करते रहते हैं ? 

अफ्रीकाके जंगलोंकी ज़िन्दगी कुछ आसान नहीं है । वहाँ घास खाने- 
वालोंसे लेकर आदमख़ोर तक पाये जाते हैं और सभ्यताके अभावमें उस 
अराजक दुनियामें जिसकी लाठी उसकी भेंसका राज है। फिर भी उचित 
और अनुचितका मेल और बुरेका विचार सब जगह सभी काल होता आया 
है, वहाँ भी होता है। इसलिए इन कहानियोंमें कम-से-कम आचारत: यह 
दिखानेकी कोशिश की जाती है कि कमजोर दिखनेवाला जीव असलूमें 
कमज़ोर नहीं होता बल्कि अक्लसे बड़ेसे बड़े और मज़बूतसे मज़बूत जानवर 
तकको हरा सकता हैं । तभी मज़बूतके बीच कमज़ोरकी वक़॒त हो सकती है 
और उसकी ज़िन्दगी निभ सकती हैं वरना मज़बूतोंकी हस्तीके सामने भला 
उसकी विसात ही क्‍या है। पर जंसे इस क़॒दरतकी बनाई ज़मीनपर घास- 
का तिनका और बरगद दोनों रहते हैं, उसपर चींटी और हाथीको, 
खरगोश और शेरको एक साथ रहनेका हक होना चाहिए । 

तारकोल या गोंदवाली शेखचिल्लीकी कहानियाँ हिन्दुस्तान, यूरोप 
और अफ्रीका सर्वत्र कही जाती हैं । उनका आरम्भ हिन्दुस्तानमें हुआ या 
अफ्रीकामें, यह कहना कठिन है, गो इसमें कोई शुबहा नहीं कि ये कहानियाँ 
यूरोपमें हिन्दुस्तानसे पहुँचीं। जानवरोंकी कहानियाँ, भारत और यूनान 
दोनों जगह कही जाती थीं। भारतकी पंचतत्रकी कथाएँ और यूनानकी 

ईसोपकी कहानियाँ जानवरों और बचिड़ियोंसे सम्बन्ध रखती हैं । इसमें तो 
सन्देह नहीं कि इन दोनों देशोंने कहानियाँ एक दूसरेसे लो होंगी, ख़ासकर 
इसलिए भी कि उनकी जुबानें दूर-दराज़के जमानेमें एक-सी ही थीं। पर 
उनके और अफ्रीकावालोंके बीच मिलती-जुलती कहानियोंका फेर-बदल 
कंसे हुआ, यह कह सकना आज कठिन है। अफ्रीकाकी कहानियोंमें जान- 
वरोंकी प्रधानता हैं और वही बात अपने देशकी पञ्चतन्त्रकी कहानियोंमें 
हैं। कुछ अजब नहीं कि एकने दूस रेसे, या असलमें दोनोंने दोनोंसे लिया 
हो । बात चाहे जो रही हो, जाहिर है कि इन कहानियोंने अफ्रीकाके घने 
जंगलोंमें बसनेवाले कलाहीन जातियोंका हज़ारों सालसे मनोरंजन किया है 
और उनके लोक-साहित्यको सम्पन्न किया है । 

जब सभ्यता न थी तब भी विश्वास थे। विश्वास तर्क सम्मत भी होते 
हैं, अन्धविश्वास भी । जब हम बिला वजह बग्र तक या बुद्धिका इस्तेमाल 
किये, विश्वास करते हैं तब उसे अन्धविश्वास कहते हैं । आदिम इनसान 
इस तरहके अन्धविश्वासोंका मरकज़ था। वह अचरज करता था पर 
अचरजकी चीज़का सही अर्थ या कारण नहीं बता पाता था, गो 
उसका अर्थ या कारण बतानेकी कोशिश वह जरूर करता था। 
अक्सर उसका अटकल डरसे जुड़ा होता था । इससे घटनाओंकी उसकी 
व्याख्या भी अधिकतर ख्यालो होती थी, जिसका कोई बौद्धिक आधार 
न होता था । 


पर आदिम इनसान सोचता था, गुनता था, रहस्यकी गाँठ खोलनेकी 
कोशिश करता था । नदी बहती है, झरना गिरता हैं--उसकी समझमें 
यह अकारण ही न था। वह सोचता--नदीके जलमें कुछ जरूर है जो 
काँपता हुआ बहता है, झरनेमें कुछ ज़रूर है जो अपने आप तरल होकर 
भी, अनायास सैकड़ों फुट ऊँचेसे गिरकर भी, नीचेको चट्टानोंकों च्र-चूर 
कर देता हैं। बीज मिट्टीमें पड़ता है, ज़मीनकी छाती फाड़ उसका अँखुआ 
निकल पड़ता है, पौध लहराने लगती है और हरा-भरा पेड़ एक दिन फैले 
बरगदकी जटाएँ बन अनेकानेक बरगद बन जाता है । उसमें कुछ हैं ज़रूर 
जो गुठलीसे पौधा और पौधेसे विशाल तने और अनगिनत डालोंवाला पेड़ 
बन जाता है। वह आदिम इनसान जलूमें, जंगलमें, हवामें सर्वत्र कुछ 
खोजता, उससे डरता, और काँपते हाथोंसे उसे पूजता, उसे प्रसन्न करनेके 
लिए उसकी बेदीपर अपने बेटे तकको बलि चढ़ा देता था । 

बहनेवाले जल, बढ़नेवाले दरख्त, अन्न उगलनेवाली ज़मीन, तड़पने- 
वाली बिजलो, गरजनेवाले बादल, सबके भीतर कुछ थे, जो ताक़तवर थे, 
उससे कहीं ताकतवर, पर जो उस कमजोरको घेरे-घेरे फिरते थे, उसके 
सुख-दूःखके कारण थे, और जिन्हें वह देवता कहने लगा। ये देवता प्रकृतिके 
डरावने और सुहावने रूप थे जिनको विना देखें भी, उनके असरसे, 
आदमीने पहचाना और अपना त्राता और संहारकर्ता माना । 

उस आदि मानवको लगा कि यह सारा चराचर जगत उन्हीं हस्तियोंका 
सिरजा हुआ है, उन्हींके खेलसे बनता, बदलता और बिगड़ता हैं। और 
चेंकि आदमी आदमीसे बढ़कर, अपनेसे बढ़कर, ख़ल्कमें कुछ और नहीं 
पाता था, उसने अपने देवताओं या कुदरतकी छिपी हस्तियोंको आदमीके 
ही रूप-रंगका, पर ताक़तमें उससे कहीं महान माना, और उन देवताओंमें 
इनसानकी इनसानियत, उसके राग-बर, लोभ-क्रोध, जन्म-मरण, सब भर 
दिये । उसके देवता रहते तो आसमानमें थे पर विचरते इनसानी दुनियाके 
बीच जंगलों और पहाडोंमें, नमरों और बस्तियोंमें थे । 

विश्वासकी इस भूमिपर वेसे तो सभी मानव जातियाँ प्राय: समान 
थीं, सबने इस प्रकार अपने बीच विचरनेवाले देवताओंको सिरजा, पर 
निःसन्देह हिन्दुओं, यूनानियों और रोमनोंके देव-परिवार अधिकतर एकसे 
थे, इनसानकी तरह ही एक दूसरेसे प्यार-दृश्मनी करनेवाले, मरने-मारने- 
वाले। यही वजह हैँ कि उनके देवता मनुष्योंकी तरह ही आचरण करते 
हैं, लड़ाइयाँ हारते और जीतते हैं, राज करते हैं। इस तरहके जन- 
विश्वासोंमें विश्वासकी गुंजायश ज्यादा अकलकी कम थी, और देवताओंकी 
कपोलकल्पित कहानियोंका एक संसार ही खड़ा हो गया जिसे मामूली 
तौरपर हम पुराण कहते हैं । 

ग्रोकों और रोमनोंके ऐसे पुराण करीब-करीब एक हैं । कारण कि 
ग्रीकोंकी संसकृतिके बाद ही अधिकतर रोमनोंकी संस्कृतिका विकास हुआ 
ओर ग्रीक संस्क्ृतिके कमज़ोर हो जानेपर रोमनोंने उसे निगलकर जज्बकर 

लिया । इसीसे रोमन देवता बदले नामोंवाले ग्रीक देवता ही हैं । ग्रीक 
देवताओंकी कहानियाँ ही रोमन देवताओंकी कहानियाँ बन गई हैं | फ़र्क 
बस इतना हैं कि जहाँ ग्रीकोंकी अनेक जातियाँ, अनेक बस्तियाँ, अनेक 
नगरियाँ थीं, रोमनोंकी प्रायः एक जाति थी, अधिकतर एक ही तंग 
घाटीमें बसीं। इससे जहाँ ग्रीकोंके देव-परिवारों और विश्वासों-पुराणोंमें 
अनन्त विविधता थी, रोमनोंके त्रिश्वास-पुराणोंमें अनेकता बहुत कम 
बन सकी। 


नीचे हम बतरिशेषतः ग्रीक या यूनानी देवताओंकी घरेल कहानियाँ 
कहेंगे; उनके राग-देष, लड़ाई और मौतकी कहानियाँ, मिटने और बसनेकी 
कहानियाँ, हारने और जीतनेकी कहानियाँ । ख्याल यह था कि जमीन 
और उसपर रहनेवालोंको सिरजनेवाल वे देवता ही थे और उन्होंने एक 
फैले धुन्वसे जमीनको ठोस बना उसे समुद्रके पानीसे घेरा । ज़मीन फेली 
हुई चिपटी थी, जिसके ऊपर आसमानका चेंदोवा तना था, जिसके सिरे 
जमीनके सिरोंकी पहाड़ी चोटीसे लगे हुए थे। और इन्हीं आसमान और 
जमीनके बीच देवताओंका निवास था, फिर ज़मीनके नीचे पातालमें भी । 
ग्रीस देशमें ओलिपस पहाड़ है जिसकी कमरके गिर्द कुहरा छाया रहता है 
और जिसकी चोटी बादलोंको छेदकर उनपर अपना साया डालती है । 
बर्फसे सफ़ेद चोटीपर देवताओंके महल हैं, जहाँसे वे इनसानके कारनामे 
देखते रहते हैं । यूनानी विश्वासोंके इतिहासमें एक जमाना ऐसा भी आया 
जब देवताओंका निवास ओलिपस्‌की चोटीसे उठकर आसमानसे परे दूर 
चला गया जहाँसे वे दुनियाके कारनामे ओलिपसकी चोटीके पासके एक 
झरोखेसे देखने लगे । वेसे ओलिपसकी चोटीके महलोंमें ही उन ग्रीक 
देवी-देवताओंका निवास था जिनका राजा ज़्यूस था। उसी ज़्यूसको 
रोमन जूपितर कहते थे। ज़्यूसके साथ ग्यारह और देवी-देवताओंका 

ओल्पसपर निवास था। इनके नाम थे, हिरा, हमिस, अथेनी, 
अपोलो, आतॉमिस, अरेस, अफ्रोदीती, हेफ़ाइस्तस, हेस्तिमा, पोसिदन 
और दिमितर । 

ग्रीक देवताओं और देवियोंकी पंदाइश और लड़ाईकी कहानी बड़ी 
दिलचस्प है। ऊरेनस आसमानका देवता था, स्वयं आसमान, ग्रीकों- 
का पहला देवता । उसने अपनी माँ ज़मीनको व्याहा, जिसका नाम गाइया 
था। इस व्याहसे जो देवता या देत्य पैदा हुए वे तितान, हेकातोचीरी, 
और कीवक्लोप कहलाये । तितानोंका नाम अपने पिताके नाम सरीखा ही 
ऊरेनिदाई पड़ा । वे संख्यामें छः थे और उन्होंने अपनी छः बहनोंसे विवाह 
कर लिया । ऊरेनसूको डर लगा कि दैत्याकार लड़के कहीं उसे मार कर 
उसकी बादशाहत न छीन लें। इससे उसने उन्हें पकड़ कर पातालमें क़ैद 
कर दिया । उसकी रानी गाइयाको अपने बेटोंकी क्रिस्मतपर बड़ा रोना 
आया, और उसने उनकी रक्षा करनेपर कमर कस ली । क्रोनस्‌ उसका 
सबसे छोटा बेटा था। उसने एक हँसिया बनाकर क्रोनसको दिया और 
बापके ख़िलाफ़ उसे ललकारा। क्रोनसने अपने पिता ऊनसको घायल कर 
अपने भाई तितानाको पातालसे आज़ाद कर दिया । इन्हीं तितानोंने, अपने 
पिताके पतनके बाद अपनी बहनोंको व्याहा और देवताओंका अनगिनत 
परिवार पैदा किया । तितानोंका देव-परिवार गिगान्तियोंके जोगसे और . 
बढ़ चला । गिगान्‍्ती ऊरेनस्‌ के खूनकी बूँदोंसे पैदा हुए थे । 

रोमनोंका देव-परिवार भी इसी प्रकार अलौकिक देवताओंसे भरा था। 
उनके देत्योंको लारची कहते थे, जो उन मुर्दों तकको ज़मीनसे उखाड़ लेते 
थे जिनके पापोंको क्षमा न मिली थी । 


२्‌ 


अब क्रोनसकी कहानी सुनिए | क्रोनसने, पिताकी गद्दी ले चुकनेपर, 
अपनो बहन रियासे शादी की । उससे उसे तीन बेटे और तीन बेटियाँ 

हुईं । ऐदीज़, पोसिदन और ज़्यूस बेटे थे और हेस्तिया, दिमितर और 
हिरा बेटियाँ थीं। एक दिन क्रोनसको भविष्यवाणी हुई कि चूंकि उसने 
अपने पिताको गद्दीसे उतार दिया है, उसे भी उसके बेटे गद्दीसे उतार 
देंगे । फिर तो उसने डर कर अपने पाँच बच्चोंकी निगल लिया । और 
तब रियाने अपने सबसे सुन्दर छठे बालककों जना । उसकी खूबसूरतीसे 
माँका प्यार उसपर बरस पड़ा और उसने निश्चय किया कि जानकी बाज़ी 
लगाकर वह बेटेकी रक्षा करेगी । सो रियाने एक पत्थरको नवजात शिशुके 
रूपमें कपडोंसे लपेट कर तथा बेटा कहकर अपने पतिको दिया और 
क्रोनसने उसे चबा डाला । कहानी मथुराके कंसकी कथासे किस क़दर 


मिलती है, कहना न होगा । 

इस तरह अपने पतिको धोखा देकर रियाने बेटे ज़्यूसको क्रताके 
टापूमें भेज दिया, जहाँ उसे एक गुफामें छिपा रखा गया । वनकी देवियोंने 
नये देवताको दूध पिलाया, मधुमक्खियोंने शहद छा-ला कर उसे दिया 
और गरुड़ने स्वर्गके अमृतसे उसे सींचकर अमर कर दिया । रियाके अनु- 
चरोंने ज़्यूसके चारों ओर नाच-नाच कर तलवारों अं'र ढालोंके शोरसे 
उसकी आवाज़ दबा रखी जिससे क्रोनस्‌ उसे सुन न ले और उसकी 
ज़िन्दीके लिए खतरा पैदा न कर दे । 


जब ज़्यूस सयाना हुआ, वह माँके पास पहुँचा और उसके साथ 
साजिश कर उसने पिताको मजबूर किया कि निगले हुए अपने बच्चे वह 
उगल दे । उगले हुए भाइयोंने ज़्यूसकी फ़ौरन्‌ मदद की और ज़्यूसने 
पिता क्रोनसको स्वर्गकी गद्दीसे नीचे ढकेल दिया । स्वर्गकी गद्दी अब उसकी 
हुई । पर क्रोनसके भाई तितान इसे सह न सके और ज़्यूसके देवताओं 
और देत्यों ( तितानों ) में घमासान छिड़ गया । 

तितानोंने ज़्यूससे बग्रावव कर दी, और गो फ़तह ज़्यूसकी हुई, 
लड़ाई एक अरसे तक होती रही । ग्रीक प्राणोंका कहना है कि यह प्रलयं- 
कर लड़ाई थेसालीके मैदानमें हुई। ओलिंपसकी चोटीपर ज़्यूसका सिंहासन 

जमा, जहाँ अपने देव-परिवारके साथ देवराजने डेरा डाला। सामने ओश्िस 
पर्वतके शिखरपर तितानोंके साथ उनका नेता जापेतस्‌ जम गया । ज़्यूसको 
उस लड़ाईके दरमियान बड़े-बड़े सदमें सहने पड़े और अन्तमें उसने हेकाते- 
न्चीरियों और कीक्लोपोंसे मदद लेनेकी ठानी । वे पातालमें अब भी क़ंद 
थे। उन्हें उसने आज़ाद कर दिया और वे अपने भयंकर हथियारों--- 
बिजली, वज्भ और भूकम्पके साथ ज़्यूसकी मददकों आ पहुँचे। आखिर 
दुश्मन सर हो गये और उन्हें चट्टानोंके नीचे लोहेकी दीवारके पीछे पाताल- 
की देवी हिकेतकी हुकूमतमें उस दोज़खमें दबा दिया गया जहाँ सदा सर्दी 
और अंधेरेका राज रहता हैं। तीफ़ोन, जो गाइया और तारतारसूका बेटा 
था, आँधी और बवंडरका देत्य था ! उसकी ताक़तका कोई अन्त न था । 
उयूसके वज्से वह आहत हुआ । 

ग्रीक देवताओं और दैत्योंकी इस लड़ाईकी कहानियाँ कवियोंके गायनके 
विषय बन गई । 


रे 


ग्रीक पौराणिक कथाओंमें बड़ा मनोरंजक स्थान प्रेमकी देवी अफ्रोदीती- 
का हैं । अफ्रोदीतीका ही नाम रोमन पुराणोंमें वीनस पड़ गया है । ग्रीकों 
और रोमनोंने वोनसकी अनेक अमर मूर्तियाँ बनाईं, जैसे ग्रीक कलाकारों ने 
अफ्रोदीतीकी बनाई थी! अफ्रोदीतीका जन्म समुद्रके नीले फेनसे हुआ । 
बोतीचेली नामक प्रसिद्ध इटालीय चित्रकारके एक चित्रमें उसके जन्मका 
चिंत्रण हुआ हैं। उसमें वह सीपपर चढ़ी समुद्रके फेनसे निकल रही 
है । इस प्रेमकी देवी अफ्रोदीतीके आकर्षणकी कोई सीमा नहीं और देवता 
और मनुष्य दोनों उसके प्यारके भूखे और मारे हैं। लेमनास नगरकी 
कथामें उसका पति हेफ्राइस्तस है, थीबिज्ञ नगरमें अरेस्‌ । त्रायके राजपूत्र 
अंकिसिस्‌को भी उसने अपने प्यारका भागी बनाया । पर उसकी मुहब्बतकी 
कहानियोंमें सबसे प्यारी कहानी अदोनिस नामके उस गड़ेरिये नौजवानकी 

है जिसे उसने अपना प्यार दिया था पर जिसे जंगली सुअरने मार डाला । 
पहली बार अफ्रोदीतीके हियेमें मुहब्बतका दर्द उमड़ा और वह दर्द किसी 
तरह दूर न किया जा सका। बेचेन हो-हो वह अपनी प्यारी लाशको चूमती 
रही, उसे छोड़नेको राजी न हुई । तब देवताओंने उसपर रहमकर ऐलान 
किया कि वह आधा साल ऊपरी दुनियामें अफ्रोदीतीके साथ बिताया करेगी 
और बाक़ी आधा पातालमें पर्सिफोनके साथ । अदोनिसू तबसे गर्मियोंका 
प्रतीक बन गया है, वसन्‍्तका हरकारा। इटलीमें अप्रलके महीनेमें जब 
फूल और पौधे वसनन्‍्तको निहाल करने लगते हैं तब ऊपरी दुनियामें 
अदोनिस लौटता है और वीनसके साथ वन-काननमें विचरता है। रोमन 
नागरिक उस अवसरपर प्रेमकी देवीकी पूजामें विभोर हो उठते थे। 
अफ्रोदीती और वीनसके अनेक मन्दिर ग्रीस, इटलो, मिस्र, सीरिया आदि- 
में बने । 
ढे 

एरोस्‌ और साइकीकी कहानी कहे बगैर ग्रीसकी पौराणिक कथाओंको 
समाप्त करना कठिन होगा । एरोसू, अफ्रोदीती और अरेसका पुत्र था । 
ग्रीक देवताओंमें वह सबसे सुन्दर और सबसे कमउम्र माना जाता है । 
वह पंख और धनुष धारण करता हैं और अक्सर मूर्तियोंमे उसका रूप 
बालक-सा गढ़ा जाता हैं। साइकी, क्रेता टापूके राजाकी बेटी थी और 
उसे देवताओंने ऐसी खूबसूरती दी थी कि अफ्रोदीतीको भी उससे लजाना 
पड़ता था । इसोसे अफ्रोदीती उससे डाह करने लगी थी । उसने एरोसके 
जरिये ही साइकीका नाश करना चाहा। एरोसको जब उसने उसके ख़िलाफ़ 
भेजा तब साइकीके रूपका जादू उलटे एरोसपर ही चल गया और वह 
उसकी मुहब्बतमें दीवाना हो गया । इसी बीच साइकीके पिताने अपोलोसे 
सगुन बिचरवाया था । सगुनने उसे राय दी कि राजा अपनी बेटी साइकी- 
को दुःखसूचक कपड़े पहनाकर एक खास चट्टानके ऊपर ले जाकर छोड़ 
दे। बेटी डेनोंवाले दैत्यका इन्तज़ार करे और उसके आनेपर उसकी 

बीबी हो जाय । पिताने सगुनका यह कठिन आदेश रो-गाकर पूरा किया । 
पर जैसे ही साइकी चट्टानके पास अकेली छोड़ी गई उसे एक बादलने ढक 
लिया और हवाके हलके झोंकेने उसे उठाकर एक खूबसूरत महलमें पहुँचा 
दिया । वहाँ हर रात दिन ड्बते ही उसके पास एरोस जा पहुँचता पर 
वह खुद उसे देख न पाती । न उसने उसका नाम ही जाना, न यही कि 
वह कौन था, और उसे सख्त ताकीद भी कर दी गई कि वह यह जानने- 
की कोशिश तक न करे कि उससे मुहब्बत करनेवाला कौन है। लेकिन 
जब साइकीकी बहिनें उसके खूबसूरत महलूकों देखने आयीं तब उन्होंने उसे 
मौक़ा मिलते ही अपने प्रेमीकी पहिचानकर कुतृहल शान्त करनेके लिए 
तेयार किया । इसलिए साइकी चिराग लेकर एरोसके पास चुपकेसे दबे 
पाँव पहुँची और उसपर झुकी । जब उसने देखा कि सोया हुआ नौजवान 
अफ्रोदीतीका बेटा हैं तब वह इस क़दर घबरा गई कि उसने चिराग़के 
जलते तेलकी एक बूँद अपने प्रेमीके नंगे कन्धेपर गिरा दी। देवता जग 
उठा, उसने उसके कुतृहल और असंयमके लिए घिक्‍्कारा और वह॒ महल 
छोड़कर चला गया । साइकी बेचेन हो उठी । उसके दर्दकी कोई दवा न 
थी ओर वह दर-दर फिरती समूची दुनियामें अपने प्रियको ढूँढ़ती रही । 
उसी बीच वह अफ्रोदीतीके महलमें जा पहुँची । अफ्रीदीतीने उसे क़दकर 
लिया और उससे गुलामोंका काम लेने लगी । पीछे तो उसने उसके धीरज* 
को परखनेके लिए उसे बड़ी ही मुसीबतमें डाला । उसने उसे पाताल 
भेजकर पर्सीफ़ोनके यहाँसे सिगारकी पेटी मेंगवाई । उसकी मुसीबतके समय 
एरोस छिपे-छिपे बराबर उसके साथ रहा था, वरना वह अपनी मुसीबतों- 
का शिकार हो गई होती । जब उसने पेटी लाकर खोला, उसमेंसे जहरीली 
भाष निकलने लगी जिससे बेहोश होकर वह जमीनपर गिर पड़ी । एरोस 
अब और छिपा न रह सका । उसने दौड़कर उसे अपनी बाहोंमें भर लिया 
और प्यारसे उसे जिला लिया । अफ्रोदीतोका क्रोध अब शानन्‍्त हो गया 
और ओलिपसके देवताओंके बीच दोनोंका विवाह हो गया । 

४ 


जानुस्‌ देवता ग्रीकोंका जाना न था। वह ग्रीक देवताओंसे भिन्‍न 
केवल रोमनोंका देवता था और रोम देवताओंमें उसका स्थान बहुत ऊँचा 
और महत्त्वका था। दुनियाकी सारी चीज़ोंका वही मूल कारण माना 
जाता था, सालों और ऋतुओंका वही विधाता था, वही भाग्यका प्रेरक 
भी था और उसीकी दयासे मानव जाति और उसकी कलाओंका विकास 
होता था । 

लोककथाओंके अनुसार जानुस लातियम॒का राजा था । सुनहरे युगमें, 
जब देवता और आदमी कन्धेसे-कन्धा मिलाकर पृथ्वीपर विचरते थे तब, 
उसने राज किया था, मन्दिर खड़े किये थे, इनसानको अनेक लाभकर 
कलाए' सिखायी थीं । जानुसके नामपर ही सालके पहले महीने, जनवरी, 
का नाम पड़ा । 

ग्रीक या यूनानी शान्तिके प्रेमी थे, युद्धेके नहीं, गो उन्हें लड़ाइयाँ 
अनेक लड़नी पड़ी थीं ओर लड़ाई लड़नेमें वे प्रवीण भी थे। रोमन, 
इसके विपरीत, युद्धप्रिय थे और साम्राज्यका विस्तार उनका परम ध्येय 
था । अपने ज़मानेका सबसे बड़ा दुनियाका साम्राज्य उन्होंने ही खड़ा 
किया था । उन्हें आये दिन लड़ाइयाँ लड़नी पड़ती थीं। उनकी संस्कृतिमें 
सेनाकी व्यवस्था और संचालनका महत्त्व असाधारण था और जानुस युद्धमें 
जीतका देवता था । वह अपनी रोमन जनताके साथ मैँदानमें खड़ा होता 
था, ऐसा रोमनोंका विश्वास था, और इसीलिए रोमके संकटोंके समय 
उसके मन्दिरके पट सदा खुले रहते थे। जानुसके सम्बन्धमें भी अनेक 
पौराणिक कहानियाँ कही जाती हैं। चारणों और कवियोंके लिए तो 
युद्ध सम्बन्धी उसकी कहानियाँ विशेष प्रेरणाकी चीज़ बन गयी थीं । 


५ ८ ८ 
ग्रीकोंकी पुरानी कहानियोंमें देवताओंका जिक्र बार-बार आता है। 

कई दफ़े आदमियोंके पुरखे ही देवता बन जाते हैं और अनेक बार देवता 
मनुष्योंसे विवाह सम्बन्धकर उनके पुरखे बन जाते हैँ । फिर तो उनका 
आपसी व्यवहार बराबर वालोंका-सा होने लगता हैं। देवताओंके बेटे 
अनेक बार ग्रीक कथाओंमें घटनाओंके नायक रहे हैं, अनेक लड़ाइयाँ 
उन्होंने ग्रीसके नगरोंके नागरिकोंके बीच हारी-जीती हैं । इतिहासप्रसिद्ध 
त्रायकी इस लड़ाईमें अनेक देवताओंके बेटोंने भाग लिया था जिसकी कहानी 
अन्धे कवि होमरने अपने अमर काव्य “ईलियद ” में गाई हैं। आकिलोज़, 
देवताका बेटा, उस काव्यकी नायिका हेलेनके प्रेमी और चोरका प्रधान 
शत्र था। त्रायके युद्धके नायकोंकी कहनी देवताओं और उनके बेटोंसे 
गुंथ गई है, ठीक उसी तरह जेसे हमारे महाभारतके उन पाण्डवोंकी 
कहानी जो देवताओंके बेटे कहे जाते हैं, उसी तरह जैसे सिकन्दर अपनेको 
हरकुलोज़का बेटा मानता था, जैसे सीज़र अपनेको जूलस और वीनसका 
वंशज और अन्तोनी दियोनिससका, जेसे चीनी सम्राट्‌ अपनेको सूरजके पुत्र 
मानते थे, जैसे भारतके कृषाणोंका राजा कनिष्क अपनेको दिवपुत्र 
लिखता था । 

कला और साहित्य समाजके प्रसार हैं। दोनोंमें समान स्वर बोलता 
है और वह स्वर समाजप्रेरित होता है। कल्पनाकी सृक्ष्मतम भावभूमि 
समाजकी स्थूलतम पृष्ठभूमिसे लगी रहती हैं। उदाहरण लोजिए, मध्य- 
कालीन जगत्‌से पहलेका उदाहरण है पर स्थितिको साफ़ समझा देता है-- 


नाहूं यियासोर्गुरुददशनार्थंमहामि कत्‌ तब धर्मंपीडास । 
गच्छायंपुत्रेहि च॒ शीघ्रमेव विशेषकों यावदयं न शुष्क: ॥। 


अजन्ताकी दीवारोंपर बुद्धके भाई नन्‍्दका चित्रण हुआ है। नन्‍्द 
संघके विहारमें लाया गया हैं। पर उसकी आकुल प्रिया प्रासादमें उसकी 
प्रतीक्षा कर रही है और वह भागकर उसे भेंट छेना चाहता हैं। बार-बार 
वह भागनेका प्रयत्न करता है, बार-बार उसे रोक लिया जाता है । नारी- 
को तृष्णाका उद्गम माननेवाले भिक्षुओंको भा उस मधुर भावबन्धनका 
भान क्‍या, जो संचित दाम्पत्य और नवविवाहित दम्पतिमें होता है ? 
वर्ण और रेखामें बंधा वह भावस्रोत दोनोंको लांघ जाता हैं। पर अश्वधोष- 
की वह पृष्ठभूमि, जिससे कछाका यह दर्शन हुआ, उससे कहीं सबल हैं । 

पिछली शाम नन्‍्द और सुन्दरीका विवाह हुआ हैँ । दोनों एक-दूसरेसे 
मधुर भावबन्धसे जुड़े हैं । रजनीके पर्यवसानके बाद बिहान हुआ हैं और 
विलासकी उन्मद भावना सारे परिवारको नवीन व्यस्ततामें भर देती है। 
कोई स्नानके लिए जलको फूलोंसे बासने छगता है, कोई अंगराग और अव- 
लेप तैयार कर रहा है, कोई चन्दन और अगुरुकी धूमवर्तिका बनानेमें 
लगा है, कोई पत्र-विशेषकके लेप फेंट रहा है, कोई फेनकका झाग उठा 

रहा हैं । ग़रज़ कि सभी व्यस्त हैं--अनुच र, वामन, कुब्ज, चेट-चेटी सभी। 
उन सबका केन्द्र सद्य:परिणीत परिवारके प्रभुका विलास है और प्रासादका 
वह प्रभु नन्‍्द प्रकोष्ठके एकान्त अट्टमें, अलिन्दके सामने, अपनी प्रिया 
सुन्दरीके कपोलोंपर पत्र-लेखन कर रहा है । मदनकृपसे राग-रेखाएं उठ- 
उठकर कपोलोंकी श्वेतभूमिको रक्‍ताभ कर देती हैं और उन रेखाओंपर 
टहनियाँ और टहनियोंपर नवपलल्‍लव, कोमल किसलय धीरे-धीरे उभरते 
आ रहे हैं। ठीक तभी प्रासादकी देहलीमें तथागतका भिक्षापात्र बढ़ आता 
हैं, पर उसे कोई देख नहीं पाता या देखकर भी उधरसे लोग आँखें फेर 
लेते हैं। सम्यक सम्बुद्ध रिक्तपात्र कपिलवस्तुके राजमार्गपर लौट पड़ते 
हैं । कपोलोंपर भक्ति रचता हुआ नन्‍्द तथागतको रिकक्‍तपात्र ऋद्ध प्रासाद- 
से लौटते देखता हैं और उसे सुन्दरीको दिखाता हुआ पूछता है--अब 
क्या हो गा, प्रिये? सभीता मृगी घबराकर पृछती है क्‍या होगा, प्रिय ? पूछता 
है--मना लाऊँ ? उसका मन मथ जाता हैँ, विलास आकर्षक है, मदन 
उच्छुद्धल, पर अपराध बड़ा है। कहती है--जाओ, प्रिय, मना लाओ। 
पर जल्दी लौटो, इतनी जल्दी कि कपोलोंके ये गीले रंग अभी गीले ही 
रहें । और चला जाता हैं रोमाड्चित ननन्‍्द, आकुल नेत्रपथके परे। और 
फिर लौट नहीं पाता । तथागत और उसके भिक्षु प्रणण कमलपर तुषार 
बन जाते हैं । नन्द नहीं लोटता । सुन्दरीके कपोलोंकी गीली रेखाएं सूख 
जाती हैं। दिन, सप्ताह सरक चलते हैं, पर वह नहीं लौटता जिसने 
उन्हें लिखा था । 

अनेक-अनेक गृहस्थोंकी दुनिया बौद्ध प्रब्नज्याके उस आघातसे उजड़ 
गई होगी, अनेक-अनेक मधुर राग-बन्धन दम्पतिके परस्पर वियोगसे टूट 
गये होंगे, जिस पृष्ठभूमिसि उठकर अजन्ताकी तूलिका और अश्वघोषकी 
लेखनीसे अनुरागके वे चित्र लिखे गये । 

मध्यकालीन कलाकी भी इसी प्रकारकी भावगर्भित सामाजिक पीठिका 
है। दण्डी और बाणभट्टने अपने दशकुमारचरित और कादम्बरीमें जिस 

समाजका वर्णन किया हैं वह उस कला-संचयकी भी पृष्ठभूमि हैं 
उड़ीसा और बुन्देलखण्ड जिसके धनी हैं । कामुक, घिनौना, दूसरेकी 
भावसत्ताको अपने लिजलिजे करोंसे छुनेवाला जन-परिवार उस समाजका 
परिचायक था जिसके सारे सामाजिक आचार, सारे आदर्श कुण्ठित हो 
चुके थे, जो इसे भूल चुका था कि रूपकी सार्थकता उसके देखनेवालेके 
नयनमें है । 

अभिराम शक्तिम मन्दिरोंका तत्कालीन परिवार भी अपने नग्न 
विलासकी सम्पदा लिये उसी घिनौनों पृष्ठभूमिसि उठा था। गुप्तकालने 
अपनी निष्ठा और लगनसे पहलेके रूढ़िनिविष्ट मानोंको त्यागकर अवयब- 
आनत यथादर्शन मानवको उसके स्वाभाविक रूपमें देखा, कोरा और लिखा 
था । उसका परिष्कार उस युगकी देन थी । मध्यकालमें अधिकतर वह 
कलाभूमि कलाकारके दृष्टिपथसे ओझल हो गई । शिथिलूसमाधिके दोषी 
कलावन्तने यथार्थ विम॒व्र हो अलौकिककी उपासना आरम्भ की और 
शिष्ट परिष्कारकी कमीको उसने अमर्यादित अलंकरणसे पूरा किया । वह 
अलंकरण धीरे-धीरे इतना व्यापक हो उठा कि शरीर उससे ढक गया--- 
प्रधान गौण हो गया, गोण प्रधान । 

भुवनेश्वर, कनारक, पुरी, खजुराहो आदिके मन्दिरोंपर , उनके बहिरंग- 
को उभारता अन्तरंगको ढकता, अलंकरणका जाल उनके कलेवरपर फँला। 
सकड़ों-सेकड़ों अकार्य,, कामुक आचरण अपने रूप परिवारकी शंखलासे 
उन्हें घेर चला, सदियों घेरे रहा और इस प्रकार उसने मानवके बोधको 
दूषित कर दिया, उसकी पूजाको अपावन | वह सारा उसी सामाजिक 
पीठिकाका परिणाम था जिसके परिणाम दण्डीका दशकुमारचरित और 
बाणभट्ट की का दम्बरी थे । 

वह समाज किन आदशसे अनुप्राणित था ? उस समाजमें आदर्श न 
थे, व्यवस्था न थी। गुप्तोंकी स्मृति-संस्कृति हुणों, अभीरों-गुर्जरोंकी चोटसे 
टूक-टूक हो चली थी । स्वयं स्मृतियाँ अपने भीतर, अपनी व्यवस्थाके 

११ 


१७० सांस्कतिक निबन्ध 


नाशके बीज लिये उठी थीं और अस्पृथ्यों, संकरों, अन्त्यजोंकी अनन्त 
परम्परा सिरजकर उन्होंने मानव जातिके असंख्य कुलोंको पशु बना दिया 
था । और अब उनकी अपनी प्रतिष्ठित वर्ण-व्यवस्थाकोी बारी थी । 
समाजका क्या रूप था ? स्मृति-पद्धति टूट चुकी थी, उसके उन्‍नायक 
और सूृत्रधार दुरबल काँपते करोंसे जहाँ-तहाँ टूटे सूतोंको जोड़नेका प्रयत्न 
कर रहे थे। अब न ब्राह्मणराजा वाकाटक थे, न अश्वमेधयाजी भारशिव 
नाग, और न परम भागवत गुप्त। प्राचीन राजन्यों और क्षत्रियोंकी 
कमज़ोर परम्परा टूक-टूक हो चुकी थी, आबूके अग्निकुलीन राजपूत हणोंकी 
शक्तिसे प्रबल हो चले थे। वे निश्चय प्रबल थे और इस धराके सौभाग्यके 
खूपमें उठकर उन्होंने दीर्घाल तक इसकी रक्षा भी की, पर वे वास्तवमें 
स्मृतियोंकी संकीर्णताके जवाब थे। प्रबमें पालोंका शक्तिमान उदय हुआ 
था, उन पालोंका जो बौद्ध थे, शृद्र थे, वर्ण और ब्राह्मण विरोधी थे । 
सिन्धमें शूद्रोंका परिवार राज कर रहा था। साहित्यका संरक्षक परमार 
राजा भोज इहलोकोंके चरण-चरण पर तो लाख-लाख सुवर्ण दान करता, 
पर देशके शत्रुसे लड़ने गये राजाओंकी राजधानो लूटकर राष्ट्रीय अपराधका 
दोष करते भी नहीं हिचकता था। कब्मीरमें कामुकी मेधाविनी क्रूर रानी 
दिद्ा पराक्रमी सेनापतिके साथ स्थरू-स्थलको संकेतस्थान बनाती जीवनके 
सारे आद्शोको चुनौती दे रही थी और तुर्कशाही प्रायः अकेले काबुलके 
परकोटोंपर सन्तरियोंका आचरण कर रहे थे । 
राजनीतिसे जनता उदासीन थी, क्योंकि जनता उस राजनीतिसे 
वंचित रही थी, क्योंकि साहित्यकारने उसे राजनीति-विहीन प्रणयबोझिल 
साहित्य दिया । यह वह दूरकी पृष्टभूभि थी जिससे दूरका वह परिणाम 
निकला जिसमें जब १८ सवारोंके साथ बख्त्यार नालन्दा १हुँचा तब 
भिक्षुओंने उनकी तलवारोंके सामने अपने सिर झुका दिये । वह उत्तरप्रदेश 
और बिहारकी भूमि रोंदता हुआ चला गया, पर जनताके कानों जूँ न 
रेंगी और जनताका रक्षक लक्ष्मणसेन नदियाके राजप्रासादके पिछले द्वारसे 

गीतगो विन्दके गायक जयदेवके साथ निकल भागा । फिर उस पृष्ठभूमिका 
ही वह दूरका परिणाम था कि जब तम्रने सभालकी असुविधाके कारण 
अपने एक लाख क़दी मार डाले, तब पासके गाँव अपने क्रिया-बन्धनोंमें 
लगे थे और कि जब राणा सांगा अपने सवारोंके साथ समूचे मध्य एशियाके 
लड़ाकोंसे कनवाहेके मैदानमें जूझ रहा था तब पासका किसान चुपचाप 
हल जोत रहा था। पर यह तो सच ही दूरके परिणाम थे । पाल कलाकी, 
कलिंग कलाकी, चंदेल कलाकी पृष्ठभूमि क्या थी ? दशकुमारचरित और 
कादम्बरीकी परम्परामें जब लोग वारांगनाओंके अनन्य उपासक हो गये 
थे, किनतरियों और विद्याधरियोंके काल्पनिक जगत॒को कैलासकी छायामें 
मानस रोवरकी सिकता भूमिपर उतार लाये थे, उस परम्परामें मध्यकालीन 
कलिंग और चन्देल कलाकी पृष्ठभूमि क्या थी ? 

शाकक्‍्तोंकी प्राचीन तन्त्र पद्धति अनेक रूपोंस आसाम और बंगालकी 
जनतामें सक्रिय थो । मातृरूपिणी नारी जब कुमारीके आकर्षणसे मण्डित 
हुई और पूजाके पुष्प जब उसकी नग्नतापर चढ़ने लगे तब साधकके औघषड़ 
होते क्या देर लगती ? और उस तान्त्रिक साधकको सिद्धान्त और शक्ति 
दी वज्यानी सिद्ध और उपासक ने । 

हीनयानका यान निस्संदेह हीन ही था, ओछा, महायानका उसी मात्रा- 
में महान, उदार। उसने निर्गुण अचनाको सगुणका आकर्षण दिया। 
' सगुणकी शक्ति उसके रूपमें है ओर रूपकी परिधि रागसे पलती है। 
महायानसे निकाले मन्त्रयानने उस रूपकी सत्ताको रागकी अनेकानेक 
धाराओंसे सींचा। वज्ञयानने रागको प्रधान माना, त्याज्यको ग्राह्य, 
संयमको सिद्धिका शत्रु, और उसने कलिममें महेन्द्र पर्वतपर उसे वज्रकी 
संज्ञा दे प्रण किया कि इन्द्रियोंकी उनके विषयोंसे हटाकर नहीं, भोगकी 
अनन्यतासे उन्हें कुण्ठित कर वह तृष्णा या तनन्‍्हाकी विजय करेगा। उसने 
ऐलान किया कि जो ब्राह्मणोंका धर्म है वह हमारे लिए अधर्म होगा, जो 
अधर्म है वही हमारे लिए धर्म होगा, कि उनका अखाद्य हमारा खाद्य 

होगा, उनका अपेय हमारा पेय और कि जो सिद्धि तप और साधन, योग 
और दर्शन, यज्ञ और अनुष्ठान नहीं प्राप्त कर सके थे बह रजक और 
चांडाल कन्याके सहयोगसे प्राप्त होगी । बौद्ध शूद्र पालोंका प्रायः कामरूप, 
बंगाल, उड़ीसा, बिहार, काशी, प्रयाग तककी भूमिपर अधिकार हो गया 
था और उस एक सत्ताने इस वज्जयानकी प्रतिज्ञाकों सफल होनेमें भरपूर 
सहायता दी । तान्त्रिकोंकी शक्ति जब एक दिन बौद़ोंकी तारा प्रज्ञा 
पारमिता बन गईं, तब दोनोंका संयोग उस दिशामें व्यापक शक्तिका 
परिचायक हुआ । मरमिया, सहजिया, औघड़, कापालिक अनेकानेक स्मृति- 
विरोधी, ब्राह्मण-विरोधी, वर्ण-विरोधी, समाज-विरोधी पन्थ चल पढ़े, 
जिन्होंने भोगकों इष्ट माना, संयमको साधनाका शत्रु । वज्ञयानी सिद्धोंमें 
अधिकतर नीच वर्णोंके थे, अनेक वर्णच्युत ब्राह्मण थे, और उन्होंने स्मृतियों 
की व्याख्यापर प्रबल प्रहार किये । कलिड्से बुन्देलखण्ड तक, कामरूपसे 
सद्याद्रि तक सारे मन्दिर उनके हाथमें आ गये । उन मन्दिरोंके भीतर 
गृहस्थोंके भगवान्‌ थे, बाहर अद्भुत सोन्दर्यकी नग्नता थी---यौन आसनोंके 
अनन्त रूपायन थे। 

यह सामाजिक पृष्ठभूमि ही उस कलाकी जननी हुई, जो मध्यकालमें 
विशेषत:ः मूर्त हुई । 

ज़िन्दगीको मौतके पञ्जोंसे मुक्त कर उसे अमर बनानेके लिए आदमीने 
पहाड़ काटा है । किस तरह इन्सानकी खूबियोंकी कहानो सदियों बाद आने- 
वाली पीढ़ियों तक पहुँचाई जाय इसके लिए आदमीने कितने ही उपाय 
सोचे और किये । उसने चट्टानोंपर अपने सन्देशे खोदे, ताडोंके ऊंचे धातुओं- 
से चिकने पत्थरके खम्भे खड़े किये, ताँबे और पीतलके पत्तरोंपर अक्षरोंके 
मोती बिखेरे और उसके जीवन-मरणकी कहानी सदियोंके उतारपर सरकती 
चली आई, चली आ रही है, जो आज हमारी अमानत-विरासत बन 
गई है । 
इन्हीं उपायोंमें एक उपाय पहाड काटना भी रहा हैं। सारे प्राचीन 
सभ्य देशोंमें पहाड़ काटकर मन्दिर बनाये गये हैं और उनकी दीवारोंपर 
एक-से-एक अभिराम चित्र लिखे गये हैं । मिस्रमें आजसे हज़ारों साल पहले 
पहाड़ोंकी दीवारें काटकर खोखली कर ली गई थीं और उनमें जिस्मको 
साबुत रखनेके लिए ममी' बनाकर मुर्दे दफ़ना दिये गये थे । उनकी या 
मिस्रके पहाड़ी मन्दिरोंकी दीवारोंपर मृतकों या देवताओंके इक़बालकी कहानी 
चित्रकारीके अक्षरोंमें भी लिख दी गई थी । 


चीनमें भी पहाड़ काटकर सैकड़ों मन्दिर प्राचीन कालसे बनाये गये 
थे। उस महान्‌ देशके उत्तर-परश्चिमी कोनेमें कान्सू नामका वह सूबा हैं 
जहाँ कभी वह भयानक हण जाति रही थी जिसने रोम साम्राज्यकी रीढ 
तोड़ दी थी। उसी जातिके कबीलाई रिसालोंने भारतके गुप्त साम्राज्यका 
नाशकर हमारे इतिहासके स्वर्ण-युगका अन्त कर दिया था। पर इसके 
बदले उन्हीं दिनों हमारे महात्माओंने सैकड़ों मील लम्बे-चौड़े बीचके रेगि- 

स्तान लाँधकर कान्सूको सर कर लिया था और खूंखार हँणोंके उस देशमें 
शान्ति, प्रेम और दयाका प्रचार किया था | वहींके तुन-हुआंगके पहाड़ोंमें 
फिर तो गिरि-मन्दिर बनने लगे थे और देखते ही देखते ४६९ मन्दिर 
पत्थरकी छाती फाड़कर खड़े कर लिये गये थे। ४६९ मन्दिर, जितने - 
दुनियाके किसी मुल्कमें पत्थर काटकर नहीं बने । और इन पहाड़ी मन्दिरों- 
की दीवारोंपर भगवान्‌ बुद्ध और उनके चेलोंकी कहानियाँ हज़ारों चित्रोंमें 
अजन्ताकी शैलोमें लिख डाली गईं जो आज भी गुमराह संगदिल इन्सानको 
राह दिखाती हैं । 


इन गुहा-चित्रोंकी बुनियाद स्वयं अजन्ता भारतकी पुरानी परम्पराका 
नमूना हैं । आजसे कोई सवा दो हज़ार साल पहलेसे ही हमारे देशमें पहाड़ 
काटकर मन्दिर बनानेकी परिपाटी चल पड़ी थी । और इस प्रकारके सैकड़ों 
मन्दिर माजा, कालें, कन्हेरी, नासिक, बरांबर आदियमें बना लिये गये। अजन्ता- 
की गुफाएँ पहाड़ काटकर बनाई जानेवाली देशकी सबसे प्राचीन गुफाओं मेंसे 
हैं, जैसे एलोरा और एलिफ़ैंटाकी सबसे पिछले काल की। बेशकी गुफाओं या 
गुफा-मन्दिरोंमें सबसे विख्यात अजन्ताके हैं जिनकी दीवारों और छतोंपर 
लिखे चित्र दुनियाके लिए नमूने बन गये हैं । चीनके तुन-हुआंग और 
लंकाके सिगिरियाकी पहाड़ी दीवारोंपर उसीके नमूनेके चित्र नकरू कर 
लिये गये थे । और जब अजन्ताके चित्रोंने विदेशोंको इस प्रकार अपने 
प्रतापसे निहाल किया तब भला अपने देशके नगर-देहात उनके प्रभावसे 
कसे निहाल न होते ? बाघ और सित्तनवसलूकी गुफाएँ उसी अजन्ताकी ही 
परम्परामें हैं जिनकी दीवारोंपर जैसे प्रेम और दयाकी एक दुनिया ही सिज 
गई है । 

ओर जैसे संगसाज़ोंने उन गुफाओंपर रौनक बरसाई है, चितेरे जैसे 
रंग ओर रेखामें दर्द और दयाकी कहानी लिखते गये हैं, कलावन्त छेनीसे 
मूरतें उभारते-कोरते गये हैं, वैसे ही अजन्तापर क़ुदरतका नूर भी 

जैसे बरस पड़ा है, प्रकृति भी जैसे वहाँ थिरक उठो है। बम्बईके सूबमें 
बम्बई और हैदराबादके बीच, विन्ध्याचलके पूरब-पच्छिम दौड़ती पर्वत- 
मालोंसे निचौंधे पहाड़ोंका एक सिलसिला उत्तरसे दक्खिन चला गया है 
जिसे सह्याद्रि कहते हैं। अजन्ताके गुृहामन्दिर उसी पहाड़ी जंजोरकों 
सनाथ करते हैं । 

अजन्ता गाँवसे थोड़ी ही दूरपर पहाड़ोंके पैरोंमें साँप-सी लोटती 
बाघुर नदी कमान-सी मुड़ गई हैं। वहीं पर्वतका सिलसिला एकाएक अध 
चन्द्राकार हो गया है, कोई दो-सौ पचास फ़ूट ऊँचा। हरे वनोंके बीच 
मंचपर मंचकी तरह उठते पहाड़ोंका यह सिलसिला हमारे पुरखोंको भा 
गया ओर उन्होंने उसे खोदकर भवनों-महलोंसे भर दिया । सोचिए ज़रा 
ठोस पहाड़की चट्टानी छाती और कमज़ोर इन्सान पर उन्होंने एका जो 
किया तो पर्वतका हिया दरकता चला गया और वहाँ एकसे एक बरामदे, 
हाल और मन्दिर बनते चले गये । 


पहले पहाड़ काटकर उसे खोखला कर दिया गया, फिर उसमें सुन्दर 
भवन बना लिये गये, जहाँ खंभोंपर उभारी मूरतें विहेंस उठीं। 
भीतरकी समूची दीवारें और छतें रगड़ कर चिकनी कर ली गई! और 
तब उनकी ज़मीन पर चित्रोंकी एक दुनिया ही बसा दी गई, एक आलम 
उतार दिया गया । पहले पलस्तर लगाकर आचायोने उनपर लहराती 
रेखाओंमें चित्रोंकी काया सिरज दी फिर उनके चेले-कलाबन्तोंने उनमें 
रंग भरकर प्राण फूंक दिये । फिर तो दीबारें उमंग उठीं, पहाड़ पुलकित 
हो उठे । 

और चित्र ऐसे कि न तो किसीने ऐसे चित्र देखे न उनकी कथा सुनी । 
जभी तो उनकी खोजकी कहानी भी अचरजसे भरी है। निज्ञामकी रियासतममें 
आजसे कोई अस्सी साल पहले अंग्रेज सेनाकी एक टुकड़ी अजन्ताके पास 
ही ठहरी हुई थो । उसीका एक कप्तान कभी शिकारका पीछा करते घोड़े- 

पर उधर जा भटका था, और सहसा जो नज़र पड़ी तो सीढ़ियोंके सिल- 
सिलेके ऊपर म्रतोंसे भरे भवनोंकी कतार देख वह हँरतमें आ गया था । 
फिर ऊपर चढ़ बरामदों और हालोंकी दीवारोंपर उसने जो नज़ारे 
देखे तो उसे लगा जैसे किसी जादूके नगरमें चला आया हैं। फिर धीरे- 
धीरे जब यूरोपके पारखियोंने उसे देखा, पेरिसकी नुमायशमें जब उन 
चित्रोंकी नकलें प्रदर्शित हुई तब यहाँके लोगोंने जाना कि सन्त पाल और 
सन्त पीतरके गिरजों, पोपकी राजधानी वातिकन और फ़्लोरेन्स, पादुआ 
और बेनिसकी दीवारोंसे कहीं ऋद्ध अजन्ताकी गुफाओंकी दीवारें हैं 
जिनपर रस बरसाने वाले चितेरे रफ़ेल और माइकेल ऐंजेलो, लियोनादोंदा 
विची और बोतिचेली, तितियन और वेलास्केजसे कलाके कौशलमें तनिक 
भी घटकर नहीं । 

कितना जीवन बरस पड़ा हैं इन दीवारोंपर ! जसे फसाने-अजायब- 
का भंडार खुल पड़ा हो । कहानीसे कहानी टकराती चली गई हूँ । बन्दरों- 
को कहानी, हाथियोंकी कहानी, हिरनोंकी कहानी । कहानी क्रूरता और 
भयकी, दया और त्यागकी । जहाँ बेरहमी है वहीं दयाका भी समुद्र उमड़ 
पड़ा है, जहाँ पाप है वहीं क्षमाका सोता फूट पड़ा हैं। राजा और 
कंगले, विछासी और भिक्षु, नर ओर नारी, मनुज और पशु सभी कला- 
कारोंके ब्रुशसे सिरजते चले गये हैं । हैवानकी हँवानीको इन्सानकी इन्सा- 
नियतसे कंसे जीता जा सकता हैँ, कोई अजन्तामें जाकर देखे | बुद्धका 
जीवन हज़ार धाराओंमें होकर बहता है । जन्मसे लेकर निर्माण तक उनके 
जीवनकी प्रधान घटनाएं कुछ ऐसे लिख दी गई हैं कि आँखें अटक जाती 
हैं, हटनेका नाम नहीं लेतीं । 

यह हाथमें कमल लिये बुद्ध खड़े हैं जैसे छवि छलकी पड़ती हैं, उभरे 
नयनोंकी जोत पसरती जा रही है। और यह यशोधरा है, वैसे ही कमलनाल 
धारण किये त्रिभंगमें खड़ी ॥ और यह दृश्य है महाभिनिष्क्रमणका--यशो- 
धरा ओर राहुल निद्रामें खोये, गोतम दृढ़निश्वयपर धड़कते हियाको सँभा- 

लते । और यह नन्द हैं, अपनी पत्नी सुन्दरीका भेजा, द्वारपर आये विना 
भिक्षाके लौटे भाई बुद्धको लौटाने जो आया था और जिसे भिक्षु बन 
जाना पड़ा था। बार-बार वह घर भागनेको होता है, बार-बार पकड़- 
कर संघमें लौटा लिया जाता हैं, और प्रिया सुन्दरी डकरती रहती हैं । 
उधर फिर वह यशोधरा है, बालक राहुलके साथ । बुद्ध आये हैं पर 
बजाय पतिकी तरह आनेके भिखारीकी तरह आये हैं और भिक्षापात्र 
देहलीमें बढ़ा देते हैं। यशोधरा क्या दे जब उसका अपना साई भिखारी 
बनकर आया है? क्‍या न दे डाले ? पर है ही क्या अब उसके पास उसकी 
मुकुटमणि सिद्धार्थके खो जानेके बाद ? सोना-चाँदी, मणि-मानिक, हीरा- 
मोती तो उस त्यागी जगत्राताके लिए मिट्टीके मोल नहीं । पर हाँ, हैं 
कुछ उसके पास---उसका बचा एक मात्र छलाल--उसका राहुल । और 
उसे ही वह अपने सरबसकी तरह बुद्धको दे डालती है। चित्रकारने जैसे 
दीवारपर उसका वह रूप अपनी रेखामें पकड़ लिया हँ--यशोधरा 
राहुलकों जेसे आगेको उठाये हुए है और दोनोंके मस्तक, रूप-रंगमें 
समान, चेष्टाओंमें समान, यकरसाँ उठ आये हैं। कहानी वहाँ तो वहीं 
रह गई हूँ पर बौद्ध ग्रंथोंमं प्री कर दी गई है, जहाँ यशोधरा अपने 
रहे-सहे धन बच्चेको भी देकर नारीसुलभ व्यंग्यससे कहती है--ले, वत्स, 
अपने पितासे तू अब अपना विरसा माँग । और बुद्ध उस चोटसे मलिन 
नहीं पड़ जाते, मुसकरा कर चेलेसे कहते हैं---मोग्गलान, राहुलको प्रब्नज्या 
दो ! सही, बुद्धके पास संन्यासकी विरासतके सिवा और है ही क्‍या ? 

और उधर वह बन्दरोंका चित्र है, कितना सजीव, कितना गतिमान्‌ ! 
उधर सरोवरमें जलविहार करता वह गजराज कमलदण्ड तोड़-तोड़कर 
हथिनियोंको दे रहा है । वहाँ महलोंमें वह प्यालोंके दौर चल रहे हैं, उधर 
वह रानी अपनी जीवन-यात्रा समाप्त कर रही है, उसका दम टूटा जा रहा 
हैं। खाने-खिलाने, बसने-बसाने, नाचने-गाने, कहने-सुनने, वन-नगर, 
ऊच-नीच, क्‌ र-कृपा, धनी-गरीबके जितने नज़ारे हो सकते हैं सब आदमी 

अजन्ताकी गुफाओंकी इन दीवारोंपर देख सकता है। जाहिर है कि चाहे 
इन भवनों या विहारोंमें रहनेवाले गृहत्यागी भिक्षु रहे हों, इन चित्रोंके 
बनानेवाले चित्रकार ज़रूर ऐसे थे जिन्होंने जिन्दगी रवाँ देखी थी, प्रवह- 
मान, और उसे जैसाका-तसा लिख दिया था । 


बुद्धेके इस जन्मकी घटनाएँ तो इन चित्रित कथाओंमें दर्ज हैं ही, 
उनके पिछले जन्मोंकी कथाओंका भी इनमें चित्रण हुआ है। पिछले जन्मकी 
ये कथाएँ “जातक” कहलाती हैं। उनकी संख्या ५५५ हैं और इनका 
संग्रह “जातक नामसे ही प्रसिद्ध है जिनका बौद्धोंमें बडा मान है। इन्हीं 
जातक कथाओंमेंसे अनेक अजन्ताके चित्रोंमें विस्तारके साथ लिख दी गई 
हैं । इन पिछले जन्मोंमें बुद्धने गज, कपषि, मृग आदिके रूपमें विविध 
योनियोंमें जन्म लिया था और संसारके कल्याणके लिए दया और त्यागका 
आदर्श स्थापित करते वे बलिदान हो गये थे। उन स्थितियोंमें 
किस प्रकार पशुओं तकने मानवोचित व्यवहार किया था, किस प्रकार 
ओऔचित्यका पालन किया था यह सब उन चित्रोंमें असाधारण खबीसे 


दर्शाया गया हैं । 


और उन्हींको दर्शाते समय चितेरोंने अपनी जानकारीकी गाँठ खोल 
दी है जिससे नगरों और गाँवों, महलों और झोपड़ियों, समुद्रों और पन- 
घटोंका संसार अजन्ताके उस पहाड़ी जंगलमें उतर पड़ा हैं। और वह 
चित्रकारी इस खूबीसे सम्पन्न हुई है कि देखते ही बनता है। .जुलूसके 
जुलूस, हाथी, घोड़े, दूसरे जानवर जेसे सहसा जीवित होकर अपने-अपने 
समझाये हुए काम जादृगरके इशारेपर सम्हालने लग जाते हैं । 

अजन्तामें प्राय: २९ गुफाएँ हैं जिन्हें २५० फ़ुट सीधा खड़ा पहाड़ हाथसे 
काटकर बनाया गया हैं। इनके बनानेमें कितना समय, कितनी मेहनत, 
कितना धन व्यय हुआ होगा इसका अटकल उन गुफाओंसे लूगाया जा 
सकता है जो पूरी नहीं बन सकीं और जो अधबनी ही छोड़ दी गई थीं । 

इन गुफाओंमेंसे २४ तो विहार हैं, ५ चैत्य हैं । विहार एक प्रकारके मठ 
होते थे जिनमें बौद्ध भिक्षु रहा करते थे। बीचमें उपदेश या संघकी बैठकके 
लिए एक हाल होता था और उसके चारों ओर भिक्षुओंके रहने और 
व्यान-चितनके लिए छोटे-छोटे कमरे होते थे। चैत्य एक प्रकारके मन्दिर 
थे जिनमें स्तृप या बुद्धकी मृति पूृजाके लिए स्थापित होती थी । 

बाहरके बरामदोंपर मेहरावनुमा खिड़कियाँ थीं जिनसे प्रकाश भीतर 
पहुँचता था । इन खिड़कियोंकी बनावट लकड़ीनुमा थी, बरामदे भी अधिक- 
तर मेहराबदार ही हैं । बाहर और भीतर बुद्धकी अनेक मूर्तियाँ हैं जिनकी 
सुघराई असाधारण हैं पर जो चित्रोंकी अनन्तता और विचिधतासे दब 
जातो हैं । अधिकतर गुफा-मन्दिरोंकी दीवारें छतों तक चित्रोंसे ढकी हैं । 


इन गुफाओंका निर्माण ईसासे क़रीब दो सौ साल पहले ही शुरू हो 
गया था और वे सातवीं सदी तक बनकर तैयार भी हो चुकी थीं। एक- 
दो गुफाओंमें करीब दो हज़ार साल पुराने चित्र भी सुरक्षित हैं। पर 
अधिकतर चित्र भारतीय इतिहासके सुनहरे युग गुप्तकाल, पाँचवीं सदी और 
चालुक्य काल ( सातवीं सदी ) के बीच बने । पहली गुफाओं और पहले 
चित्रोंके बननेके समय अजन्ता और दकनकी गुफा और चित्रोंके बननेके 
समय चालकयोंका प्रभुत्त इतना था कि इनके राजा पुलकेशिन्‌ दूसरेने 
उत्तर भारतके प्रसिद्ध राजा हर्षवर्द्धकों हराकर नर्मदा तक अपनी सीमा 
स्थापित की थी । उसी राजाके दरबारमें फ़ारसके बादशाह खुसरू दूसरेका 
राजदूत आया था। उस दृत-मण्डलका चित्र ईरानी वेशमें अजन्ताकी 
गुफामें आज भी देखा जा सकता है। 


अजन्ता संसारकी चित्रशालाओंमें अपना अद्वितीय स्थान रखता हैं । 
इतने प्राचीन कालमें इतने सजीव, इतने गतिमान्‌, इतने बहुसंख्यक, कथा- 
प्राणचित्र कहीं नहीं बने । अजन्ताके चित्रोंने देश-विदेश सर्वत्रकी चित्र- 
कलाको प्रभावित किया । उसका प्रभाव पूर्वके देशोंकी कलापर तो पड़ा 


१८० सांस्क तिक निबन्ध 


ही, मध्य और पर्चिमी एशिया भी उसके कल्याणकर प्रभावसे वंचित 
न रह सका । 
>< >< ओर 

भारतीय कलछामें जो सबसे अनोखी और महत्त्वकी बात हैं वह यह है 
कि यहाँके कलावन्तोंने अपनी सामग्रीकी कोई सीमा न बाँधी। धातु, 
लकड़ी, हड्डी, पत्थर हर चींज़ कलाका आधार बनी और जब उनसे भी 
उनकी महान्‌ कल्पनाका पोषण न हुआ तब उन्होंने ठोस चट्टानपर अपनी 
निगाह डाली और पहाड़ोंकी काटकर खोखला कर दिया, उनमें अपने 
मन्दिर बनाये । ऊपर उन मन्दिरोंका कुछ ज़िक्र किया जा चुका है, 
खासकर अजन्ताके मन्दिरोंका । नीचे एलोराके मन्दिरोंका ज़िक्र करेंगे । 

एलोरा यादवोंकी प्राचीन देवगिरि और मुहम्मद तुग़लकके दोलता- 
बादके पास ही, अजन्‍्तासे क़रीब पचहत्तर मीलके फ़ासलेपर जिला औरंगा- 
बादमें हैं। अजन्ता और एलोरा दोनों पहले निज्ञाम हैदराबादके राज्यमें 
पड़ते थे, अब वे बम्बईके इलाक़ में हैं। अजन्ता जिस तरह अपनी तसबीरोंकी 
खबसूरतीमें सानी नहीं रखतां बसे ही एलोरा अपनी मूरतोंकी कारीगरीमें 
बेजोड़ है। ऐसा नहीं कि एलोराकी दीवारोंपर चित्रकारी न रहीं हो, पर 
जैसे अजन्तामें मूरतोंके होते हुए भी प्रधानता जहाँ चित्रोंकी है, वसे ही 
चित्रोंके होते हुए भी एलोरामें प्रधानता उसकी मूरतों और बेल-बूटोंकी हैं । 
वैसे तो अजन्ताकी गुफाओंका सिलसिला अर्धचन्द्राकार बड़ी. खूबसूरतीसे 
काटा गया हैं और वह दृश्य एक फ़िसलती नज़रमें एलोरामें नहीं मिलती, 
पर एलोराकी इमारतोंका महत्त्व अकेले-अकेले असाधारण हैं। वहाँके 
मन्दिरकी संख्या तीससे ऊपर है और प्रायः बारादरीके नमूनेके वे दो-दो, 
तीन-तीनमें बने हुए हैं । अजन्ताकी गुफाएँ एक ही तलकी हैं और एक ही 
नजरमें वहाँकी सारी खूबसूरती समेटी जा सकती है। पहाड़की ठोस 
दीकारको काटना अपने-आपमें कुछ आसान नहों, फिर उसे काटकर उसमें 
दो-मंज्ञिली, तीन-मंजिली इमारतें ज़िन्दा चदट्टानोंमें खड़ी कर देना बड़ी 


अ्रजन्ता और एलोरा १८१. 


बिरतेकी बात है, सो एलोराके राजाओं, उनके राजों और कलावन्तोंने 
सर कर लिया । 

अजन्ताके चैत्य और विहार बौढोंके हैं, पर एलोरामें बोद्ध, हिन्दू और 
जैन तीनों धर्मोके विहार और मन्दिर बने हैं। उनकी संख्या भी तीससे 
ऊपर हैं। बौद्ध विहारोंकी संख्या ग्यारह और चैत्यकी एक है। हिन्दू 
मन्दिर वहाँ सत्रह हैं और शेष जन । भारतमें धर्मों और सम्प्रदायोंकी 
विविधता तो ज़रूर रही, पर कलामें उसके कलावन्तोंने हिन्दू, बौद्ध आदिके 
भेद न किये । एक ही कलछाका विकास युगोंके अपने-अपने नये प्रतीकोंके 
साथ होता गया और बौद्ध, हिन्दू, जैनोंने समान रूपसे उनका व्यवहार 
किया । अधिकतर उनके देवता भी समान हैं। अन्तर बस इतना हूँ कि 
वही देवता बौद्ध, हिन्दू या जैन प्रधान देवताके अनुचर बन जाते हैं । 
यही कारण है कि एलोराके मन्दिरोंकी कला तीनों सम्प्रदायोंके मन्दिरोंमें 
समान रूपसे बरती गई है । एक ही प्रकारके कठाव अपने भिन्न-भिन्न रूपोंसे 
प्रयुक्त हुए हैं। मोटे, चिकने, चमकते हुए खम्भोंपर इतने सुन्दर, इतने 
अनन्त बेल-बूटे काटे गये हैं कि किसीने सच कहा हैं कि जब भारतीय 
कलावन्तोंके पास अपने देवी-देवताओंके सजा लेनेके बाद भी अफरात मोती 
बच रहें, तब उन्होंने अपनी दीवारों और खम्भोंपर उन्हें बिखेर दिये। सही, 
मोतियोंकी असीम सम्पदा एलोराके मन्दिरोंके खम्भोंपर बिखरी पड़ी हैं । 
ऐसे सुन्दर खम्भे भारतके दूसरे गुृहा-मन्दिरोंमें देखनेमें नहीं आते । 

एलोराके मन्दिर राष्ट्रकूट राजाओंके शासन कालमें बने, छठीसे प्राय: 
नवीं सदियोंके बीच । वहाँके मन्दिरोंमें प्रधान हिन्दू धर्मके हैं। दशावतार 
और कैलास नामके मन्दिर तो सचमुच ही संगतराशीके अचरजके नमूने हैं । 
दशावतार मन्दिरमें विष्णुके दसों अवतारोंका अत्यन्त सुन्दर मूर्तन हुआ है। 
परन्तु एलोराके मन्दिरोंकी चूड़ामणि तो कैलास है, शिवका मन्दिर । 
संसारमें सैकड़ों-सैकड़ों मन्दिर चदट्टानोंको काटकर बनाये गये हैं, पर 
कलासके जोड़का कहीं नहीं बना । तीस लाख हाथ पहाड़की कोखसे पत्थर 

काटकर निकाल लिया गया है और दो-मंजिली इमारत खड़ी कर दी गई 
हैं। आदमीके पौरुंषका इतना बड़ा सबूत और कहीं देखनेंको नहीं मिलता । 
समूचा ताजमहल मय अपने हातेके उसमें रख दिया जा सकता हैं। शिवके 
लिंगपर मन्दिरोंमें निरन्तर जलकी बूँदें टपकते रहनेके लिए सूराख़दार घड़ा 
रक्‍्खा जाता है। सो वैसी कोई मामूली कल्पना कैलासके कलछाकारोंको 
आक्ृष्ट न कर सकी, उसके इञ्जीनियरोंने दूर बहती एक नदीकी धारा 
उधरको मोड़ दी और इस प्रकार वे उसे शिवलिगपर सरका लाये कि जल 
आज हजार सालोंसे उसपर निरन्तर टपकता रहा है। समूचे विदश्ञाल हाथी 
चट्रानोंस काटकर खड़े कर दिये गये हैं। कालभेरव, काली और शिवके 
गणोंकी भयानक और बीभत्स एक-से-एक मूततियाँ बनी हैं। सामने एक 
गगनचुम्बी आकाशदीप हैँ । नन्‍्दी और नन्दीके लिए मण्डप है और बाहर 
एक जालीदार दीवार है। कृष्ण प्रथम राष्ट्रकूटने इस मन्दिरका निर्माण 
शुरू किया था और पीढ़ियों बाद प्रायः सौ वर्षमें इसका बनना समाप्त 
हो सका । 

दशावतारके पहले जो हिन्दू गृहा-मन्दिर है, उसमें शिवका ताण्डव 
ओर रावणके कंलास उठानेके दृश्य बड़ी सुन्दरतासे उभारे और कोरे गये 
हैं । शिवके नर्तनमें असाधारण वेग है और राबणके रूपमें तो जैसे श्रम 
और तेज फूट पड़ता है, कैलास पर्वतकी चूलें ढीली हो गई हैं, पार्वती 
घबड़ाकर शिवके तनसे चिमटती जा रही हैं, पर शिव शान्त मुद्रामें व्यंग्या- 
त्मक भावसे पैरके अंगूठे मात्रसे केछासकों दबाते हैं, और रावणका प्रयास 
व्यथं और अहंकार च्र-चर हो जाता है । 

चार-पाँच गुृहा-मन्दिर एलोरामें जैनोंके भी हैं । उनमें भी उसी प्रकार 
कलाकी बहुरूपी सम्पदाका व्यवहार हुआ है, जैसे बौद्ध और हिन्दू मन्दिरों- 
में । उनके तीर्थकरोंका देव-परिवांर भी उसी तन्मयतासे मूर्त हुआ है, उसी 
अनन्त मात्रामें बहाँकी दीवारों और खम्भोंपर भी बेल-बूटे सजाये गये हैं । 
उन मन्दिरोंमें दो प्रधान हैं--एक दो कंलासके नमनेमें ही बना प्राय: 

उसीका छोटा रूप और दूसरा इन्द्रसभा । इन्द्रसभामें इन्द्र, इन्द्राणी और 
उनके गज ऐरावतका वैभव तो बस देखने योग्य है । 

अजन्ता ओर एलोराके गुहा-मन्दिर संसारके इस प्रकारके मन्दिरोंमें 
असाधारण हैं । जिस प्रकार वे मानव कला और कारीगरीके नमूने हैं उसी 
प्रकार उसके अनन्त श्रम, विश्वास, आस्था और निष्ठाके भी वे आदर्श हैं । 

कलाका धर्मंसे सम्बन्ध पुराना हैं । बहुत पुराना, जितना धर्म पुराना 
है। सारी महान्‌ कलाओंका ताललक मज़हबसे है । अपने देशकी अजन्ता 
और एलौराकी कलाएँ, भरहुत और साँचीके स्तृप और रेलिज्धभ, उत्तर और 
दक्षिण भारतके विशाल मन्दिर, कम्बुज ( कम्बोडिया ) और जावाके, 
प्रम्बनम्‌ और बोरोबुटूरके मन्दिर और मूरतें, बीच कालके यूरोपके गिरजा- 
घरोंकी तस्वीरें और मूरतें---सबका सम्बन्ध अपने-अपने कार और देशके 
धर्मसे रहा है । 

इसलिए मृर्तिककाका भी सम्बन्ध जियादातर मज़हबसे ही रहा है, वेसे 
म्रतें खेलने और दिलबहलावके लिए भो बनी हैं, कलाकी नज़ाकत और 
नफ़ासत लेकर भी सिरजी गई हैं पर अधिकतर उन्हें पूजाके लिए ही 
बनाया गया हैं । एक जमाना था जब समूचोी पुरानी दुनियामें मूरतें पूजी 
जाती थीं । मिस्रके थीविज़् और मेम्फिसमें, दजला-फ़रातकी घाटीके बाबुुू 
आदि नगरोंमें, अस्सुर और खल्दी राजाओंकी राजधानियोंमें, निनेवेमें, 
एलाम ओर अक्कादमें, शूसा और एकबतानामें, चीनके नगरोंमें, सर्वत्र 
मूरतोंका बोलबाला था, मूरतें पूजी जाती थीं। देवताको निर्गुण और 
निराकार मानकर उसको पूजना इन्सानने कभी नहीं सीखा था और जो 
उस पुराने ज़मानेमें ऐसा करनेके इक्के-दुक्‍्के प्रयत्त उसने किये भी तो वे 
बेकार हो गये। इसराइलके अमूर्त निराकार यहोवासम्बन्धी आवाज़ 
बियावाँमें गुजकर चुप हो गई, मिस्रके इख़नातृनके एकेश्वरवादका सिद्धान्त 
भी दुश्मनीकी बाढ़में दम घुट कर मर गया । चारों ओर इन्सानी देवताओं- 
का दबदबा था जो इस्सानकी तरह राग और बैर करते थे, प्यार और 

दुश्मनी और प्रछयकी धमकियोंसे आदमीको डराकर उसपर अपनी सत्ता 
कायम रखते थे । 


भारतमें भी मरतोंको गढ़ने या ढालनेका तांता कभी न टटोा । सिन्ध- 
की घाटीके मोहनजोदड़ो और पंजाबके हड़प्पाकी शहरी सभ्यताके ज़मानेसे 
आजतक लगातार इस देशञमें म्रतें बनाई और पूजी जाती रही हैं। पिछले 
५ हज़ारसालोंका इतिहास इसका गवाह है कि बीच-बीचमें यद्यपि हमलोंकी 
चोटसे पत्थर और धातुकी मूरतें भी बिलबिला उठी हैं, उनका बनाना 
और पूजा जाना कभी रुका नहीं है । 


सिन्धकी घाटीकी मूरतोंकी कहानी बड़ी पुरानी है, ईसासे २-३ हज़ार 
साल पहलेकी, आजसे कोई ४-५ हज़ार साल पहलेकी । साँचेमें गीले 
चुने और मिट्टीको डालकर ढालनेकी कला तबके आदमीने सीख ली थी । 
खानोंको खोदकर धातुओंको निकालने और उन्हें साफ़ कर डालनेका हुनर 
भी जाना जा चुका था। खूबसूरत अज्भोंवाली शक्‍लोंकी उभरी हुई मुहरें 
जो सिन्धके उन पुराने नगरोंसे मिली हैं बे उस जमानेकी कलाकी कहानी 
कहती हैं । शेर और हाथी, गेंडे ओर हिरन, भेड़ और बकरी, आदमी और 
पेड़-पौधोंकी तस्वीरें इन मुहरोंपर जो उभारकर बनी हैं वे आज भी अपनी 
खूबसूरती और बनावटमें एकता और बेजोड़ हैं । इनमें जो साँड़ वाली 
महर है उसमें शिराओंका उभार और ताक़तका अटाव कुछ ऐसा हैं कि 
देखने वाले उसकी सजीवतासे दजद्ग रह जाते हैं । वैसी कोई चीज़ कलाके 
मैदानमें मित्र और ईराककी समकालीन सम्यतामें नहीं बनी । तभीकी 
नर्तकीकी एक काँसेकी मूरत कमरपर हाथ रखे नाचकी मुंद्रामें जो खड़ी 
है वह कलाकी सादगीमें लासानी हैं। सिर और हाथ-परोंके बगैर पत्थरकी 
एक घड़ कुछ ऐसी दम-खम लिये हुए है कि लगता है नाचके वेगमें मूरत- 
का रोम-रोम थिरक रहा है । 

ईसासे क़रीब डेढ़-दो हजार साल पहले सिन्धकी सम्यताका अन्त हो 

गया, और गो ऋग्वेदके आर्योकी एक नई सम्यताका साया देशको मिला, 
कलाका विकास क़रीब-क़रीब रुक ही गया । अगले हज़ार साल तक देशमें 
म्रतें शायद बनी ही नहीं । सिकन्दरके हमलेके पहलेकी कुछ हाथकी बनी 
मिट्टीकी मूरतें ज़रूर मिली हैँ, पर उनके पहले और सिन्धकी सम्पताके 
पीछे कलाके इतिहासमें एक बड़ी चौड़ी खाई हे जिसमें म्रतोंका बिलकुर 
अभाव हैं। सिकन्दरके हमलेके बाद, सम्राट अशोकके पहले और पीछे 
मिट्टीके ठीकरे साँचेमें ढाल पका कर बनाये जाने लगे थे जिनपर उभरी 
हुई शकलें सुन्दर लेवाससे सजी होती थीं और ज़ियादातर पूजनेंके काममें 
आती थीं ।, उस ज़मानेको मौर्यकाल कहते थे, क्‍योंकि उन दिनों उत्तर 
भारतपर मौर्य राजाओंका राज था, तभी चन्द्रगुप्त और अशोकने राज 
किया । अशोकने एक ही पत्थरके जो अनेक विशाल खम्भे बनवा कर उन- 
पर अपनी प्रजाके पढ़नेके लिए उपदेश खुदबाये । वे खम्भे ईरानी दाराओंके 
खम्भोंकी नकलमें बने थे, पर बेशक थे वे उनसे भी खूबसूरत । उनके ऊपरी 
सिरेपर हाथी साँड़ आदि जानवरोंकी मूरतें बनी थीं। इसी प्रकारकी 
सारनाथकी एक लाटपर अशोकने चार, पीठ-से-पीठ लगे, सिंह बनवाये थे, 
जो आज भी वहाँके अजायबधरमें रखे हैं । उन्हींकी तस्बीर आज हमारी 
भारत सरकारकी मुहर हैं। उन शेरोंकी शकल इतनी सजीव है, उनकी 
शिराओंका उभार इतना सही है कि देखनेवाला दाँतों तले उँगली दबा 
लेता है। अशोकके इन खम्भोंपर जो एक तरहक़ी चमकदार पालिश है वह 
ईरानी कलावन्तोंकी देन मानी जाती है। वैसी कोई चीज़ न तो अशोकके 
ज़मानेसे पहले भारतमें बनी और न पीछे और वह॒पालिश सदाके लिए 
ग़ायव हो गई। अशोकसे कुछ ही पहले पच्छिमी पंजाब और सिन्धपर 
ईरानी दाराओंकी हुकूमत सदियों रही थी। अशोककी इन चमकती लाटोंके 
पहलेकी बस दो-चार पत्थरकी बनी बेहद मोंडी मूरतें मिली हैं । मौयोंका 
जमाना ईसासे क़रीब १८५ साल पहले खत्म हो गया । 

नया ज़माना शुृंग राजाओंका था जो ब्राह्मण थे और बौद्ध मौयोंके 

खिलाफ़ बगावतकर देशके राजा हुए थे। कलामें तब एक नई शैली और 
उससे भी बढ़कर, एक नये भरे-पुरे युगका आरम्भ हुआ। मिट्टी और 
पत्थरके ऊपर शकक्‍लें बड़ी खूबसू रतीसे उभारी जाने लगी, और मिट्टीके 
ठीकरोंपरकी खाली ज़मीन फूलोंसे भर दी जाने रूंगीं। उस ज़मानेकी 
सबसे मारकेकी बात यह है कि मूरतोंका एक बड़े पैमानेपर बनना शुरू 
हुआ जो अगली सदियोंमें लगातार चलता रहा। शुंगकालकी मूरतोंमें 
आदमीकी शकक्‍्लें, मौर्यकालकी ही शकलोंकी तरह, सामनेसे कुछ चौड़ी और 
चिपटी होती थीं पर उनके पहनावेमें फर्क आ गया था। पगड़ीमें सामने 
दो-दो गाँठें होने लगी थीं और धोतीका तिकोना पैरोंके बीच ज़मीन चूमता 
होता था। कानोंमें अक्सर गोल बालियाँ होती थीं और औरतें सिरपर 
चिपटे गहने, कलाइयोंपर कुहनी तक चड़ियाँ और परोंमें कड़े पहनती थीं । 
धोतियाँ अक्सर घुटनों तक ही पहनी. जाती थीं जिनमें पीछे लांग कसी 
होती थी । कंधोंसे लोग चादर, जिसे उत्तरीय कहते थे, लटका लेते थे । 
साँची और भरहुतके स्तृप तो शौयद अशोकके ज़मानेके हैं पर उसके चारों 
ओर दोड़ती रेलिंगें इसी शुंगगालकी हैं। ग़ज़बकी मूरतोंकी दोलत बिखर 
पड़ी है उन रेलिंगोंपर । अशोककी डाल झुकाती यक्षियाँ, सुशील खड़े यक्ष, 
बेगवान घोड़े, गुंजलक भरते हाथी, कुण्डली भरते घड़ियाल और पंख 
मारते सुपर्ण सचेत और सजीव पत्थरमें कलावन्तोंने अचरजके हुनरसे 
उभारे हैं । साँचीकी रेलिगोंके ऊपर कटाव-खिंचावका काम इतना सुन्दर है 
जिसका बयान नहीं किया जा सकता । जुलसके जुल्स पत्थरमें छेनीसे काटकर 
उभार दिये गये हैं और उनमें बनी शक्‍लें, लगता है, जैसे अब बोलीं कि 
तब बोलीं । खासकर रेलिगोंके बीच-बीच चारों ओर जो तोरण-द्वार बने हैं 
उनके एकके ऊपर एक चढ़े तोरण कटावके काम और मरतोंकी ज़िन्दादिली 
और ताज़गीमें लासानी है। कठोर पत्थरमें काम ऐसा लगता है जैसे हाथी- 
दाँतमें हुआ है । और मज़ेकी बात यह है कि साँचीके पासकी ही प्रात्ीन- 
कालकी विदिशाके हाथीदाँतके कारीगरोंने शायद इन रेलिगोंको बनाया था । 

वह विदिशा ( आजका भिलसा ) पहले मगधके नये सम्राट उन 
शुंगोंकी ज़मीदारीका केन्द्र थी जो मौ्योंसे मगध छीन तब उसे भोग रहे थे 
और उनका राजा पुष्यमित्र पाटलिपुत्रकी गद्दीपर था। यह सही है कि 
महर्षि पतंजंलिके साथ-साथ पुष्यमित्र भी मौर्यों और बौदोंके ब्राह्मण-विद्रोह- 
का नेता था और उसने पटनेंसे जलंधर तकके बौद्ध बिहारों और मठोंको 
जलाकर एक-एक भिक्षुके सिरके बदले सोनेके सौ-सौ दीनार बाँटे थे, और 
इस प्रकार भारतके इतिहासने पहली बार मज़हबी कट्टरता और अस- 
हिष्णुताका परिचय दिया था, पर राजकी बागडोरें संभाल लेने और उसे 
दत्रुओंस निरापद कर लेनेके बाद वह भी सदाके हिन्दुस्तांनी क़ायदेके 
मृताबिक़ धर्मोकी तरफ़्दारीके ऊपर उठ गया था । बौद्ध-धर्मकी सबसे अधिक 
क्रियाशीलताका जुग शुंगोंक राजमें ही आया जिससे ज़ाहिर है कि साँची 
और भरहुतकी कलाके फलनें-फूलनेमें शुंग राजाओंने न केवल अपनी संरक्षा 
दी बल्कि सहायता भी की । 


ईसासे पहले दूसरी सदीमें ही आम्‌ दरियाकी घाटी बलख या बारुत्री- 
से हिन्दुस्तानपर ग्रीकोंके हमले शुरू हो गये थे और देखते ही देखते उन्होंने 
काबुल सिंध और पंजाबपर क़ब्ज़ा कर लिया था। उनके राजा देमेत्रियसने 
तो पाटलिपुत्र तक धावे मारे थे ओर नतीजा यह हुआ था कि पंजाब 
और सिंधमें ग्रोकोंके अनेक नगर और नगरोंमें उनके अनेक मुहल्ले बस 
गये थे, जहाँ उनकी अपनी कलाकी बेलें लगीं, अपने नाटक खेलनेके लिए 
रंगमंच बने, अपने ज्योतिषकी गणनाएँ होने लूगीं। इनमें सबसे महत्त्वकी 
बात उनकी कला-सम्बन्धी थी। कोई तीन ही सौ साल पहले एथेंस और 
दूसरे ग्रीक नगरोंकी मूत्तिकला चोटीपर रही थी और उसकी एक खासी 
कलम बाख्त्रीमें एशियाई ग्रीकोंने लगाई थी । उन्होंने बाख्त्री और ग्रीससे 
स्वदेशी कलाकार बुला भेजे और उनसे पंजाबकी अपनी नई बस्तियोंमें 
कलाके क्षेत्रमें एक नया प्रयोग शुरू किया । ऐसा होना स्वाभाविक ही था । 
ग्रीक भारतमें अधिकतर हिन्दू या बौद्ध धर्म अंगीकारकर देशके समाजमें 

घुलते-मिले जा रहे थे, पर कला-सम्बन्धी उनकी रुचि क़ुदरतन यूनानी 
थी ओर उन्होंने यूनानी शैलीका प्रयोग कलाके मैदानमें किया । कोरने और 
उभारनेके विषय तो भारतीय और बौद्ध ही बने रहें पर उनको कोरा या 
उभारा ग्रीक कलावन्तोंने। यह ग्रीक शैली या टेकनीकका प्रयोग भारतीय 
धर्मकी जमीनपर था। प्रयोग सफल हुआ और एक नई शैली मूर्तिकलामें 
निकल आयी, जो गान्धार हैली कहलाई । गान्धार शैली इसलिए कि जिस 
इलाक़में उस शैलीका विकास हुआ उसका नाम गन्धार था और उसकी 
राजधानी तक्षशिला थी। उसके दूसरे नाम हिन्दू-ग्रीक और ग्रीक-रोमन 
पड़े । हज़ारों-हजारों मूरतें गांधार शैलोमें बनकर मथुरासे बामियान तक 
इस देशके विदेशी आस्थावानोंकी पूजा पाने लगीं । बुद्धके जीवनके 
अनेकों दृश्य पत्थरकी पटियोंपर उभार दिये गये । उन उभरे दृश्योंकी 
दकलोंकी दमखम, रूपरेखा और वेशभूषा योरोपीय थी। उसी गान्धार 
कलाने पहले-पहल बुद्धकी म्रत कोरी जिसकी हज़ारों नकलें देशके हर 
भागमें बनकर तैयार हो गयीं । 

गान्धार शैलीकी म्रतोंकी सबसे बड़ी राशि ईसवी सन्‌की पहली दूसरी 
सदियोंमें कुषाण राजाओंकी हुक़्मतमें बनी । कुषाण राजाओंकी राजधानी 
तो थी पेशावर, पर प्रबमें उनके दो बड़े केन्द्र, मथुरा और मिर्जापुर, 
थे। मथुरामें शक और कुषाण राजाओंकी आदमक़द मूरतें देवकुल गाँवसे 
मिली हैं जिससे जाहिर हैं कि वहाँ इन राजाओंकी एक मूर्तिशाला क़ायम 
थी। इसीसे बादमें उस गाँवने अपना नाम भी पाया। इन्हीं मूरतोंमें 
एक कुषाण राजाओंमें सबसे महान्‌ कनिष्ककी है, सिरकटी मूरत, अचकन, 
शलवार और घुटनोंतक पहुँचनेवाले जूतोंके लोबससे रेस । कुषाणोंके जुमाने- 
की भारतकी मूर्तिकका, ख़ासकर पत्थर और मिट्टीकी मूरतें, रूप और 
संख्यामें बड़े महत्त्वकी है । बुद्ध, बोधिसत्त्वों और बौद्ध धर्म तथा पुराणके 
अनेकानेक छोटे-बड़े देवताओंकी अनन्य मूर्तियाँ, मथुरा, सारनाथ और 
अमरावतीमें पत्थरमें कोरी और धातुमें ढाली गईं। जैसे ईसाइयोंमें प्रच- 

लित है कि ईसाने कहा था कि संसारके सारे आदमियोंका पाप में अपने 
सिर लेता हूँ वैसे ही और उनसे भी पहले बोधिसत्त्वकी कल्पना करते समय 
कहा गया कि जब तक एक जीव भी विना निर्वाणके रह जायगा तब तक 
बोधिसत्त्व निर्वाण न लेंगे। इस प्रकारके विचारोंका बौद्ध धर्मके जिस 
सम्प्रदायने प्रचार किया उसको महायान कहते हैं। बह बुद्ध या अहंतोंकी 
दुनियासे भिन्‍न था जिसकी कोशिश बस अपने ही भवसागर पार करने 
तक सीमित थी । इसीसे उसे हीनयान या तुच्छ नाव कहने लगे थे । संसार- 
के सभी प्राणियोंको चढ़ाकर भवसागर पार करानेवाले बौद्ध सम्प्रदायका 
नाम इसीसे महायान पड़ा । बुद्धको निजी देवता माना गया और पहली 
बार उनकी मूरत बनाई गई । बुद्धने स्वयं अपनी म्रत बनानेका निषेध कर 
दिया था जिससे उनकी उपस्थिति प्रकट करनेके लिए कलामें उनके छत्र 
या खड़ाऊ था हाथ-पैरो या बोधि-वक्षकी शकलें बना या उभार ली जाती 
थीं। अब नये सम्प्रदायने जो भगवान्‌ बुद्धको अपना निजी देवता मान 
लिया तो पूजाके लिए उनकी मरतोंका बनना भी स्वाभाविक था और 
हजारों म॒तियाँ खड़ी, बेठी या उपदेश करती बनकर तैयार हो गयीं । 

पर महायानका असल देवता तो दयाका सागर और दुनियाबी जीवों- 
का हमदर्द बोघिसत्त्व था। बोधिसत्त्वकी कल्पना बिलकुल नयी थी ओर 
वह उस पुरुषका नाम था जिसका, समय आनेपर, बुद्ध हो जाना लाज़मी 
था । बोधिसत्त्व बुद्धकी बुद्ध होनेसे पहलेकी स्थितिका नाम था। सो नये 
सम्प्रदायमें बोधिसत्त्वकी म्रतोंकी बाढ़-सी आ गयी और उनका केन्द्र भी 
अधिकतर मथुरा बनी । बोधिसत्त्व और बुद्धकी म्रतोंमें ज़ियादातर लेबास 
का फ़क़ हैं| बुद्ध संन्‍्यासी थे और बोघिसत्त्व घरबारी होते थे। इसीसे 
बुद्ध भिक्षुओं या संन्‍्यासियोंका लेबास त्रिचोवर पहनते थे ओर बोधिसत्त्व 
गृहस्थ ओर अधिकतर राजकुमारके वेशमें रहते थे, पगड़ी और गहने पहनते 
थे। बुद्ध सिर मुड़ाये होते थे, तीन कपड़ें--तीचे अन्तर्वासक ( तहमत ), 
ऊपर उत्तरासंग, और सबसे ऊपर संघाटी--पहनते थे ॥ यही लेबास कुषाण 

कालके बुद्ध और बोघिसत्त्वकी मूरतोंपर मिलता है। कुषाणोंके युगमें 
भारतकी मूतिकलामें ये दो नयी बातें हुई--एक तो ग्रीक या यूरोपीय 
टेकनीकका भारतीय कलामें उपयोग और दूसरी बुद्ध और बोधिसत्त्वकी 
मूरतोंका निर्माण । 

पहले लिखा जा चुका हैं कि कुषाणकालकी काका मरकज़ मथुरा 
थी । वहाँ बौद्धों और जेनों दोनोंके स्तृप बने जिन्हें रेलिंगोंसे घेर दिया 
गया । इन रेलिंगोंपर भी साँची और भरहुतके स्तूपोंकी रेलिगोंकी ही 
तरह सैकड़ों-सैकड़ों छोटी-बड़ी खूबसूरत मूरतें उभार दी गई । इनमें सबसे 
खूबसू रत मूरतें यक्षियोंकी हैं जो रेलिगोंके खम्भोंपर अनेक शक्लोंमें 
उभारी गई हैं। इनमें कोई बीन बजा रही हैं, कोई नाच रही है, 
कोई झरने तले नहा रही हैं, कोई नहाकर बालोंसे जल निचोड़ रही है, 
जिसकी बूँदोंको मोतियोंके धोखेसे निगलनेके लिए हंस दौड़ पड़ते हैं, कोई 
तोता और पिजड़ा लिये हुए है, कोई चिराग, और कोई अशोकको ठोकर 
मारकर या बकुलपर दराबका कुल्ला फेंककर उनमें फूल लानेंकी कोशिश 
कर रही है । ग़रज्ञ कि असल्यित और कल्पनामें जिन्दगीकी जितनी मूरतें 
हो सकती हैं उन सबका निर्वाह इन मूरतोंमें हुआ है । अधिकतर ये नंगी 
हैं और मर्दकी पीठपर खड़ी हैं । मर्द बौनेकी शकलमें ज़मीनपर औंधा पड़ा 
दिखाया गया है, जिसकी आँखें निकली पड़ती हैं, जुबान लटकी जा रही 
है, फिर भी चेहरेपर एक अजीब खुशीकी रोनक़ बरस रही है । ज़ाहिर 
है कि कलावन्तोंको यह दिखाना मंजूर है कि मर्द किस क़दर अपनी 
वासनाओंके केन्द्र औरत के मुक़ाबले बौना है और जो वह उसके भारसे 
कुचला जा रहा है वह अपनी हालतको नियामत ही मानता है और उससे 
फ़र्य हासिल करता है । 

कुषाणकालकी कलामें जेन मूरतोंका आगमन भी एक नयी बात है। 
जन तीर्थंकरोंकी म्रतें भी बुद्धकी मूरतोंकी तरह होती हैं, फ़र्क बस इतना 
होता है कि जहाँ बुद्ध कपड़े पहनते हैं वहाँ जैन नंगे रहते हैं। जैसे मथुरा 

उत्तर भारतमें कुषाण कलाका केन्द्र थी वैसे ही दकनमें कृष्णकी घोटीमें 
अमरावती भी विशेष महत्त्वकी थी। वहाँ भी उन्हीं दिनों पुराने स्तूपोंके 
चारों ओर रेलिंगें दौड़ाई गईं और स्तूपके तनपर संगमरमरकी पट्टियाँ 
जड़ दी गयीं। इन पट्ियोंपर बड़ी खूबसूरत आदमी और जानबरोंकी 
म्रतें खींची और उभारी गई हैं । आदमियोंके पतले ऊँचे शरीर तो बस 
देखने ही लायक़ हैं । 

कुषाणकालकी पत्थरकी मूरतोंकी पहचान कई बातोंके ज़रिये की जाती 
है । एक तो शक़्कका आकार बजाय चिपटेके कुछ अण्डाकार हो आता 
है, जो सर्वथा अण्डाकार नहीं । चेहरेमें गोलाई अधिक होती है, चिपटापन 
कम । बुद्धके पैरोंके तलछ॒वे सर्वधा मांसल होते हुए भी लकड़ीकी शक़्लके 
दीखते हैं । नारीका केश-विन्यास बदल जाता हैं । सामने ललाटके ऊपर 
बालोंकी सजावटमें एक तरहकी गोलावट होती है जिसमें बीचसे माँग 
पीछेकी ओर जाती है, और पीछे अधिकतर चोटियों या बेणियोंमें बाल 
गँथ लिये जाते हैं । गहनोंकी सजावट पहलेके युगकी अपेक्षा कुछ कम 
हो जाती है । मर्दोकी पगड़ीसे शुंगगालूकी दोनों गाँठे गायब हो जाती 
हैं और उनकी जगह अकेले पत्तेकी शक्लकी सजावट ले लेती है। धोती 
प्राय: आजकी तरह ही एक पैरपर चुन्नटदार दूसरेपर कसो हुई पहनी 
जाती हैं । | 

कुषाणकाल और गुप्तकालके बीच देशमें राजनीतिक क्रान्ति होती है 
जो गुप्तोंके युग तक क्रियाशील रहती है। पदमपवाँया और कन्तितके नाग 
राजा विदेशियोंसे विद्रोह करते हैं और कुषाणोंसे भारत-भूमि छीन लेनेकी 
कोशिश करते हैं । कुषाणोंके पूरबी इलाक़ोंके मरकज़ मथुरा तक उनके 
हमले होते हैं और कुषाण राजाओंको पच्छिमी पंजाब और काबुरूकी 
ओर सरक जाना पड़ता है। नाग लोग अपनी पीठपर शिवकी मूरत 
धारण करते हैं जिससे वे भारशिव' कहलाते हैं और जब-जब वे अभी तक 
विदेशी समझे जानेवाले कुषाणोंकी भूमि छीनते हैं तब-तब अश्वमेध करते 


मतिकला १६३ 


हैं, और जब काशीमें ऐसे अश्वमेधोंके नहानकी संख्या दस हो जाती है 
तब काशीके उस घाटका महातम स्वर्गकी तरह बढ़ जाता है जिसे दशाश्व- 
मेध कहते हैं। ईसाकी तीसरी सदीके अन्तमें भारतके इतिहासमें गुप्त 
राजा प्रबल होते हैं और समुद्रगुप्त उत्तरसे दक्खिन तककी जमीन रौंद 
डालता है । तब उसका बेटा चन्द्रगुप्त शकोंकों मालवा और गुजरातसे 
निकालकर उस राष्ट्रीय विद्रोहका अन्त करता हैं जिसका आरम्भ भारशिव 
नागोंने किया था। देशकी हर तरहसे तरक्‍क़ी होती है और भारतीय 
इतिहासका सुनहरा युग हर मंदानमें चमक उठता है। अजन्ता और बाघकी 
गुफाओंमें दीवारें नयनाभिराम चित्रोंस भर दी जाती हैं जिनकी नक़रू 
दूर-दूरके बाहरके देश करते हैं । 

म्रतें एक नई दमख़मके साथ केरी और सिरजी जाती हैं । अब तक 
रूपकी सुन्दरता कल्पनाके आदर्ंसे सवारी जाती थी अब इंसानकी हुबह 
दख्सियत मूरतमें कोरने और ढालनेकी कोशिश होती हैँ । चिपटा चेहरा 
गोलाकारसे अण्डाकार हो आता है, सही आदमी जेसा। और असलकी 
नक़रू की जाती हैं। रूप कल्पनासे नहीं वास्तविकके नवसृजनसे निखर 
उठता है । स्वयं मूतिकलामें राष्ट्रीय क्रान्ति होती है और गान्धार दैलीके 
बुद्धकी संघाटी या ऊपरी पहनायेको चुन्नटें धीरे-धीरे ग़ायब हो जाती हैं, 
जिस्मानी लकीरें लेबाससे बाहर फूट निकलतो हैं, लेबासकी धारियाँ 
जिस्ममें खो जाती हैं । बाल घुँघराले रखनेकी प्रथा चल पड़ती है और 
जिनके बाल घुंघराले नहीं होते वे बने हुए घूँघरदार केश सिरपर धारण 
करते हैं । कन्धोंपर लटकनेवाले इस प्रकारके घूंघरदार बाल गुप्तकालकी 
म्रतोंकी खास पहचान है । तबकी हजार-हजार मिट्टीकी म्‌रतें इन्हीं असलूू 
या बनावटी घुँघराले बालोंसे सजी उत्तर भारतकी खुदाइयोंमें मिली हैं, 
जिनसे हमारे अजायबघर भरे पड़े हैं । पीछेसे चिपटी इन मिट्टीकी मूरतोंको 
दीवारोंपर आजके चित्रोंकी तरह टाँग दिया करते थे। रूपकी खूबसूरतीके 
साथ गुप्तकालके कलावन्तोंने अपनी सुरुचिको भी खूब ही निखारा था । 

गहनोंका इस्तेमाल गृप्तयुगके पहले भी बहुत रहा था और पीछे तो उनसे 
जिस्म ढक ही जाने लगा, पर गुप्तकालके नागरिकोंने आभूषणकों रूपका 
सही अलंकार बनाया, स्वयं अलंकारकी स्तुति न की । सुरुचिसे चुने हुए 
कमसे कम गहने पहने जाने लगे और इन्हींसे तबकी मरतें सज गई । 

मिट्टी और धातुकी ढली मूरतोंके अलावा पत्थरकी मूरतोंने तो कलाके 
मेदानमें जहान जीत लिया । संगतराशकी छेनीमें जैसे कछा जादू बनकर 
बेटी और मूरतोंके अचरजके नमूने कलावन्त सिरजते चले गये। मथुरा 
ओर सारनाथ तबकी कलाके केन्द्र थे जहाँ एकसे एक सुन्दर म्रतोंका 
सृजन हुआ । संसारके डरे जीवोंको निर्भय करतो अभय मुद्रामें खड़ी मथुरा 
को प्रसिद्ध बुद्धकी मूर्ति संसारके पारखियोंके लिए आज भी दर्शनीय अच- 
रज है। ऐसे ही सारनाथकी बुद्धकी ध्यान मुद्रामें बैठी म्‌रत रुचि और 
दमख़ममें बेजोड़ है । गुप्तकालकी ऐसी सुन्दर मूर्तियोंको गिन सकना कठिन 
है । हर युगमें मूतियाँ बनीं और उनकी भरी संख्यामें थोड़े-बहुत खुबसूरत 
नमूने मिल ही जाते हैं, पर अनन्त संख्यामें खबसूरत म्रतोंकी इतनी बहु- 
तायत कभी नहीं देखी गयी जितनी गुप्तकालमें । धातुकी ढली म्रतोंकी 
भी एक बड़ी अदद गया ज़िलेसे मिली थी जिनकी सुधराई असाधारण है । 
धातु ढालनेकी कलामें तो भारत तब इतना कुशल हो गया था कि देहलीके 
पास मेहरोलीकी कुतुबकी लाटकी छायामें खड़ी बन्द्रगुप्त विक्रमादित्यकी 
लोहेकी लाट एक हैरतकी चीज़ बन गई हैं। उसमें कुछ ऐसा लोहा लगा 
है कि पन्द्रह सदियोंस धूप और पानीमें खड़ी उस लाटमें कहीं जंग 
न लगी। 

भारतकी मूर्तिककाका अगला युग मध्ययुग कहलाता है। इसका 
विस्तार ६०० ई० से १२०० ई० तक है। कलाके इतिहासकारोंने इस 
युगके भी दो हिस्से कर लिये हैं--( १ ) पूर्व मध्यकाल और ( २ ) उत्तर 
मध्यकाल । अफ़सोस कि इन युगोंसे सुहुचि और संयमकी खूबसूरती उठ 
गई। इसमें शक नहीं कि इन युगोंमें भी अनेक बार कलाकारोंने जिस्मकी 

ख़बसूरती पत्थर या धातुर्में ढाठकर रख दी पर गुप्तकालकी मूरतोंकी 
सफ़ाई अब देखनेको नहीं मिलती । गहनोंकी भरमार हों आती है और 
देवताओंके शरीर उनसे ढक जाते हैं। अनेक बार शक्लोंका तीखापन 
संगमरमर और धातुके अनुकरणमें सम्पन्न होता है, और लखनऊके संग्र- 
हालयमें रखी सिहनाद अवलोकितेश्वरको तरहक्री अच रजकी मूरतें जब 
तब कलाकारकी छेनीसे निकल पड़ती हैं, पर ऐसी म्‌रतोंकी संख्या बस 
इनीगिनी ही है। कलाके क्षेत्रमें हिन्दू देवी-देवताओंकी बाढ़-सी आ जाती 
है और अवतारोंकी मूरतें बार-बार कोरी जाती हैँ। वेष्णव और शव 
सम्प्रदायकी म्‌ रतोंसे मन्दिर भर जाते हूं । 

९ वीं सदीके बाद विशेष विस्तार मन्दिरोंके बाहर-भीतर कटी मरतों- 
का होता है । वैसे तो बड़े पुराने ज़मानेसे, अजन्ता, एलोरा, काले, कन्हेरी, 
भाजा आदिकी गुफाओंमें खूबसूरत मूरतें कटती आ रहो थीं, और गृप्त- 
कालमें तो उदयगिरिकी गुफामें पृथ्वीका उद्धार करते वराहकी म्रत 
चट्टानमें काटकर भाव और रूप दोंनोंकी संगतराशने चोटी छ ली, और 
७वीं सदीके मामल्लपुरमके मन्दिरकी चट्टानी दीवारपर कवि भारविके 
काव्य “किरातार्जुनीय के दृश्य काटकर कलावन्तोंने कलछाके क्षेत्रमें एक 
नयी दुनियाकी सृष्टि की । पर मध्यकालके पिछले खेबेकी मूरतें ज़ियादातर 
ईंट-चुनेके मन्दिरोंपर बनी हैं जो अपनी भंगिमामें अनेक बार लासानी हो 
उठती हैं। भुवनेश्वर और कनारक, खजुराहो और दिलवाड़ाके मन्दिरोंकी 
बाहरी काया अनेक अभिराम और सजीव म्रतोंसे सजी हैँ जिनका कलाके 
इतिहासमें अपना स्थान हैं। सुर-सुन्दरियों और काल्पनिक व्यालोंकी 
भंगिमाओंसे मन्दिरोंके कलेबर सज उठते हैं और जिस्मानी दमखममें एक 
नया राज़ खुल पड़ता है। भुवनेश्वरके एक मन्दिरपर प्रेमपत्र लिखती 
नारीके शरीरका भंग उतना ही गज़बका आकर्षक है जितना उसके चेहरेकी 
बनावटमें जगी सकुचाती नारीकी मानवीय सुन्दरता । और कनारककी 
भेदभरी असामाजिक मूरतोंकी कहानी तो निराली है, उतनी ही निराली 

जितनी उनकी जिस्मानी शख्सियत निराली हैं, उनकी भाव भंगिमा और 
सजीवता निराली है । 

दक्खिनके मन्दिरोंपर म्रतोंकी यह दुनिया और भी घनी सिरजी गई । 
पर बेशक उनका महत्त्व तनकी एकाकी सुधघराई या भावोंकी एकांतिक 
गरिमामें नहीं, उनकी अनेकता और बहुलतामें हैं। पर वही बात निःसन्देह 
दक्खिनकी धातुकी मूरतोंके सम्बन्धमें सही नहीं है । धातुकी मूरतें सचमच 
वहाँ कुछ ऐसो ढाली गईं जिनकी सहजता और अनुपात आजके कलाकारको 
हेरतमें डाल देते हैं । इन धातुकी मूरतोंमें सबसे प्रसिद्ध और अचरजकी 
मूरत नठराजकी है जो संसारकी कलाके इतिहासमें अमर हो गई है। 
नटराज शिव बड़े वेगसे कालपुरुषके ऊपर नाच रहे हैं, जिससे शून्य वाता- 
वरण जैसे घना होता गया है, जैसे ऊर्जा ( एनर्जी ) से द्र॒व्यकी घनता 
बहती जा रही है । प्रतीकके रूपमें यह म्‌रत नि:सन्देह बेजोड़ है---सबको 
मारनेवाला कारू ज़मीनपर ऑऔंधा पड़ा है और उसके ऊपर चढ़ी ज़िन्दगी 
जगके शिव या कल्याणके रूपमें नाच उठी हैं । 

भारतको सिलसिलेवार मृतिकलाकी कहानी अब बारहवीं सदीके बाद 
प्रायः खत्म हो जाती है। उसके बाद भी मन्दिरोंका निर्माण होता है, उन 
मन्दिरोंमें म्रतें भी बनाकर पधराई जाती हैं, १२ वीं-१४ वीं सदीसे १८ 
वीं सदी तक लगातार, पर उन मूरतोंमें अब न तो मौर्यकालकी शालीनता 
हैं न कुषाणकालकी ज़िन्दगी, न गृुप्तकालकी सुरुचि, न मध्यकाऊकी 
दमखम । 

यूरोपीय असरसे २० वीं सदीमें भारतकी चित्रकला प्रभावित हुई। 
मूतिकला भी उस असरसे वंचित न रह सकी । नई शैलियोंका प्रभुत्व जैसे 
चित्रकलापर छाया वैसे ही मृतिकलाकी ज़मीनमें भी पच्छिमकी अनेक कलमें 
लगीं और आज भारतीय मूर्तिककाकी गो अपनी परम्परा उतनी न रही, 
उसके नये प्रयोग बेशक दिलचस्प हैं । 

छ 


विदेशोंमें मारतीय संरकृतिका अध्ययन 5:१९: 


कुछ विश्वविद्यालयों और सरकारोंके निमंत्रणसे इधर दस महीनोंसे 
विदेशोंमें घमता रहा हँ । इस सिलसिलेमें मुझे अनेक अमरीको और यू रो- 
पीय देशोंका भ्रमण करना पड़ा है। उन्नीस सितम्बर सन्‌ पचास और 
दस जून सन्‌ इक्यावनके, बीच मैंने अमरीकाके संयुक्त राष्ट्र और कंनेडा, 
यूरोपके इंग्लेंड, नारवे, स्विडन, डेनमार्क, हालेंड, बेल्जियम, फ्रांस, स्विट्‌- 
जरलैंड, इटली, यूगोस्लाविया और ग्रीस तथा अफ्रीकाके मिस्र आदि देशों- 
का भ्रमण किया । 

निमन्त्रणोंका उद्देश्य मुझसे भारतीय संस्क्ृतिके ऊपर कुछ सुनना था 
और मेरा अपना उद्देश्य इतिहास और संस्कृति सम्बन्धी अपने विचारोंका 
विकास करना था। मानववादी राष्ट्रेतर इतिहास और संस्क्ृतियोंके 
अन्तरावलम्बनपर इधर प्रायः दस वर्षोसे लिखता रहा हूँ । इस दृष्टि- 
कोणको सहानुभूतिपवंक समझनेवाले साथियोंकी बड़ी आवश्यकता थी और 
इन आमंत्रणोंसे इस दिशामें मेंने लाभ भी काफ़ी उठाया । 

इसके अतिरिक्त मेरा एक अभिप्राय विदेशोंमें स्थापित भारतीय 
संस्कृतिपर अनुसंधान करनेवाली संस्थाओंकोी देखना-समझना भी था। 
अनेक विदेशोंमें भारतीय कला, इतिहास, पुरातत्त्व, संस्कृति आदिकी 
खोज और छानबीन आज सौ-डेढ़-सो वर्षोसे हो रही है। पर उनमें पर- 
स्पर किसी प्रकारका आदान-प्र दान नहीं, न सार्थक सम्पर्क ही हैं। इसका 
परिणाम यह हुआ है कि अनेक देशोंमें एक ही विषयपर एक ही दिशां- 
में खोज होती रही है। किसीको यह पता नहीं कि कहाँ कौन किस विषय 

पर खोज कर रहा हैं। अनेक बार लोगोंने एक ही विषयपर दोहरा 
काम किया हैं। 

इसमें सन्देह नहीं कि इस प्रकारके चिन्तनसे भी एक लाभ होता है, 
यानी पिछली चीज़ोंकी जाँच हो जातो हैं और उनकी सचाईपर प्रकाश 
पड़ता है । परन्तु अधिकतर इससे समय और शक्तिका अपव्यय ही होता 
है। और इस प्रकारकी दोहरी खोज कुछ जानबुझकर स्वेच्छासे नहीं हुई 
बल्कि न जाननेके कारण हुई। कोई संस्था संसारमें इस दिशामें काम 
करनेवालोंकी शोधोंकी परस्पर जानकारी करानेवाली नहीं जिससें शोधकी 
दिशाएँ और क्षेत्र बाँट लिये जायें । इससे इस क्षेत्रमें भी कुछ कार्य करना 
आवश्यक था, जिससे मेरा बाहर जाना हुआ । 

भारतीय संस्कृतिके सम्बन्धमें काम करनेवाली संस्थाओंका विदेशोंमें 
एक जाल-सा बिछा हुआ हैं। और एक लम्बे अरसेसे ये संस्थाएं बड़े परि- 
श्रमसे हमारी संस्कृतिका अध्ययन करती रही हैं । यह सही हैं कि इनका 
दृष्टिकोण सदा सराहनीय नहीं रहा, परन्तु अपने अथक अध्यवसाय और 
उससे बढ़कर अपनी खोज-पद्धतिसे तो निश्चय इन्होंने हमारी संस्क्ृतिका 
असाधारण उपकार किया हैं और उसके अध्ययनके लिए पर्याप्त सामग्री 
प्रस्तुत की है। इस काममें अनेक देशों, बीसियों संस्थाओं, पचासों पुरा- 
विदोंका योग रहा है । 

में इस समय केवल उन्हींकी चर्चा करूँगा जिनके सम्पकमें मुझे अपने 
इस प्रवासमें काम करनेका अवसर मिला। ये संस्थाएं विशेषकर तीन 
प्रकारकी--विश्वविद्यालय, संग्रहालय, विद्वतृपरिषद्‌ हैं । 

अनेक विश्वविद्यालयोंमें भारतीय भाषाओं और संस्कृतिका अध्ययन- 
अध्यापन हो रहा है यद्यपि उसकी स्थिति इस काल उत्साहवर्धक नहीं है। 
अमरीका और यूरोपके विश्वविद्यालयोंमें इस अध्ययनकी मात्रा और 
गुण दोनोंमें काफ़ी अवनति हुई हैं। हारवर्डका प्राचीन विश्वविद्यालय 
कभी भारतीय संस्कृतिके अध्ययनका केन्द्र था। वहाँ कभी प्रबल मेधावी 

लेन्मानने संस्कृत साहित्यके अनेक रत्नोंका प्रकाशन किया था। उस 
पण्डितकी चलाई प्राच्य सिरीज आज नगण्य हो गई है, यद्यपि अब भी 
वहाँ भारतीय इतिहास और संस्कृतिके विभाग क़ायम हैं । 

येल विश्वविद्यालयमें भी प्रोफेसर एडजर्टन, जिन्होंने डा० सुकथणकर 
को भारतमें महाभारतका पाठ शद्ध करनेमें सहायता की थी, अच्छा 
काम कर रहे हैं। शिकागो, बकले आदिमें भी संस्क्ृतिके अध्ययनका 
खासा इन्तज़ाम है यद्यपि उसकी विशेष सराहना नहीं की जा सकती । 

धर फिलाडेल्फियामें डा० नामंन ब्राउनकी अध्यक्षतामें पेन्सिल्वेनिया 

विश्वविद्यालयका दक्षिण-पूर्व एशियाका विभाग भरापुरा है। उसके पास 
द्रव्यकी प्रचुरता है । काश मेधा और लग्नका भी उसमें योग होता ! 

यूरोपमें अनेक देश अपने दिवंगत पुराविदों द्वारा आरम्भ किये कार्यको 
यथासंभव बढ़ा रहे हैं, यद्यपि यह कार्य वस्तुत: यथासम्भव ही है। आक्स- 
फ़ोर्ड और केम्ब्रिजमें यद्यपि वयोवृद्ध क्रमशः एफ़० डब्ल्यू० और ई० जे० 
टामसोंका दूरस्थ योग है परन्तु लगता हैं वहाँ अथवा एडिनबरामें अब 
मेक्समलर, मेक्डोनल और कीथ के दिन नहीं लौटेंगे | केंब्रिजमें डा० बेली 
अब भी सुदृढ़ हैं यद्यपि लन्दनके प्राच्य अध्ययन विभागका कार्य शिथिल पड़ 
गया है, फिर भी इस दिशामें काडिग्टन और मार्ट्मिर द्धील्टरका काय 
सराहनीय है। मुझे अपने कार्यमें इनसे, दोनों टामसों और ब्रिटिश म्यूजि- 
यमके डा० बानेंटसे पर्याप्त सहायता मिली । विशेषकर इतिहास जगतके 
उस अद्वितीय नक्षत्र डा० ट्वायन्बीसे । 

नारत्रेके ओस्लो विश्वविद्यालयमें इस दिशामें सराहनीय कार्य हुआ 
है । प्रो० माग्नस्टने हिन्दी-संस्कृतके अध्यक्ष हैं, स्टेनकोनोके स्थानापन्न । 
पहली मुलाक़ातमें इन्होंने मुझसे हिन्दीमें ही बात की । यह मुझे अच्छा 
लगा, क्योंकि अधिकतर हिन्दी-संस्कृत पढ़ानेवाले बिदेशी विद्वान इस संबंधर्मे 
कावा काट जाते हैं । स्टेनकोनों द्वारा स्थापित इण्डियन इन्स्टिट्यूटके मार्गे- 
नस्टर्ने अध्यक्ष हैं। उनको भारतसे विशेष शिकायत यह. है कि हिन्दीकी 

पुस्तकें नहीं मिल पातीं । यह शिकायत मुझसे अनेक विद्वांनोंने अनेक देशोंमें 
की । अच्छा होता यदि हम इन संस्थाओंकों भेजी जानेवाली पाठय- 
पुस्तकोंके सम्बन्धमें, विशेषकर विदेशी एक्सचेंजके सम्बन्धमें, कुछ रिया- 
यत करें । 

स्टाकहोल्मके पास स्विडनका विख्यात विश्वविद्यालय उपराला है जहाँ 
भारतीय विद्याओंका अध्ययन होता हैं। इसके अध्यृक्ष अब कोपेनहेंगेन 
विश्वविद्यालयमें डा० टुक्सनका स्थान लेने जा रहे हैं । डा० टुक्सन अत्यन्त 
वृद्ध हैं। रोगशय्यापर ही वे मुझे मिले और गिरती अथवा गिरी हुई 
भारतीय सांस्कृतिक शोधकी स्थितिपर दुःख प्रकट किया। कहा भी कि 
डन्मार्क में भारतके विषयमें बड़ी जिज्ञासा है और इस संबंधमें एक संस्था 
काम भी कर रही हैं, परन्तु खेद हें कि भारत इस दिशामें विशेष सयत्न 
नहीं । मुझे इस संस्थाके अनेक कार्यकर्त्ताओंसे बादमें मिलनेका सुअवसर 
प्राप्त हुआ । 

हालैण्डमें लाइडनका विश्वविद्यालय भारतोय विद्याओंके अध्ययन- 
अध्यापनमें विशेष सतर्क है। बौद्ध धर्मके प्रसिद्ध विचारक कर्न यहींके थे, 
और उनके करने-इन्स्टीट्यूटमें शोधका अच्छा कार्य हो रहा हैं। भारतीय 
पुरातत्त्वके प्रकाण्ड पण्डित सुबुद्ध फ़ोगलका सम्बन्ध दोनोंसे हे । भारतीय 
राजदूत डा० मोहन सिंह मेहताने लाइडनके अनेक विद्वानोंको अपने घरपर 
मुझसे मिलनेको निमन्त्रित किया और उनसे मालूम हुआ कि कर्न-इन्स्टी- 
ट्यूटका नये सिरेसे संगठन हुआ है । 


फ़ान्समें भारतीय संस्कृतिके आज भी अनेक विद्वान हैं। फूशे तो 
अत्यन्त बुद्ध हो चुके हैं, परन्तु अब भी उनकी जिज्ञासा प्रबल है। मुझे 
उनके घरपर ही मिलनेका अवसर मिला। मैडम फूशेको भारतीय वस्त्र- 
स्थितिका असाधारण ज्ञान है । सारबौन विश्वविद्यालयमें दिवंगत सिलवां- 
लवीके स्थानापन्न डा० रन हैं, जिनकी प्रतिभा सर्वतोमुखी है । डा० जूल 

ब्लाक वृद्ध होते हुए भी अभी दृढ़ हैं। इन लोगोंके साथ भारतीय शोधके 
सम्बन्धमें अनु कूल चर्चा हुई । श 

जिनीवा और व्यर आदिमें भी भारतीय ज्ञानका अनुशीलन किसी-न- 
किसी रूपमें जारी है । पर इस दिशामें विशेष प्रयास रोम विश्वविद्यालयके 
संस्कृत विभाग और भारतीय इन्स्टोट्यूटमें हुआ है । दोनोंके अध्यक्ष डा० 
तूची हैं । इन्होंने अपने कार्यक्रत्ताआंके साथ मेरा स्वागत किया और 
इस्तम्बुलमें होनेवाले ओरिएण्टल कांग्रेसमें प्राच्य अनुसन्धान सम्बन्धी मेरे 
प्रस्तावका समर्थन करनेका वचन दिया । 

युगोस्लाविया और ग्रीसमें भारतोय संस्कृति सम्बन्धी कोई परिषद्‌ 
नहीं । मैंने जब उनके विश्वविद्यालयोंमें अपने व्याख्यानमें बताया कि तीसरी 
सदी ईसा पूर्वके भारतीय सम्राट्‌ अशोकने उनके देशमें पशु-मानव चिकित्सा- 
के केन्द्र बनवाये, तब मेरे श्रोताओंको बड़ा कुतृहल हुआ । 

यूगोस्लावियामें भारतके प्रति अत्यन्त सहानुभूति हैं। किसी देशमें 
भारतके विषयमें जाननेकी इतनी उत्कण्ठा मैंने नहीं देखी जितनी वहाँ । 
उस देशके पाँचों विश्वविद्यालयोंमें बोलनेका मुझे सौभाग्य हुआ और मैंने 
वहाँके अध्यापकोंको भारतके प्रति अत्यन्त जागरूक पाया । मेंने युगोस्ला- 
वियाके मन्त्रियोंसे विश्वविद्यालयोंमें संस्कृत हिन्दी पढ़ानेकी व्यवस्थापर 
बात-चीतकी और उन्होंने शीघ्र-से-शोप्र इस दिशामें प्रयत्न करनेका 
वचन दिया । 


संयुक्त राज्य अमेरिकामें प्राच्य विद्या सम्बन्धी शोधमें न्यूयार्कके 
प्रसिद्ध एशिया इन्स्टिट्यूटने प्रशंसनीय कार्य किया है। विएनाके प्रसिद्ध 
पण्डित डा० गाइगर वहीं हैं और अवस्ता तथा वेदोंपर आज भी सतर्कतासे 
कार्य करते जा रहे हैं । मुझे इस संस्थामें अनेकबार व्याख्यान देनेका अब- 
सर मिला । एक ऐसी ही संस्था सैन्फ्रान्सिस्कोर्में भी स्थापित होने जा 
रही है । 

विदृवत्परिषदोंके अतिरिक्त विश्वविद्यालयों और अजायबपघरोंमें भी 

भारतीय मूर्तिचित्रण कलाओंका अध्ययन जारी हैं। न्यूयाकंके मेट्रापोलिटन 
म्यूज़ियममें अमरावती आदिकी कुछ मूर्तियाँ और राजपूत, मुगल क़लमके 
कुछ चित्र सुरक्षित हैं । अभाग्यवश इनका केटलग नहीं बना है । न्यूयार्क 
विश्वविद्यालयके आर्ट इंस्टिटयूटमें भी भारतीय मूृत्ति-कलाका शिक्षण होता 
है। परन्तु इस दिशामें प्रशंसनीय कार्य बोस्टन म्यूज़ियममें हुआ है जिसको 
उस परम मेधावी भारतीय कुमारस्वामीकी सेवाएँ प्राप्त थीं । 

यूरोपमें भी इंगलेंडके ब्रिटिश म्यूजियम और पेरिसके म्यूजियमोंमें भार- 
तीय कलाओंके संग्रह हैं । इन संग्रहालयोंमें आज भी विदीष रूगनके साथ 
भारतीय पुरातत्त्व और कलाका अध्ययन जारी है, यद्यपि निस्सन्देह पुरानी 
जिज्ञासा अब कुछ कमज़ोर पड़ गई हैं । 

इस सदीके दूसरे चरणमें भारतीय संस्कृति तथा शोधके क्षेत्रमें विशेष 
कार्य नहीं हुआ है। वास्तवमें इस बीच इस दिशामें कार्य कम हुआ है 
और भारतकी ही भाँति विदेशोंमें भी विद्वत्ताका हास हुआ है। संस्क्ृतिकी 
चर्चा तो निश्चय थोड़ी-बहुत होती रही है परन्तु उसका विशुद्ध अनुशीलन, 
व्याख्या और विश्लेषण बहुत कम हुआ है । 

विश्वविद्यालयोंमें भी भारतीय दर्शनोंकी जो पाठ्यक्रमसे पृथक चर्चा 
होती है वह सर्वथा अदार्शनिक अर्थात्‌ अतर्क्य होती हैं। पुरानी विवेकहीन 
पद्धतिसे काम हो रहा है और जंग लगी उखड़ी लफ्फ़ाज़ी दर्शनका 
स्थान ले रही है । संस्क्ृतिकी चर्चा, विश्लेषणात्मक संस्कृतिकी चर्चा, कहीं 
नहीं है । 

भारतीय संस्कृति कितनी उदार, कितनी व्यापक, कितनी प्रगतिशील 
रही है, इसकी दृष्टि लोगोंको बहुत कम हो पाई है। विविध जन-धाराओंका 
योग इतना किसी देशकी संस्कृतिको नहीं मिला जितना भारतको मिला है 
ओर इसी कारण भारत अपनी सार्वदेशिक संस्क्ृतिके संस्कारसे शान्तिके 
पथपर चल रहा है। इस ओर विचारकोंका ध्यान कम गया है। किस 
प्रकार कोरी, भ्रान्‍्त और रिक्‍त राष्ट्रवादिताका अपने सांस्कृतिक आचरणसे 

सदियों पार भारतने प्रतिवाद किया है यह आवश्यक सत्य जितना लोगोंके 
ध्यानमें आना चाहिए उतना नहीं आया हैं । 

भारतीय संस्क्ृतिपर विदेशी पीठोंके कार्यको समन्वित करनेके अति- 
रिक्त इस भ्रमणसे मेरा एक उद्देश्य और था। वह था आधारभूत 
सांस्कृतिक एकताके विश्लेषण और अध्ययनके लिए भारतमें एक खोज- 
पीठ स्थापित करना । अधिकतर देशोंने, जिन्होंने मध्यपूर्वकी संस्कृतिका 
अध्ययन किया है, भारतको उस अध्ययनके दायरेसे बाहर रखा है। मुझे 
उन संस्थाओंके सामने यह स्थापित करते कठिनाई न हुई कि समकालीन 
भारतको उस दायरेसे बाहर रखना उन देशोंके इतिहासपर ही एक्रांशतः 
परदा डालना हैं। इस स्थितिको समझकर शिकांगो औरिएण्टल इन्स्टिट्यूट- 
ने भारतको भी अपने अन्वेषण क्षेत्रमें स्थान देना स्वीकार किया और 
हर्षकी बात है कि स्वदेश लौटनेपर उनके भेजे बहुमूल्य प्रकाशन मुझे 
उपलब्ध हुए । 

पूर्वी देशोंमें इस चचसि अधिक लाभ हुआ। लेक-सकसेसमें ही अरब- 
लीगके मन्त्री श्री अज्ज्ञाम पाशासे मेरा साक्षात्‌ हुआ था और उन्होंने 
एशिया इन्स्टिट्यूटके एशियामें होनेकी सार्थकतापर जोर दिया । अपनी 
लीगकी ओरसे उन्होंने मुझे सातों अरब देशोंमें भ्रमण करनेको आमन्त्रित 
किया । बढ़ती गर्मीके कारण में अन्य अरब देशोंमें तो तब न जा सका परन्तु 
मिस्रमें कुछ दिन ज़रूर बिताये। मिस्नने भारत-मिस्रके सांस्कृतिक सम्बन्धको 
दृढ़ करनेमें बड़ी दिलचस्पी दिखाई। संस्क्ृतियोंका अन्तरावलम्बन उस 
अरब देशको बहुत रुचा । 

और यह उचित ही था। संसारके इतिहासमें स्वयं अरबोंका सांस्कृ- 
तिक दान कुछ कम नहीं । कुछ कठमुल्ले यूरोपीय इतिहासकारोंका मत है 
कि पोतिएकी लड़ाईमें जो अरब हार गये तो यू रोपका सर्वनाश होते-होते 
बच गया । पर वे इस बातको भूलते हैं कि साथ ही यूरोप उनके स्पर्शसे 
साक्षर भी हो गया क्योंकि जहाँ प्रकाशके प्रति पोपने पीठ कर ली थी वहाँ 

ग्रीस और रोमके ज्ञानपर गर्व करनेवाले यूरोपियनोंको ग्रीस और रोमका 
ज्ञान भी अरबोंने ही दिया । सुकरात और अफ़लातृनका ज्ञान, बर्बर कह- 
लाने वाले उन्हीं अरबोंने यूरोपके लिए बचा रखा और कालान्तरमें उसका 
प्रचार हिन्दुओंके गणित, मंगोलोंके ज्योतिष और चोनियोंके काग़ज़के साथ 
अपने स्पेनके विद्यापोठ अलहमरासे किया । जबर-अल-तारीक ( जिसका _ 
नाम जिब्नाल्टरमें आज भी सुरक्षित है ) की स्पेनविजय कुछ यूरोपियनोंके 
लिए अभाग्यका सूचक है परन्तु हैं वह उस प्रकाशकी क्षोण रेखा जिसमें 
अफलातृन और अरस्तु आलोकित हुए । द 

इसी मानव सांस्कृतिक तथ्यकी खोज और प्रचार इतिहास पषीठोंका इष्ट 
होना चाहिए । परन्तु अभाग्य वश कुछकों छोड़ अधिकतर अमेरिका और 
यूरोपकी खोज संस्थाएँ इस दिशामें मौन हैं । आइन्स्टाइन, आल्डस हक्‍्सले, 
टवायन्वी आदि चिन्तक भी इस दिशामें जाग्रत है और भारतोय समन्वयको 
बड़ी आशाको दुष्टिसे देख रहे हैं । 


लाल बहादुर शास्त्री राष्ट्रीय प्रशासन अकादमी, पुस्तकालय 

